



प्रथम वर्ष कला
हिन्दी (ऐच्छिक)

डॉ. सुहास पेडणेकर कुलगुरु, मुंबई विद्यापीठ, मुंबई	
डॉ. शेफाली पंड्या प्रभारी संचालक दूर व मुक्त अध्ययन संस्था, मुंबई विद्यापीठ, मुंबई	प्रा. अनिल आर. बनकर, सहयोगी प्राध्यापक इतिहास आणि सहाय्यक संचालक व प्रभारी अध्ययन साहित्य विभाग, दूर व मुक्त अध्ययन संस्था, मुंबई विद्यापीठ, मुंबई

कार्यक्रम समन्वयक	: डॉ. संध्या एस. गर्जे सहाय्यक प्राध्यापक, दूर व मुक्त अध्ययन संस्था, मुंबई विद्यापीठ, मुंबई
संपादक	: डॉ. शीतला प्रसाद दुबे सेवा निवृत्त प्रोफेसर, के.सी. महाविद्यालय, चर्चगेट, मुंबई - ४०००१२
लेखक	: डॉ. उषा दुबे सहाय्यक प्राध्यापक, के.सी. महाविद्यालय, चर्चगेट, मुंबई - ४०००१२
	: डॉ. सत्यवती चोबे विल्सन महाविद्यालय, गिरगाव चौपाटी, मुंबई - ४००००७
	: डॉ. प्रवीण चन्द्र बिष्ट रामनारायण रुइया महाविद्यालय, माटुंगा, मुंबई - ४०००१९
	: डॉ. शैलेश कुमार दुबे एस.आइ.ई.एस. महाविद्यालय, सायन (प), मुंबई - ४०००२२
	: डॉ. जयश्री सिंह जोशी बेडेकर महाविद्यालय, ठाणे (प), महाराष्ट्र
	: डॉ. श्यामसुन्दर पाण्डेय बिरला महाविद्यालय, गौरीपाडा, कल्याण महाराष्ट्र - ४२१३०४

जुलै २०२०, प्रथम वर्ष कला, हिन्दी (ऐच्छिक)

प्रकाशक	: प्रभारी संचालक, दूर व मुक्त अध्ययन संस्था, मुंबई विद्यापीठ, विद्यानगरी, मुंबई - ४०००१८.
----------------	--

अक्षर जुळणी	: मुंबई विद्यापीठ मुद्रणालय विद्यानगरी, कालिना, सांताक्रुझ, मुंबई - ४०००१८
मुद्रण	:

प्रथम सत्र

अनुक्रमणिका

क्रमांक	अध्याय	पृष्ठ क्रमांक
१.	अध्याय	१
१.१	हिन्दी कहानी का विकास	६
१.२	परदा	१४
२.	डाची	२२
२.१	भेड़िए	२८
३.	कर्मनाशा की हार	३३
३.१	काला शुक्रवार	१४६
४.	टेपचु	४०
४.१	प्रतिशोध	५६
५.	नजर नसाई गई मालिक	६७
५.१	जैसे उनके दिन फिर	७३
६.	महाभारत की एक साँझ	८०
६.१	सरहद के उस पार	८६
७.	आजे के अतित	९२
७.१	भाषा बहता नीर	९९
८.	सरयू भैया	१०५



प्रथम वर्ष कला, हिन्दी (ऐच्छिक)

**F.Y.B.A. HINDI ANCILLARY LIST OF TEXT BOOK
ACCORDING TO CHOICE BASED CREDIT GRADING SYSTEM
SEMESTER - 1**

प्रथम सत्र

१. १० प्रतिनिधि कहानियाँ :

संपादन : हिंदी अध्ययन मंडल, मुंबई विश्वविद्यालय, मुंबई
प्रकाशक : परिदृश्य प्रकाशन मुंबई

२. गद्य विविधा :

संपादन : हिंदी अध्ययन मंडल, मुंबई विश्वविद्यालय, मुंबई
प्रकाशक : परिदृश्य प्रकाशन मुंबई

प्रथम सत्र

१० प्रतिनिधि कहानियाँ :

पाठ्यक्रम के लिए निर्धारित कविताएँ

१. नौकरीपेशा	कमलेश्वर
२. परदा	यशपाल
३. डाची	उपेंद्रनाथ अश्क
४. भेड़िए	भुवनेश्वर
५. कर्मनाशा की हार	शिवप्रसाद सिंह
६. काला शुक्रवार	सुधा अरोड़ा
७. टेपचू	उदय प्रकाश
८. प्रतिशोध	पुरुषोत्तम सत्यप्रेमी

गद्य विविधा

पाठ्यक्रम के लिए निर्धारित कहानियाँ

१. नजर नसाई गई मालिक (रेखाचित्र)	नलिनी विलोचन शर्मा
२. जैसे उसके दिन फिर (व्यंग्य)	हरिशंकर परसाई
३. महाभारत की एक सांझ (एकांकी)	भरतभूषण अग्रवाल
४. सरहद्द के उस पार (रिपोताज)	फणीश्वरनाथ रेणु
५. आज के अतीत (आत्मकथ्य)	भीष्म साहनी
६. भाषा बहता नीर (निबंध)	कुबेरनाथ राय
७. सरयू भईया (संस्मरण)	रामवृक्ष बेनीपुरी

II

युनिट विभाजन

(१० प्रतिनिधि कहानियाँ)

युनिट १ - व्याख्यान - १० - नौकरी पेशा, परदा, डाची, भेड़िए (पाठ वाचन एवं व्याख्या)

युनिट २ - व्याख्यान - १० - कर्मनाशा की हार, काला शुक्रवार, टेपचू, प्रतिशोध (पाठ वाचन एवं व्याख्या)

युनिट ३ - व्याख्यान - १५ - आलोचनात्मक प्रश्न

(गद्य विविधा)

युनिट ४ - व्याख्यान - १० - नजर नसाई गई मालिक, जैसे उनके दिन फिर महाभारत की एक साँझ

युनिट ५ - व्याख्यान - १० - सरहद के उस पार, आज के अतीत, भाषा बहता नीर, सरयू भईया

युनिट ६ - व्याख्यान - ५ - चर्चा एवं अन्य रचनात्मक कार्य



हिन्दी कहानी का विकास – डॉ. सत्यवती चौबे

इकाई की रूपरेखा

१.१ आरंभिक काल

१.१ द्वितीय उत्थान काल

१.३ उत्कर्ष काल

गद्य की अन्य विधाओं की भाँति हिन्दी कहानी का विकास आधुनिक युग में हुआ। कहानी के विकास के संबंध में विद्वानों में मतभेद है। कुछ आलोचक कहानी का आरंभ मिश्र के 'नासिकेतोपाख्यान' और इंशाअल्ला खाँ की 'रानी केतकी की कहानी से मानते हैं। किन्तु इन कहानियों में आधुनिक कहानी के तत्वों का समावेश नहीं है। उन्नीसवीं शताब्दी के उत्तरार्द्ध में राजा शिवप्रसाद सितारे हिन्द ने 'राजा भोज का सपना' कहानी की रचना की, लेकिन इस कहानी में चमत्कार, कल्पना और आदर्श की प्रधानता है, इसे आधुनिक कहानी की श्रेणी में रखना उचित नहीं लगता। कुछ लोग हरिश्चंद्र की 'एक अद्भुत और अपूर्व स्वप्न' को भी आधुनिक कहानी की पहली कहानी मानते हैं पर यह भी आधुनिकता की कसौटी पर खरी नहीं उतरती। अधिकांश विद्वानों ने किशोरीलाल गोस्वामी 'इन्दुमति' को पहली कहानी माना है। लेकिन इस पर भी विद्वानों में मतभेद है।

उपरोक्त बातों को ध्यान में रखते हुए हम हिन्दी कहानी की विकास यात्रा को निम्नलिखित रूप से प्रस्तुत कर सकते हैं।

१.१ आरंभिक काल

सन् १९०० से सन् १९१० तक जो कहानियाँ प्रकाश में आती हैं वे हैं -

किशोरीलाल गोस्वामी की 'इंदुमति' (१९००), माधव प्रसाद मिश्र की 'मन की चंचलता' और 'टोकरी भर मिट्टी' (१९१०), रामचंद्र शुक्ल की 'ग्यारह वर्ष का समय' (१९०३), गिरिजा दत्त बाजपेयी की 'पंडित और पंडितानी' (१९०६), बंग महिला की 'दुलाईवाली' (१९०७), वृंदावनलाल वर्मा की 'राखीबंद भाई' (१९०९)।

इनमें से 'इंदुमति' कहानी पर यह आरोप किया जाता है यह कहानी मौलिक कहानी नहीं है। इस पर शेक्सपियर के 'टेम्पेस्ट' का प्रभाव है। लेकिन कथानक की समरसता, वातावरण का सजीव चित्रण और भाषा प्रवाह की दृष्टि से इस कहानी को हिन्दी साहित्य की पहली कहानी माना जा सकता है।

इन सभी कहानियों में कथावस्तु, चरित्र-चित्रण, देशकाल वातावरण, शिल्प विधान जैसे कहानी के सभी तत्व विद्यमान हैं। इस काल में मौलिक कहानियों की अपेक्षा अनुवादों को अधिक बढ़ावा मिला। बंगमहिला और पार्वतीनंदन ने बंगला भाषा से, राधाकृष्ण दास ने संस्कृत से अनेक कहानियों का हिन्दी में अनुवाद किया।

१.२ द्वितीय उत्थान काल :

इस काल को विकास काल भी कहा जाता है। इसका समय १९११ से १९४६ तक माना जाता है। सन् १९११ में चंद्रधर शर्मा 'गुलेरी' जी की 'सुखमय जीवन' और जयशंकर प्रसाद की कहानी 'ग्राम' तथा जी.पी. श्रीवास्तव की 'पिकनिक' कहानियों के प्रकाशन से हिन्दी में कहानी के एक नए युग का सूत्रपात हुआ। इस कहानी के प्रमुख कहानीकार चंद्रधर शर्मा 'गुलेरी', प्रेमचंद, विश्वम्भरनाथ शर्मा 'कौशिक', जय शंकर प्रसाद, चंडी प्रसाद, हृदयेश, विनोद शंकर व्यास, राम शरण गुप्त, वृंदावनलाल वर्मा, भगवती प्रसाद वाजपेयी, पांडेय बेचन शर्मा 'उग्र', यशपाल, भगवती चरण वर्मा, जैनेन्द्र, इला चंद्र जोशी, अज्ञेय आदि माने जाते हैं। इस युग की पत्रिकाओं- 'इन्दु', 'सरस्वती', 'सुधा', 'माधुरी', 'चाँद', 'कमला', 'अभ्युदय' आदि में हिन्दी कहानियों को उपयुक्त स्थान प्राप्त हुआ और कहानी लेखन को एक नई गति मिली।

हिन्दी कहानी का यह द्वितीय उत्थान काल बहुत महत्वपूर्ण है। इस काल में बहुत सी मौलिक कहानियाँ समाने आईं, जो हिन्दी कहानी साहित्य की अमूल्य स्थायी निधि बन गईं। इस युग में भावमूलक और यथार्थवादी दो प्रकार की कहानियाँ लिखी गईं। भावमूलक कहानियों के जनक जयशंकर प्रसाद और यथार्थवादी आदर्शोन्मुख कहानियों के जनक प्रेमचंद थे। प्रसाद के भावमूलक कहानियों के कथोपकथन कवित्वमय और हृदय में चुभने वाले हैं। उनमें प्राचीन समय की संस्कृति और वातावरण का सफल मिश्रण हुआ है। प्रसाद की कहानियों का शिल्प-विधान सर्वथा मौलिक है। उसका आरंभ इतना मनोवैज्ञानिक तथा नाटकीय होता है कि पाठक को वे स्वतः ही आकर्षित कर लेती हैं। उनका अंत भी प्रभावशाली और अप्रत्याशित होता है कि पाठक का मन झकझोर उठता है और वह एक समस्या पुनः सुलझाने लगता है। प्रसादजी की कहानियों ने हिन्दी को एक नई दिशा प्रदान की और इस प्रकार की कहानियों की एक नवीन धारा ही प्रवाहित हो चली जिसमें राम कृष्णदास, वाचस्पति पाठक आदि प्रमुख हैं।

जिस प्रकार प्रेमचंद उपन्यास साहित्य के सम्राट हैं उसी प्रकार हिन्दी कहानी के भी सम्राट माने जाते हैं। हिन्दी कहानी के विकास में इनका प्रमुख स्थान है। पहली बार प्रेमचंद ने हिन्दी कहानी को सामाजिकता से जोड़कर देखने का प्रयास किया। इनकी तीन सौ कहानियाँ 'मान सरोवर' के नाम से आठ भागों में प्रकाशित हैं, जिसमें भारतीय जन मानस की समस्त आशाओं-आकांक्षाओं और विसंगतियों का दर्शन किया जा सकता है।

प्रेमचंद-युग के अन्य कहानीकारों में विश्वम्भरनाथ शर्मा कौशिक ने आदर्शवादी दृष्टिकोण से सामाजिक और पारिवारिक कहानियों की रचना की है। इनकी कहानियों में

जहाँ प्रेमचंद जैसी सरल व्यावहारिक भाषा मिलती है, वहीं हृदयेश की प्रवृत्ति, प्रसाद की संस्कृतनिष्ठता और कवित्वपूर्ण शैली भी विद्यमान है। विनोदशंकर व्यास की कहानियों में प्रेमचंद और प्रसाद की कहानी कला का समन्वय मिलता है। इसके विपरीत राधिकारमण प्रसाद सिंह की कहानियों में भी इस प्रवृत्ति के दर्शन होते हैं। इनकी कल्पनामूलक यथार्थवादी कहानी 'कानों में कंगना' (१९१६) की गणना हिन्दी की श्रेष्ठतम कहानियों में की जाती है।

इसी समय सुदर्शन ने प्रेमचंद और कौशिक की भाँति सामाजिक तथा पारिवारिक कहानियों की रचना की, जिसमें आदर्शवादी मनोवृत्ति पर अधिक बल दिया गया। इनकी कहानियाँ 'सुदर्शन-सुमन', 'सुदर्शन-सुधा', 'तीर्थ यात्रा', सुप्रभात आदि संग्रहों में संकलित हैं। चतुरसेन शास्त्री ने सामाजिक कहानियों के अतिरिक्त ऐतिहासिक कहानियों की भी रचना की जिनमें 'भिक्षुराज' तथा 'दुखवा मैं कासे कहूँ मोरी सजनी' अधिक प्रसिद्ध है। सूर्यकान्त त्रिपाठी 'निराला' की कहानियाँ भी इसी काल के अंतर्गत आती हैं जिसमें 'सुकुल की बीवी', 'सखी', 'चतुरी चमार', 'लिली' आदि प्रमुख हैं।

विकास काल के अधिकांश कहानीकार प्रेमचंद की शैली से प्रभावित रहे हैं। सियाराम शरण की कहानियों में मनोवैज्ञानिक यथार्थ की पृष्ठभूमि में आदर्शवादी जीवन दृष्टि पर अधिक ध्यान दिया गया है। वृंदावनलाल ने ऐतिहासिक और सामाजिक कहानियाँ लिखी हैं। भगवती प्रसाद वाजपेयी की कहानियाँ भी प्रेमचंद की प्रभाव-परंपरा में आती हैं। दूसरी ओर उग्र और यशपाल की कहानियों में सामाजिक और राजनीतिक विसंगतियों को उघाड़ा गया है।

प्रेमचंद के पश्चात जैनेन्द्र का नाम कहानी क्षेत्र में विशेष रूप में लिया जाता है। इन्होंने कहानी को मनोविज्ञान से जोड़कर एक नई दिशा दी। इनकी कहानियों में व्यक्ति की भावनाओं को स्थान मिला है। इसी प्रकार के कहानीकार इलाचंद जोशी भी हैं। इनकी कहानियाँ 'छाया', 'आहुति', 'दिवाली' आदि में संकलित हैं। ये फ्रायड के सिद्धांत से प्रभावित हैं। अज्ञेय भी मनोवैज्ञानिक कहानीकारों में आते हैं। इन पर भी फ्रायड के सिद्धांत का प्रभाव है। ये व्यक्तिवाद से प्रेरित दिखाई देते हैं। इनके कहानीसंग्रह - 'कोठारी की बात', 'विपथगा', 'कड़ियाँ', 'जयदोल', 'ये तेरे प्रतिरूप' और 'अमर बल्लरी' आदि हैं। इस काल में कुछ प्रगतिवादी कहानियाँ भी लिखी गई हैं जिनमें यशपाल, रांगेय राघव, चंद्रकिरण सोनरिक्सा, पहाड़ी की कहानियाँ प्रमुख हैं।

विकासकाल की अन्य उपलब्धियों में जे.पी. श्रीवास्तव और अन्नपूर्णानंद की हास्यरस की कहानियाँ तथा महादेवी वर्मा, सुभद्राकुमारी चौहान, उषादेवी मित्रा, होमवती देवी, कमला चौधरी आदि की पारिवारिक कहानियाँ भी महत्वपूर्ण हैं।

इस प्रकार, स्पष्ट होता है कि विकास काल में समाज, राजनीति, इतिहास, मनोविज्ञान आदि से संबद्ध विविध प्रकार की कहानियाँ लिखी गईं। इनमें या तो आदर्शवादी दृष्टिकोण प्रमुख है अथवा यथार्थ का आदर्शोन्मुखी चित्रण किया गया है। मनोविज्ञान, दर्शन आदि का स्वर भी इस युग की कहानियों में मुखरित हुआ है।

१.३ उत्कर्ष काल

इसका समय सन् १९४७ से अब तक माना जाता है। प्रेमचंद युग में कहानी-कला प्रायः सभी दिशाओं में विकसित हो चुकी थी तथापि उत्कर्ष काल में कुछ प्रवृत्तियाँ उभरीं। आँचलिक कहानी और नई कहानी इस दृष्टि से विशेषतः उल्लेखनीय हैं। आँचलिक कहानीकारों में फणीश्वरनाथ रेणु, शिवप्रसाद सिंह, मार्कण्डेय, रांगेय राघव और राजेन्द्र अवस्थी प्रमुख हैं। इस युग की दूसरी उल्लेखनीय प्रवृत्ति नई कहानी है, जिसका उदय सन् १९५५ के लगभग हुआ। वर्तमान कहानीकार देशकाल की सीमा में आबद्ध रहकर समग्र विश्व की घटनाओं से प्रभावित हैं। समकालीन जीवन की उलझनों में व्यक्ति की कुंठाओं और समस्याओं का अंकन इनका मूल उद्देश्य है। ऐसे कहानीकार मोहन राकेश, कमलेश्वर, राजेन्द्र यादव, भीष्म साहनी, मन्नू भंडारी आदि हैं जो विषय की प्रामाणिकता और कथा शिल्प पर अधिक जोर देते हैं। नई कहानी ने अपने को पूर्ववर्ती कहानी की जिन जड़ताओं से मुक्त किया था, सन् १९६२-६४ तक आते-आते वह स्वयं कुछ बँधे-बँधाएँ फार्मूलों, नुस्खों में पड़कर चुकने लगती है। सन् १९६४-६५ के बाद नए कहानीकारों ने कहानी को एक नया तेवर प्रदान किया, उसे समकालीन कहानी के रूप में प्रतिष्ठित किया गया। समकालीन कहानी, नई कहानी से जिन भूमियों पर अलग हुई, उनकी चर्चा विभिन्न कहानीकारों और कथा समीक्षकों द्वारा बड़े-बड़े दावों के साथ की गई। नई कहानी और समकालीन कहानी के बीच पहचान के बिन्दु इतने स्पष्ट नहीं थे, जितने नई कहानी और पूर्ववर्ती कहानी के बीच। फिर भी समकालीन कहानी में कुछ ऐसी विशेषताएँ हैं जो उन्हें अलग पहचान देती हैं वे हैं-यथार्थ की ओर प्रयाण, रचना प्रक्रिया का मौलिक अन्तर, परिवेश के प्रति अतिशय जागरूकता, नई मूल्य दृष्टि, संबंधों के परंपरागत रूप का नकार, नया नैतिक बोध, स्त्री-पुरुष संबंधों में दृष्टि का बदलाव, कहानी में जीवन के आर्थिक पक्ष की प्रधानता, व्यवस्था के प्रति रोष, विद्रोही स्वर और दुर्दम जिजीविषा, कहानी का राजनीतिक परिप्रेक्ष्य, नगर और महानगर को मुख्य कथा भूमियाँ, भाषा की नई तराश और समृद्ध शिल्प आदि।

नई कहानी और उसके बाद के कहानी आंदोलनों में महिला लेखिकाओं ने भी महत्वपूर्ण योगदान दिया है। मन्नू भंडारी, कृष्णा सोबती, शिवानी, उषा प्रियंबदा, ममता कालिया, मेहरून्निसा, चित्रा मुद्गल, नासिरा, मृदुला गर्ग, मैत्रेयी पुष्पा, चंद्रकान्ता आदि अनेक लेखिकाओं ने स्त्री जीवन को केन्द्र बनाकर समकालीन समाज के जटिल यथार्थ को अभिव्यक्त किया। नारी को एक अलग पहचान दी।

नई कहानी के बाद हिन्दी कहानी नई दिशाओं में विकसित होती रही। हिन्दी कहानी को कई आंदोलनों से गुजरना पड़ा है जैसे अकहानी, समानान्तर कहानी, अचेतन कहानी, जनवादी कहानी आदि। उत्कर्ष काल में इन आंदोलनों को भी समेटना आवश्यक है।

बदलते समय के साथ समस्याएँ भी बदल रही हैं। राजनीतिक व्यवस्था के सभी रूपों पर हावी होकर उसे भीतर से खोखला कर रही हैं। भूमंडलीकरण के नाम

पर पूँजीवाद का नया संकट सामने आ रहा है। मीडिया की ताकत का बोलबाला है और उसके सामने व्यक्ति-अस्मिता संकट ग्रस्त हो रही है, इन सभी बातों का प्रभाव आज के कहानीकारों पर स्पष्ट दिखाई पड़ता है। ऐसे कहानीकार हैं - उदय प्रकाश, अब्दुल्लाह, शिवमूर्ति, सृजय, संजीव, संजय खाती, सतीश जमाली, धीरेन्द्र अस्थाना, स्वयं प्रकाश, अरूण प्रकाश, अलका सरावगी, सूर्यबाला, ओम प्रकाश बाल्मिकी आदि। इस प्रकार हिन्दी कहानी आज भी कथ्य और शिल्प के नए प्रतिमान रचते हुए विकास की अनेक दिशाओं की ओर उन्मुख है।



नौकरी पेशा - कमलेश्वर

इकाई रुपरेखा

- १.१ इकाई रुपरेखा
- १.१ नौकरी पेशा - कमलेश्वर
 - १.१.१ कमलेश्वर: जीवन परिचय और कृतियाँ
 - १.१.२ नौकरी पेशा कहानी की पृष्ठभूमि
 - १.१.३ नौकरी पेशा कहानी की कथावस्तु
 - १.१.४ चारित्रिक विशेषताएँ
 - १.१.५ देशकाल परिस्थिती और वातावरण
 - १.१.६ नौकरी कहानी का उद्देश्य
 - १.१.७ समीक्षात्मक प्रश्न
 - १.१.८ लघुत्तरी प्रश्न (टिप्पणियाँ)
 - १.१.९ संदर्भ सहित अवतरण
 - १.१.१० वस्तुनिष्ठ प्रश्न

१.१.१ कमलेश्वर : जीवन परिचय और कृतियाँ

हिन्दी साहित्यकारों में कमलेश्वर जी ने अपना विशेष स्थान बनाया है। इनका नाम नई कहानी आंदोलन से जुड़े अगुआ कथाकारों में आता है। इन्होंने अपने काव्य साहित्य में तत्कालिन समाज से जुड़े समस्याओं को उभारा है। इनका जन्म ६ जनवरी को उ. प्र. के मैनेपुरी जिले में भारत में हुआ। इन्होंने इलाहाबाद विश्वविद्यालय से हिन्दी में उपाधि प्राप्ति की। पारिवारिक परिस्थिती ठीक न होने के बावजूद इन्होंने अपने शिक्षा की गति धिमी न की। समाज में फैले अंधविश्वासी, जातिवाद आदि पर अपनी लेखनी के माध्यम से प्रहार किया। जीवन में वे कभी रूके नहीं और लगातार अलग-अलग विषयों पर गंभीर विचार किया और उसे साहित्यिक रूप प्रदान किया।

लगातार संघर्ष और प्रयत्न-शील प्रवृत्ति के कारण वे सफल साहित्यकार हुए। कई पत्रिकाओं का संपादन किया। उनके अनेक उपन्यास, कहानी, नाटक आदि विधाओं पर लेखन किया।

उनकी कहानी में आर्थिक, सामाजिक और राजनितिक समस्याओं से झुझते हुए मध्यमवर्गीय परिवार का चित्रण किया गया है। नयी कहानी में प्रमुख रचनाएँ हैं - राजा निरबंसिया, खोई हुई दिशाएँ, सोलह छतोंवाला घर इत्यादि ।

कमलेश्वर ने कई ढेर सारी कहानियाँ लिखी, उनकी कहानियों में दरिया, नील झील, तलाश, बयान, नागमणि, अपना एकांत, आसक्ति, जिंदा मुर्दे, जार्ज पंचम की नाम, मुर्दों की दुनिया, कसबे का आदमी, एवं स्मारक आदि उल्लेखनीय हैं।

“एक सड़क सत्तावन गलियाँ कमलेश्वर का सर्वप्रथम उपन्यास है, जो १९५८-५९ में लिखा गया था। और बाद में प्रकाशक की भूल के कारण १९६८ में बदनाम गली शीर्षक से भी प्रकाशित हुआ। तीसरा आदमी, समुद्र में खोया आदमी और आँधी प्रमुख हैं। आँधी पर गुलजार द्वारा निर्मित आँधी नाम से बनी फिल्म ने अनेक पुरस्कार जीते, उनके अन्य उपन्यास हैं - लौटे हुए मुसाफिर वही बात आगामी अतीत आदि उपन्यास ‘इनके द्वारा’ लिखे गये। ‘कितने पाकिस्तान’ उपन्यास इनका चर्चित उपन्यास है।

इनके कई नाटक हैं - अधूरी आवाज, रेत पर लिखे नाम, हिंदोस्तां हमारा के अतिरिक्त बाल नाटकों के चार संग्रह भी इन्होंने लिखे ।

पत्रकारिता के क्षेत्र में इन्होंने अपनी अपनी अमिट छाप छोड़ी, उन्होंने ‘नई कहानी, सारिका, गंगा कथायात्रा, रंगित जैसी महत्वपूर्ण पत्रिकाओं का संपादन किया। हिंदी दैनिक दैनिक जागरण (१९९०-९२) के भी वे संपादक रहे हैं। दैनिक भास्कर से १९९७ से वे लगातार जुड़े हैं। इस बीच जैन टी.वी. के समाचार प्रभाग का कवि भार संभाला। १९८०-८२ तक कमलेश्वर दूरदर्शन के अतिरिक्त महानिदेशक भी रहे। दूरदर्शन पर साहित्यिक कार्यक्रम ‘पत्रिका’ की शुरुआत इन्हीं के द्वारा हुई तथा पहली टेलीफिल्म ‘पंद्रह अगस्त’ के निर्माण का श्रेय भी इन्हीं को जाता है। कमलेश्वर स्वातंत्र्योत्तर भारत के सर्वाधिक क्रियाशील, विविधतापूर्ण और मेधावी हिंदी लेखक हैं।

कमलेश्वर जी का निधन २७ जनवरी, २००७ में हुआ।

१.१.२ नौकरी पेशा कहानी की पृष्ठभूमि

लेखक ने कहानी में मध्यमवर्गीय परिवार की मानसिकता का चित्रण किया है। कहानी गहन सामाजिक बोध से जुड़ा है, ‘नौकरी पेशा’ कहानी के माध्यम से लेखक ने बताया है कि किस प्रकार लोग गाँवों की तुलना में शहर या कस्बों में रहना अधिक पसंद करते हैं। उनके अनुसार ग्रामीणों में रहनेवाला व्यक्ति का सामाजिक और आर्थिक रूप से विकास नहीं होता है । लोग गाँव छोड़कर शहरों या कस्बों में रहने के लिए बाधित हैं और अंत में शहरों की चकाचौध से थककर वह अपने गाँव को याद करते हैं।

१.१.३ नौकरी पेशा कहानी की कथावस्तु

कहानी के आरंभ में बताया गया कि किस प्रकार गाँव से उखड़े हुए लोग कस्बों में आकर पनाह लेते हैं। कस्बों में रहना वे अपनी प्रतिष्ठा समझते हैं। इस कहानी के मुख्य पात्र राधेलाल इसी प्रवृत्तिवाले व्यक्ति है।

राधेलाल शहरों या कस्बों में रहने वालों को आधुनिक या समझदार समझते हैं। कहानी में राधेलाल को लोग लाला पुकारते हैं। उनके पिताजी को भी इसी नाम से संबोधित किया जाता था, क्योंकि उनकी वहीं पर परचूनी की दुकान थी। इसलिए सभी लोग उन्हें लाला कहते हैं। राधेलाल दसवी पास किए थे, और टाइपिंग भी जानते थे इस प्रकार लोगों के बीच उनका नाम बढ़ा हुआ था। कभी-कभार लोग उन्हें बाबू कहकर भी संबोधित करते हैं। तब बाबू सुनने पर उनका रोम-रोम फुल उठता है। उन्हें लगता है कि बाबू शब्द उन्हीं के लिए है जो पढ़ा लिखा और समझदार है।

राधेलाल जितने भी कार्य करते थे वे सभी केवल दूसरों के सामने अपनी साख जमाने के लिए। वे ग्रामीणों को दीन-हीन समझते हैं।

राधेलाल बाबू, लायब्रेरियन आदि तरह के काम अपने जीवन में कर चुके थे। उनकी कोई स्थायी नौकरी नहीं थी पाँच-छह महीनों से ज्यादा किसी दफ्तर में उन्हें न रहने मिलता। सरकारी - गैर सरकारी सभी महकमों के लिए राधेलाल कार्यकता थे। यदि उनसे कोई पूछ बैठ बैठता कि क्या काम करते हो, तो बड़े ही रूबाब से कहते कि नौकरी पेशा हूँ। अपने आपको नौकरी पेशा कहने में गर्व का अनुभव करते हैं। घर में और बाहर दोनों ही जगह अपना रुतवा बढ़ाने के लिए कई झूठ कहते हैं।

कहानी में राधेलाल को कायदा पंसद व्यक्ति बताया है। जो हर काम नियम, तथा समय से करते हैं। इसलिये जब राधेलाल को रामभरोसे के यहाँ पुड़ी तलने का काम सौंपा गया था तब वे वहाँ समय से पहुँच जाते हैं। और घासलेटी तेल में पुड़ी तलने का विरोध करते हैं। बिरादरी तथा पुर्वजों का हवाला देकर देशी घी में पुड़ी तलने के लिए कहते हैं। ताकि लोग यह न कहें कि राधेलाल के रहते हुए यह अनर्थ कैसे हो गया।

कुछ दिनों बाद राधेलाल की एवजी वाली नौकरी छूट जाती है उसी समय रामभरोसे से पिडित हो जाते हैं। राधेलाल को लोग कहते हैं कि वे रामभरोसे की जगह पर चले जाये नौकरी के लिए लेकिन राधेलाल को लगता है कि रामभरोसे उनके हित के लिए कुछ नहीं करेगा। कुछ दिन बाद राधेलाल को खबर मिलती है कि रामभरोसे स्वर्ग सिंधार गये।

उसके बाद राधेलाल मुख्तार साहब से मिलने जाते हैं नौकरी के लिए जब वे राधेलाल को बताते हैं कि रामभरोसे ने उनका नाम नौकरी के लिए सुझाया तब उन्हें आश्चर्य होता है कि उन्होंने रामभरोसे के बारे गलत राय बना रखी थी।

उन्हे आत्मलानि होती है और वे भारी कदमों से वहाँ से निकल जाते हैं। जीवन के इतने वर्ष गुजरने के बाद उन्हे अपना गाँव याद आता है।

चारित्रिक विशेषताएँ

कहानी में दो ही पात्र मुख्य है। वे है - राधेलाल कहानी के केंद्र पात्र हैं और दूसरे रामभरोसे गौण पात्र हैं।

१) राधेलाल :

राधेलाल कहानी के मुख्य पात्र है। उनकी जीवन शैली नौकरी पेशा व्यक्ति की तरह है। जो अपने आप को नौकरी पेशा व्यक्ति कहलाने में अपनी शान समझते है। अपना गाँव छोड़कर कस्बे में आकर बस जाते है। शहरी बनने की दौड़ में वे सबसे आगे है। घर में अपने आप को बड़ा बताने के लिए हर छोटी-छोटी बात पर झूठ बोलते दफ्तर से निंबु चुराकर लाते है और कहते है कि “ये दफ्तर के बगीया के हैं, माली कहने लगा बाबू इतना रस है इनमे अभी भी ... पकने पर तो मुसम्मी को मात करेंगे। वह तो चार-पांच दे रहा था, हमने कहा दो काफी हैं।” दूसरों को प्रभावित करने के लिए गंदी सी कोट में फाउन्टन नुमा पेन और एक डायरी रखते है। ताकि लोगों को लगे कि वे पढ़े- लिखे बाबू साहब है इसलिए जब दूसरे उन्हें ‘बाबू राधेलाल कहकर कोई पुकारता तो जैसे उनका रोम-रोम पुलक उठता और उन्हें लगता कि जीवन की सार्थकता तो अब हाथ आई है।’ राधेलाल मिलनसार व्यक्ति है। वे अधिकतर लोगों को जानते पहचानते है । सरकारी तथा गैरसरकारी सभी तरह के दफ्तरों में काम कर चुके हैं। हर जगह अपनी अलग पहचान बनाई। किसी भी दफ्तर में काम करने के बाद उसकी आलोचना करना उनके स्वभाव में नहीं था।

इस प्रकार कहानी में राधेलाल के माध्यम से शहरीकरण की प्रवृत्ति को बताया है और साथ ही कस्बाई आत्मीयता की और ध्यान आकर्षित किया है।

२) रामभरोसे :

रामभरोसे काहानी के गौण पात्र है। रामभरोसे अपनी परचूनी की दूकान छोड़कर कस्बे में शहरी बनने के लिए मुख्तार साहब के मुन्शी थे। राधेलाल और रामभरोसे में भीतर ही भीतर सबसे पुराना शहरी कहलाने की प्रतियोगिता थी, जबकी रामभरोसे की एक पुश्त कस्बे में आकर बसी थी जबकी राधेलाल काफी पुरानी थी। रामभरोसे की जब तबीयत खराब होती है तब वे मुख्तार साहब से राधेलाल को एवजी की नौकरी पर रखने के लिए सिफारिश करते है। इस प्रकार वे मानवीय संवेदना का परिचय देते है। उनके आत्मियता के कारण राधेलाल जैसा व्यक्ति मानव बन जाता है और अपने गाँव को याद करने लगता है।

देशकाल परिस्थिति और वातावरण :

देशकाल, वातावरण और परिस्थिति कहानी का महत्त्वपूर्ण तत्व है। बिना इसके कहानी पूरी नहीं होगी। देशकाल परिस्थिति पात्रों के माध्यम से होती है। उसका रहन-सहन और बोली आदि के माध्यम से देशकाल का पता चलता है। कमलेश्वर जी ने कस्बाई जीवन को जीया है इसलिए कस्बाई वातावरण को अपनी कहानी में

जिवंतता प्रदान की। किस प्रकार मध्यम वर्गीय परिवार अपने गाँव को छोड़कर रोजगार प्राप्त करने के लिए कस्बे में आकर बस जाता है।

कहानी में लेखक ने बड़ी रोचक ढंग से कस्बाई मनोवृत्ति और उसके विकास को दर्शाया है। नौकरी पेशा कहानी में कस्बाई वातावरण को बताया है। कहानी में जिस गाँव से राधेलाल और रामभरोसे आते हैं और किस कस्बे में आकर बसते हैं, दोनों का ही विस्तारपूर्वक वर्णन नहीं है।

कहानी में राधेलाल के पिताजी की परचूनी की दूकान थी लेकिन राधेलाल नौकरी पेशा कहने में अधिक रुचि रखते हैं। कोट पहनना, पेन रखना साइकिल की देख-भाल यह सभी कस्बाई मनोवृत्ति को दर्शाते हैं। सरकारी तथा गैर सरकारी सभी तरह के काम राधेलाल को प्राप्त होते हैं, इस प्रकार उन्हें नौकरी न मिलने की परेशानी नहीं थी, किसी भी तरह उनका काम चल जाता था। इस प्रकार कमलेश्वर जी की नौकरी पेशा कहानी में शहरों के प्रति बढ़ते आकर्षण को बड़े ही रोचक ढंग से प्रस्तुत किया है। कहानी में राधेलाल और रामभरोसे के कारण कस्बाई वातावरण को समझने में सहायक सिद्ध हुआ है। उन्होंने कहानी में कस्बाई वातावरण को बहखूबी ढंग से प्रस्तुत किया है।

१.१.५ नौकरी पेशा कहानी का उद्देश्य :

बिना किसी उद्देश्य के व्यक्ति कार्य नहीं करता। उसके हर कार्य के पीछे कोई-न-कोई उद्देश्य छिपा होता है। समाज को जागृत करना, मनोरंजन करना आदि उद्देश्य से साहित्यकार अपना साहित्य रचता है, उद्देश्य एक तरह साहित्य की आत्मा है। इस आधार पर जब नौकरी पेशा कहानी के उद्देश्य की ओर ध्यान दे तो यह बात स्पष्ट होती है कि लेखक ने कस्बों और शहरों के प्रति लोगों के आकर्षण को बताया है, आज इस प्रवृत्ति के कारण गाँव का गाँव खाली नजर आता है। लोग नौकरी की तलाश में शहरों की ओर दौड़ते हैं। वहाँ की व्यस्त जिंदगी में अपना गाँव अपने लोगों को भूल से जाते हैं। आज इस चाह ने गाँवों को बुरी तरह से प्रभावित किया है।

कस्बों में भी लोग आपस में ही शहरी बनने की प्रतियोगिता करते हैं। यह चित्रण राधेलाल और रामभरोसे के माध्यम से देख सकते हैं। टाई लगाना, डायरी रखना, जुते पहनना, नौकरी करना आदि तरह की प्रवृत्ति ने मनुष्य को उपरी तौर पर ही नहीं बल्कि भीतर से शहर बनने के लिए उकसा रही है। गाँव को छोड़कर और शहरों में बस जाने से उनकी औकात बढ़ जाएगी। खेत खलिहान छोड़कर नौकरी करने में अपना बड़प्पन समझते हैं। इसलिए राधेलाल से पूछने पर कि आप क्या काम करते हैं तो बड़े ही रूबाब से कहते हैं कि नौकरी पेशा आदमी हूँ।

इसप्रकार आज के लोगों ने शहरों तथा कस्बों के प्रति बढ़ते प्रभाव और गाँव के प्रति उदासीनता का चित्रण करना लेखक का उद्देश्य हो सकता है। साथ ही

शहरी सोच से जब व्यक्ति भीतर से टूट जाता है तब उसे अपना गाँव अपने लोग याद आते हैं इसकी और भी लेखक ने पाठक का ध्यान आकर्षित किया है।

१.१.६ समीक्षात्मक प्रश्न :

१. नौकरी पेशा कहानी की कथावस्तु अपने शब्दों में लिखिए।
२. राधेलाल के माध्यम से कहानी में किस समस्या को बताया है?
३. नौकरी पेशा कहानी के शीर्षक की सार्थकता स्पष्ट या सिद्ध किजीए।
४. कहानी का उद्देश्य लिखिए।

१.१.७ लघुत्तरीय प्रश्न (टिप्पणियाँ) :

१. राधेलाल का चरित्र-चित्रण
२. रामभरोसे का चरित्र-चित्रण
३. कहानी का मूल भाव
४. कहानी का सारांश लिखिए
५. रामभरोसे के प्रति राधेलाल कि क्या सोच रहती है? और क्यों ?
६. लेखक ने कस्बाई जीवन को किस प्रकार उभारा है अपने शब्दों में लिखिए ।

१.१.८ संदर्भसहित अवतरण :

१. बाबू राधेलाल कहकर कोई पुकारता तो जैसे उनका रोम-रोम पुलक उठता और उन्हे लगता कि जीवन की सार्थकता तो अब हाथ आई है।
२. एक मरतबा उलटवाने कारण उपर वाली जेब बायीं से दाहिनी ओर आ गई थी, जिसमे फाउण्टेन पेननुमा मोटी पेन्सिल हर वक्त लगी रहती और एक छोटी सी निहायत गन्दी डायरी पड़ी रहती थी।
३. सफाई के बाद उन्हे पैरों में डालकर कोट-पतलून पहनते हुए पत्नी से बोले “जरा देख ही आऊँ । असल बात यह है कि साहब का मुझ पर जितना इत्मीनान है उतना बड़े बाबु पर भी नहीं है । मेरे टाइप से बहुत खुश है, कहते थे इतने सिले घूम आया हूँ पर तुम जैसा होशियार टाइप बाबू नहीं मिला।
४. भारी कदमों से वे मुख्तार साहब का अहाता पार करके स्मशान की तरफ जा रहे थे और इक्कीस बरस की नौकरी पेशा जिन्दगी में उन्हें आज पहली बार अपने छोटे हुए गाँव की याद आई थी, एक कसकभरी याद।

१.१.९ वस्तुनिष्ठ प्रश्न

१. कमलेश्वर जी की कौन सी रचना पाठ्यक्रम में है?
उत्तर. नौकरी पेशा
२. राधेलाल के बाबा को लोग लाला क्यों पुकारते हैं?
उत्तर. क्योंकि उनकी परचूनी की दूकान थी।
३. रविवार को छुट्टी के दिन राधेलाल कौन-सा कार्य करते हैं?
उत्तर. सफाई का काम
४. राधेलाल स्टेण्डिंग कार्यकर्ता किसके लिए है?
उत्तर. सरकारी तथा गैर-सरकारी महकमों के लिए
५. किसे फालिज मार गया था?
उत्तर. लाला रामभरोसे को
६. रामभरोसे किसके यहाँ नौकरी करते थे?
उत्तर. मुख्तार साहब
७. मुख्तार साहब ने किसे नौकरी पर रखा था?
उत्तर. लाला रामभरोसे को
८. राधेलाल किसके यहाँ नौकरी के लिए जाते हैं?
उत्तर. मुख्तार साहब

१.१.१० संदर्भ सहित अवतरण (उदाहरण सहित)

पता नहीं क्यों राधेलाल को इस खबर से कोई कष्ट नहीं हुआ, पर दिखाने के बोल ही पड़े, “मुझे टोकते थे किकाहे जान दिये देते हो, और खुद पड़ रहे”।

संदर्भ :

प्रस्तुत अवतरण हमारी पाठ्यपुस्तक प्रतिनिधि कहानियाँ के नौकरी पेशा कहानी से ले गई है। कहानी के लेखक कमलेश्वर हैं, इनके कहानियों में तत्कालीन समाज से जुड़े हुए समस्याओं का चित्रण मिलता है।

प्रसंग :

प्रस्तुत कहानी में कस्बाई जीवन को उभारा है। साथ ही मध्यमवर्गीय परिवार की मानसिकता को उभारा है। कहानी में रामभरोसे को फालिज मार गया था। उनके दफ्तर में उनकी जगह खाली थी, फिर भी राधेलाल को लगता था कि रामभरोसे उनकी सिफारिश कभी नहीं करेगा। इसलिए राधेलाल को रामभरोसे के साथ हुए घटना के बारे में सुनने के बाद भी अफसोस नहीं है।

व्याख्या :

नौकरी पेशा कहानी के मुख्य पात्र राधेलाल सरकारी-तथा गैर-सरकारी महकमों के लिए स्टेडिंग कार्यकर्ता है। राधेलाल दो-तीन महीनों के लिए एवजी नौकरी करते थे। कुछ महीनों से उन्हें कहीं पर भी एवज में नौकरी नहीं मिली थी।

रामभरोसे अक्सर राधेलाल के काम को देखकर कहा करते थे कि “काहे को जान देते हो एतवार के दिन भी राधेलाल को काम करते देखकर उनका मजाक लेते थे। राधेलाल का एक स्वभाव था कि वे कहीं पर भी काम करते हुए या काम करने के बाद किसी की बुराई नहीं करते थे राधेलाल की एवजी की नौकरी छुटने के बाद वे कई महीनों तक घर पर ही थे। एक दिन उन्हें खबर मिलती है कि रामभरोसे को फालिज मार गया है। यह सुनने पर राधेलाल को किस तरह का कोई दुख नहीं होता है। क्योंकि दुनिया के लिए भले वे अच्छे साथी रहे हो लेकिन अंदर ही अंदर दोनों में पुराना शहरी बनने की प्रतिस्पर्धा थी। शायद यही कारण था कि राधेलाल को रामभरोसे के प्रति सहानुभूति नहीं थी।

इसमें लेखक ने स्वार्थ प्रवृत्ति और कस्बाई जीवन के यथार्थ को नौकरी पेशा कहानी के माध्यम से चित्रित किया है।



परदा - यशपाल**इकाई की रूपरेखा**

- १.२.० रूपरेखा
- १.२.१ यशपाल : जीवन परिचय और कृतियाँ
- १.२.२ परदा कहानी की कथावास्तु
- १.२.३ चारित्रिक विशेषताएँ
- १.२.४ देशकाल, परिस्थिति और वातावरण
- १.२.५ कहानी का उद्देश्य
- १.२.६ संदर्भ सहित व्याख्या
- १.२.७ संदर्भ सहित व्याख्या के लिए अन्य अवतरण
- १.२.८ बोध प्रश्न
- १.२.९ लघुत्तरी प्रश्न
- १.२.१० वस्तुनिष्ठ प्रश्न
- १.२.११ टिप्पणी

१.२.१ यशपाल : जीवन परिचय और कृतियाँ

हिन्दी के यशस्वी कथाकार और क्रांतिकारी विचारधारा के यशपाल का जन्म ३ दिसंबर, १९०३ ई. मे फिरोजपुर छावनी में हुआ था। यशपाल मुख्यतः मध्यम वर्गीय जीवन के कलाकार हैं। मध्यमवर्गीय लोगों में फैले हुए अंधविश्वासों को अपने साहित्यमें स्थान दिया, ताकि लोगों में जागृति उत्पन्न हो सके। इनके परिवार ने इन्हे गुरुकुल कांगड़ी भेज दिया। गुरुकुल के वातावरण में यशपाल के मन में विदेशी शासन के प्रति विरोध की भावना जागृत हुई।

महान क्रांतिकारी के रूप यशपाल जी ने आजादी के समय महत्वपूर्ण योगदान दिया। भगतसिंह और सुखदेव के साथ कई आंदोलनों में भाग लिया। कई बार उन्हे जेल भी जाना पड़ा। जेल में रहकर कई गंभीर मुद्दों पर रचना रची।

इनकी कई कहानियाँ, उपन्यास, संस्मरण, जीवनी प्रकाशित हुईं। अबतक उनके लगभग सोलह कहानी संग्रह प्रकाशित हो चुके हैं। जिसमें मध्यम वर्ग की असंगतियों, कमजोरियों विरोधास, रूढियों आदि पर विद्रोह व्यक्त किया है।

कहानियों में उन्होंने ज्ञानदान, तर्क का तूफान, भस्मावृत्त, वो दुनिया, धर्मयुद्ध आदि की रचना की।

दादा कामरेड, देशद्रोही, पार्टी कामरेड दिव्या, मनुष्य के रूप, अमिता, झूठा-सच आदि उपन्यास की रचना की। निबंधों में न्याय का संघर्ष, चस्कर क्लब आदि हैं। गांधीवाद की शव-परीक्षा अन्य कृतियाँ भी उपलब्ध हैं।

यशपाल ने राजनीतिक तथा साहित्यिक दोनों क्षेत्रों में क्रांति की है। मध्यमवर्गीय परिवार के हालात का मार्मिक चित्रण उनकी रचनाओं में दिखाई देता है। उनके जीवन के उतार-चढ़ाव और उनकी जीवन की विड़बनाओं को साहित्य में उतारा है।

चौदह वर्ष की सख्त सजा उनको हुई इस दौरान उन्होंने कई रचनाएँ रचीं। देश-विदेश के बहुत से लेखकों का मनोयोगपूर्ण अध्ययन किया 'पिंजरे की उडान' और वो दुनियाँ की कहानियाँ प्रायः जेल में ही लिखी गयीं। उनके जीवन में उन्होंने कई उतार-चढ़ाव का सामना किया। इन समस्याओं ने उन्हें और अधिक साहसी बनाया।

इनकी रचनाओं से प्रभावित होकर रीवा सरकार ने 'देव पुरस्कार' (१९५५) सोवियत लैंड सूचना विभाग से सोवियत लैंड नेहरू पुरस्कार (१९७०) हिन्दी साहित्य सम्मेलन प्रयाग ने मंगला प्रसाद पारितोषिक (१९७१) तथा भारत सरकार ने 'पद्म भूषण' की उपाधि प्रदान कर इनको सम्मनित किया।

साहित्य को माध्यम बनाकर यशपाल जी ने समाज के यथार्थ को सामने रखा। उनकी समस्याओं से लोगों को अवगत कराया। अपनी ज्वलंत विचारोंसे साहित्य जगत में अलग पहचान बनायी। २६ दिसंबर, १९७६ को यशपाल जी ने दुनिया से विदा ली।

कहानी की रूपरेखा

कहानी में चौधरी पीरबख्स की आर्थिक परिस्थिति का चित्रण है। पीरबख्स ने घर की आर्थिक परिस्थिति खराब होने के कारण चौधरी कई लोगों से उधार लेता है। उधार के बदले में घर के सामानों को गिरवी रखता है। एक समय ऐसा आता है कि उधार लेने के लिए घर में कोई सामान नहीं बचा है। परिस्थिति ने उसे इतना मजबूर बना दिया है कि वह पंजाबी खान के पास उधारी लेने चले जाता है। पंजाबी खान तो उसे उधार दे देता है लेकिन घर के दरवाजे पर लटके परदे को भी नहीं छोड़ता है। दरवाजे का परदा चौधरी पीरबख्स की सच्चाई को छुपाने का जरिया है। वह जरिया खत्म होने पर चौधरी पीरबख्स का सब कुछ तभी खत्म हो जाता है।

लेखक ने कहानी के माध्यम से समाज पर करारा व्यंग्य कसा है कि किस प्रकार पंजाबी खान और जमींदार और सभी उच्च वर्ग के व्यक्ति जो गरीबों पर शोषण करते हैं, और उपर से नकाब लगाकर रखा है कि कोई उसे पहचान न सके पंजाबी खान इसी तरह का व्यक्ति है। जो बिना किसी सामान के लोगों को उधार देता है। बाद में जैसे समय पर न मिलने पर किसी भी हद तक गुजरता है।

१.२.१ कहानी की कथावस्तु

कहानी का आरंभ चौधरी पीरबख्श के दादा जी से होता है। उन्होंने अपने बेटों के लिए एक पक्का मकान बनवा लिया। और लड़कों को अच्छी तालीम दी थी ताकि वे अपने जीवन में एक मुकाम पर पहुँच सकें। दोनों लड़कों ने तालीम पा कर एक ने रेल्वे में और दूसरे ने डाकखाने में नौकरी पा ली थी।

दोनों ही बेटों का परिवार बढ़ा जिम्मेदारियाँ बढ़ी और तेजी से खर्च भी बढ़ा अब उस पक्के मकान में दोनों बेटों के परिवार का एक साथ रहना मुश्किल हो गया। अपनी समस्या घर के भीतर ही रहे दूसरों के सामने न आये इसलिए ड्योढ़ी पर परदा लगा दिया है। चौधरी-खानदान अपने घर को हवेली पुकारते थे। घर की ड्योढ़ी पर उन्होने बोरी के टाट का नही बल्कि अच्छे किस्म का परदा रहता है।

परिवार में एक साथ तो रहते थे लेकिन खर्च और परिवार बढ़ने के कारण भीतर ही भीतर अलग-अलग हो गये थे। परदा भी धीरे-धीरे खराब होने लगा। अब समस्या ये उठती है कि परदा लाये कौन? “इस समस्या का हल इस तरह हुआ कि दारोगा साहब के जमाने की पलंग की रंगीन चद्दरे एक के बाद एक ड्योढ़ी में लटकाई जाने लगी।

कहानी में फजल कुरबान और चौधरी इलाही बख्श ये दो बेटे है। चौधरी पीरबख्श इलाही बख्श की चौथी संतान है, बाकी सभी ने तालीम हासिल कर कुछ न कुछ नौकरी हासिल कर ली। किंतु पीरबख्श प्राइमरी से आगे न बढ़ सके परिवार को ध्यान में रखकर उन्होने भी तेल के मील में मुंशीगिरी कर ली। बारह रूपये महीने पर वे वहाँ नौकरी करते थे।

पंद्रह साल में उनका पगार बारह से अठारह रूपये हो गया। लेकिन परिवार की जरूरते दिन दुगने रात बढ़ती गई। परिवार की जरूरतों को पुरा करने के लिए १८ रूपये पुरे न पड़ते थे। ऐसी दशा में उन्हे घर की चीजों को गिरवी रख उनकी आवश्यकताओं की पूर्ति करते है। घर की औरतों के कपड़े जगह-जगह से फट चुके है। घर में खाने के लाले पड़ने लगे। लेकिन ड्योढ़ी पर उन्होने परदा लटकाये रखा। क्योंकि भीतर कुछ भी हो पर मुहल्ले में भीतर की बात बाहर न आने पाये।

ऐसा वक्त आ गया कि दरवाजा भी, पानी में गल-गल कट कर सड़ कर गिर जाता है। मकान मालिक को कहने पर उसने मकान खाली करने के लिए कहा। किसी तरह चौधरी ने दरवाजा को चौखट से टिका दिया। हाँलाकि की चोर से ज्यादा फ्रिक उन्हे अपने घर की आबरू की थी। एक परदा ही है जो उसे बचाकर रखा है। घर की औरतों के शरीर पर कपड़ा नाम मात्र रह गया था।

एक दिन पीरबख्श को रूपयों की बहुत जरूरत आ पड़ी लेकिन अब घर में गिरवी रखने के लिए कुछ भी नहीं है। ऐसे समय एक ही व्यक्ति उनको पैसे देता है, वह है पंजाबी खान। पंजाबी अली खाँ ने वे चार रूपये उधारी लेते है। चौधरी जानते थे कि यदि पंजाबी खान को पैसै समय पर न मिले तो वह उनकी हालत क्या करेगा। सब जानते हुए भी चौधरी समय पर रकम नहीं लौटा पाता है। कई जगह कर्ज माँगने

पर भी उन्हें कर्ज नहीं मिलता। दिन-ब-दिन पंजाबी खान का खौफ उसे सताने लगा। और वह उससे बचने के लिए यहाँ वहाँ छिपने लगते हैं। एक ऐसा समय आता है कि चौधरी को लगता है कि अब वह अपने नियमित समय से आकर चला गया होगा लेकिन ऐसा नहीं होता है और उसकी भेट उसके दरवाजे पर होती है जब वह दरवाजे पर खड़े होकर चौधरी को गाली देता है। चौधरी को देखने पर गुस्से में उसे अपशब्द कहने लगता है, मुहल्ले के सभी लोग खड़े होकर केवल तमाशा देखते हैं। चौधरी मिन्नते करता है कि वह और थोड़े दिन की मुहलत उसे दे दे किंतु वह नहीं मानता है। कुछ नहीं है तो परदा ही में लिये जाता हूँ यह कह कर वह परदे को खींच लेता है। जैसे ही परदे की डोर टूटती है वैसे ही चौधरी जमीन पर गिर पड़ते हैं।

परदा हटने पर वहाँ उपस्थित सभी लोग शर्म से अपनी नजरे झुका लेते हैं। पंजाबी खान का कठोर हृदय भी पिघल जाता है और परदा वहीं छोड़े वहाँ से “लाहौल बिला...” कहकर लौट जाता है। स्त्रीया घर के भीतर अर्धनग्न अवस्था में सिकुडकर खड़ी रहती है।

कहानी के अंत में नीचे पड़े हुए परदे को फिर से दरवाजे पर लटकाने की सुध भी चौधरी को नहीं रहती है। और अब इसे जरूरी भी नहीं समझते। शायद अब उनके पास छिपाने के लिए कुछ भी शेष नहीं बचा था।

इस प्रकार कहानी में चौधरी पीरबख्श के माध्यम से उच्च वर्ग की शोषण वादी प्रवृत्ति को बताया गया है।

१.२.३ चारित्रिक विशेषताएँ

कहानीकार कहानी की कथावस्तु को ध्यान में रखकर पात्रों को चित्रित करता है। ये पात्र कहानी में व्याप्त युगीन समस्याओं की और संकेत करते हुए कहानी को जिवंतता प्रदान करते हैं। इसीलिए पात्र-चरित्र का कहानी में एक विशेष स्थान होता है। कहानी आर्थिक विषमता के आधार पर है। कहानी में चौधरी पीरबख्श और पंजाबी खान इन दो किरदारों ने कहानी को शीर्ष स्थान पर पहुँचा दिया।

१) चौधरी पीरबख्श :

कहानी के केन्द्रीय पात्र चौधरी पीरबख्श है। चौधरी इलाही बख्श के पीरबख्श चौथी संतान है। चौधरी पीरबख्श ज्यादा पढ़े लिखे न होने के कारण एक तेल की कंपनी में मुशीगिरी की नौकरी करते हैं। अधिक पगार न होने के कारण वे अपने परिवार को लेकर एक सस्ते से मकान में रहते हैं। जितनी तेजी से परिवार की जरूरतें बढ़ रही थी। उसकी आधी गति उनके पगार में नहीं हुई। पंद्रह बरस में केवल उनकी पगार बारह से अठराह रूपये ही होती है। अपने परिवार की आवश्यकताओं को पूरा करने के लिए वे बहुत मेहनत करते हैं। लेकिन असमर्थ है।

घर की आबरू बचाये रखने के लिए दरवाजे पर हमेशा परदा लटकाये रहते हैं। क्योंकि उसी में ही सभी की भलाई है। घर की खराब अवस्था के कारण वे पंजाबी

खान से उधारी लेते हैं। जैसे समय पर न देने पर अपने परिवार की रक्षा के लिए उसके सामने मिन्नते करते हैं ताकि कुछ दिन और मिल जाये।

अंत में पंजाबी खान के द्वारा परदा खींचे जाने पर वे हतप्रभ हो जाते हैं। उनके अनुसार अब उनके लिए परदे का कोई महत्त्व नहीं है।

२) पंजाबी खान :

पंजाबी बबर अली खान कहानी के सांमतवादी प्रवृत्ति के परिचायक है। पंजाबी खान अपने स्थानीय तथा गैर-स्थानीय लोगों को जैसे देते हैं। बाबर अली खान का रोजगार “सितवा के उस कच्चे मुहल्ले में अच्छा खासा चलता था।” सभी तरह के मजदूर धोबी आदि सभी उससे पैसा लिया करते थे। जैसे समय पर न मिलने पर वह लोगों से जानवरों की तरह व्यवहार करता है। चार आना रूपया महिने पर चार रूपया कर्ज देता था।

पीरबख्श को पंजाबी खान से ही कर्ज मिलता है। जिसके बदले पंजाबी खान उसकी भरे समाज में बेइज्जती करता है।

इस प्रकार सदियों से चली आ रही शोषणवादी प्रवृत्ति को पंजाबी खान के माध्यम से बताया गया है।

देशकाल परिस्थिति और वातावरण :

देशकाल और वातावरण की दृष्टि से परदा कहानी में चित्रित चौधरी परिवार की आर्थिक दुर्दशा केवल उनकी ही नहीं है बल्कि समस्त मध्यम वर्गीय परिवार की है। आज सभी मध्यमवर्गीय परिवार में अभाव के कारण तनाव का माहोल बना रहता है। नये पुराने के बीच संघर्ष होता है, आपसी रंजिशें उत्पन्न होती हैं। पैसों के अभाव के कारण चौधरी का परिवार अलग-अलग स्थानों पर रहने चले जाते हैं, कहानी में पीरबख्श अपने परिवार के साथ गंदे से मुहल्ले में रहने के लिए बाध्य है। आर्थिक परिस्थिति खराब होने के घर के सामान बेचने पड़ते हैं। औरतो के शरीर पर नाम मात्र कपड़े हैं। ऐसी दशा में दरवाजे पर लटका परदा ही पीरबख्श की आबरू बचाता है। “बैठक न रहने पर भी घर की इज्जत का ख्याल था इसलिए परदा बोरी के टाट का नहीं, बढिया किस्म का रहता।” इस प्रकार परदा की एक प्रतिक के रूप में समाज के सामने प्रस्तुत किया गया है, पूरी कहानी में हम देखते हैं कि किस प्रकार लेखक ने परदे के महत्त्व को शुरू से अंत तक बताया है।

परदा टूटने का डर चौधरी परिवार में सभी को है। पूरी घटनाओं में सभी को है। पूरी घटनाओं का यदि मूल्यांकन करें तो हम पाते हैं कि लेखक ने परदा कहानी में जिस वातावरण को बताया है वह कहानी में सबसे महत्त्वपूर्ण बन पड़ा है। पीरबख्श का गंदे मुहल्ले में रहना, वहाँ की गंदगी, बदबू आदि तरह की समस्याओं से कहानी के माध्यम से समाज का कड़वा सच सामने आता है।

वर्तमान के मध्यमवर्गीय समाज की मजबूरी तनाव, दर्द की जो अभिव्यक्ति आर्थिक दुर्दशा के कारण हुई है वह युगानुरूप है। आज मँहगाई आसमान छू रही है, परिवार में एक कमानेवाला और पूरे परिवार को पालना इसकी सच्ची तस्वीर कहानी में दी गई है।

१.२.५ कहानी का उद्देश्य

परदा कहानी में लेखक ने आर्थिक विषमता गरीबी अभाव से ग्रस्त जीवन जीने के लिए मजबूर लोगो का विश्लेषण है। पंजाबी खान जैसे शोषणवादी प्रवृत्ति वाले समाज के शोषक है, जो गरीबों को प्रताड़ित करते है। एक के बदले चार हिसाब लगाकर पूँजीवाद दिन-ब-दिन अमीर बनता जाता है। पीरबख्श जैसे लोग कर्ज चुकाते-चुकाते भिखारी बन जाते है। घर के सारे सामान बिक जाने पर भी ये उच्च वर्ग के लोगो को मानवता का भी ख्याल नहीं आता है।

पीरबख्श का पगार देश के विकास की गति से भी धीरे बढ़ता है। पंद्रह वर्ष में केवल पंद्रह रूपये से १८ रूपये ही बढ़ता है। कहानी के इस तरह के पूँजीपति लोग ही पीरबख्श जैसे शरीफ इंसान को दयनीय स्थिति में रहने के लिए मजबूर करता है।

श्रम के अनुसार एवज न मिलने पर गरीबों को पंजाबी खान जैसे शोषणवादी प्रवृत्तिवाले व्यक्ति का सहारा लेना पड़ता है। कर्ज समय पर न मिलने पर ऐसे लोग गरीबों की आबरू का ख्याल तक नहीं रखते हैं।

इस प्रकार लेखक का उद्देश्य गरीबो अभाव की जिन्दगी को दर्शाते हुए पूँजीपतियों और पंजाबी खान जैसे लोगों की शोषणवादी प्रवृत्ति के खिलाफ विद्रोह के व्यक्त किया है। अपने क्रांतिकारी विचारों से पाठकों के सामने समाज का कटु सत्य रखा है।

१.२.६ समीक्षात्मक प्रश्न :

१. परदा कहानी की कथावस्तु अपने शब्दों में लिखिए।
२. परदा कहानी का उद्देश्य स्पष्ट कीजिए।
३. चरित्र-चित्रण की दृष्टि से परदा कहानी का मूल्यांकन कीजिए।
४. परदा कहानी मध्यम वर्गीय परिवार की सच्ची तस्वीर प्रस्तुत करता है कैसे? स्पष्ट कीजिए।
५. कहानी के शीर्षक की सार्थकता सिद्ध कीजिए।
६. चौधरी परिवार का वर्णन अपने शब्दों में करीए।

१.२.७ लघुत्तरीय प्रश्न :

१. परदा कहानी का सारांश लिखीए।
२. पंजाबी खान किस वर्ग का प्रतिनिधित्व करता है ? स्पष्ट कीजिए।

३. परदा कहानी में परदे का महत्त्व बताइये।
४. परदा कहानी के पीरबख्श का चरित्र चित्रण कीजिए।
५. परदा कहानी में आर्थिक दशा का वर्णन कीजिए।

१.२.८ वस्तुनिष्ठ प्रश्न :

१. यशपाल की कौन-सी रचना पाठ्यक्रम में है?
२. चौधरी परिवार अपने पक्के मकान को क्या कहते थे?
३. पीरबख्श ने कितनी शिक्षा प्राप्त की थी?
४. फजल कुरबान कहाँ काम करते थे?
५. फजल कुरबान कौन-सी नौकरी करते थे?
६. चौधरी इलाही बख्श कहाँ काम करते थे?
७. चौधरी पीरबख्श कौन-सा कार्य करते थे?
८. पीरबख्श ने किससे उधारी ली थी?
९. गरीब का एक मात्र सहायक कौन है?
१०. पंजाबी खान का पूरा नाम क्या था?

१.२.९ संदर्भ सहित अवतरण :

१. “जहाँ बाल-बच्चे और घर-बार होता है सौ किस्म की झंझटे होती ही है। कभी बच्चे को तकलीफ है, तो कभी जच्चा को। ऐसे वक्त में कर्ज की जरूरत कैसे न हो? घर-बार हो, तो कर्ज भी होगा ही।”
२. “कपड़े की महँगाई के इस जमाने में घर की पाँचों औरतों के शरीर से कपड़े जीर्ण होकर यो गिर रहे थे, जैसे पेड़ अपनी छाल बदलते हैं। पर चौधरी साहब की आमदनी से दिन में एक दफें किसी तरह पेट भर सकने के लिए आटा के अलावा कपड़े की गुंजाइश कहाँ?”
३. मुहल्ले में चौधरी पीरबख्श की इज्जत थी। इज्जत का आधार था, घर के दरवाजे पर लटका परदा भीतर जो हो, परदा सलामत रहता।”
४. “चौधरी साहब की जिंदगी में लड़कों के ब्याह और बाल-बच्चे भी हैं लेकिन खास तरक्की न हुई, वही तीस और चालीस रुपये महवार का दर्जा।

१.२.१० संदर्भ सहित व्याख्या (उदाहरण सहित) :

१. मुहल्लों में सफेदपोशी और इज्जत होने पर भी चोर के लिए घर में कुछ न था, शायद एक भी कपड़ा या बरतन ले जाने के लिए चोर को न मिलता, पर चोर तो चोर है।

संदर्भ :

प्रस्तुत अवतरण हमारी पाठ्य पुस्तक 'दस प्रतिनिधि कहानियाँ 'परदा' नामक शीर्षक से उद्धृत है। इसके लेखक यशपाल हैं। यशपाल जी की कहानियों में समाज की आशाओं आकांक्षाओं और विसंगतियों के साथ मुखरित हुआ है।

प्रसंग :

प्रस्तुत कहानी में निम्न मध्यमवर्गीय परिवार का चित्रण किया गया है। पीरबख्श अपने परिवार की जरूरतों को पूरा करने के लिए कठिन परिश्रम करता है बावजूद इसके उसे अपने घर का सामान गिरवी रखना पड़ता है। आमदनी कम और खर्च अधिक है। परिवार की जरूरतें बढ़ती जा रही हैं लेकिन पीरबख्श की पगार नहीं। घर की जरूरतों को पूरा करने के लिए सारा सामान गिरवी रख देता है, यहाँ तक घर की औरतों के पास तन ढँकने के लिए पूरे कपड़े भी नहीं हैं। बारिश के कारण घर का दरवाजा भी टूट जाता है।

मकान मालिक दरवाजा लगाने के लिए तैयार नहीं होता है। मजबूरी में उसे टूटे हुए दरवाजे को ही घर के कोने से टिकाना पड़ता है। हाँलाकि की घर में भुखे और बेबस लोगों के अलावा कुछ नहीं है फिर भी पीरबख्श को चोरी का डर बना है। इस प्रकार कहानी में निम्नमध्यम वर्गीय परिवार की पीड़ा को दर्शाया गया है।



डाची - उपेन्द्रनाथ अशक

इकाई की रूपरेखा

- २.० इकाई की रूप रेखा
- २.१ उपेन्द्रनाथ 'अशक' जीवन परिचय और कृतियाँ
- २.२ कहानी की कथावस्तु
- २.३ चारित्रिक विशेषताएँ
- २.४ देशकाल, वातावरण और परिस्थिति
- २.५ कहानी का उद्देश्य
- २.६ संदर्भ सहित व्याख्या
- २.७ लघुत्तरीय प्रश्न
- २.८ टिप्पणियाँ
- २.९ वस्तुनिष्ठ प्रश्न

२.१ उपेन्द्रनाथ अशक और उनकी कृतियाँ

हिन्दी साहित्य में उपेन्द्रनाथ अशक महान कहानीकार और उपन्यासकार के रूप में विख्यात है। उपेन्द्रनाथ अशक का जन्म १४ दिसंबर १९१० को जालंधर में हुआ। इन्होंने लाहोर से कानून की शिक्षा प्राप्त की। बाद में स्कूल में अध्यापक हो गए। मध्यमवर्गीय परिवार में जन्म होने के कारण उन्होंने अपने जीवन में कई संघर्ष का सामना किया। इसी बीच इन्होंने कई लेखन कार्य किये।

अशक जी ने आठ नाटक अनेक एकांकी, सात उपन्यास, दो सौ से अधिक कहानियाँ और अनेक संस्मरण लिखे। उर्दू में जुदाई की शाम का गीत नवरत्न आदि सप्ताह प्रकाशित है।

उपन्यासों में सितारों के खेल "गिरती दिवारे", "गर्म राख" आदि प्रसिद्ध हैं। दीप जलेगा इनकी बहु चर्चित कविता है।

२.२ कहानी की कथावस्तु

कहानी की शुरूवात मुसलमान जाट बाकर से होती है। जाट बाकर एक मजदूर है। नंदू चौधरी की डाची को देखकर जाट बाकर आकर्षित होता है। वे उसे खरीदना चाहता है। नंदू चौधरी उस सुंदर डाची का मालिक है। १५० रूप में बाकर डाची को खरीद लेता है।

डाची खरीदने का कारण केवल एक है—वह है उसकी बेटी की इच्छा। बाकर अपनी बेटी से बहुत प्रेम करता है। क्योंकि बाकर की पत्नी ने आखरी समय रजिया को खुश रखने के लिए कहा था। तभी से बाकर ने दिन-रात बड़ी मेहनत कर रजिया को खुश रखने की ठान ली। बाकर जब भी काम पर से लौटता रजिया उसके टांगो से लिपट जाती। उसके प्रेम को देखकर बाकर भावुक हो जाता था। दिन-रात एक कर वह रजिया की इच्छाओं की पूर्ति में लगा रहता।

एक दिन रजिया मशीरमाल की सांडनी को देखती है। उसे देखकर उसे भी सांडनी पर बैठकर घूमने की इच्छा होती है। वह अपने पिता जी से डाची खरीदने की जिद करती है। उस वक्त बाकर उसे मना करता है, लेकिन मन ही मन दृढ़ निश्चय करता है कि वह रजिया को डाची खरीदकर देगा। कठिन परिश्रम करने के बाद वह रजिया के लिए १५० की डाची खरीदता है। तेजी से अपने घर की ओर बढ़ता है ताकि रजिया के सोने से पहले घर पहुँच जाये। वह कल्पना करने लगता है कि रजिया डाची को देखकर खूशी से झूम उठती है, और उसके गले लग जाती है। डाची पर बैठने पर रजिया किसी तरह की परेशान न हो इसलिए गद्दा बनवाना चाहता था। वह बानक के घर जाता है गद्दा खरीदने के लिए लेकिन वह घर पर नहीं था। मंडी चला गया था। मंडी चला जाएगा तो उसे देरी हो जायेगी इसलिए वह मशीरमाल साहब के घर चला जाता है। यह सोचकर की उनके पास तो कई गद्दे पड़े होंगे, एक पुराना गद्दा उनसे ले लेगे।

बाकर उनके घर पहुँचता है। मशीरमाल उसकी डाची को देखकर उससे उसकी कीमत पूँछते है। बाकर को लगता है कि वह २०० रूपये बता दे किंतु वह १५० ही बताता है। डाची को देखकर मशीरमाल को लालच आता है और बाकर से उसकी इच्छा पुछे बिना १६५ रूपये के उसकी डाची ले लेता है और उसके हाथ से डाची की रस्सी अपने नौकर के हाथ थमा देता है।

बाकर ठहरा मजदूर इंसान चाहकर भी कुछ बोल नहीं पाता है। उसके आँखों के सामने उसकी बेटी रजिया का चेहरा घूमने लगता है।

इस प्रकार कहानी के माध्यम से लेखक ने बताया कि गरीब इंसान की चाह अमीरों के सामने मायने नहीं रखती है। दिन-रात परिश्रम करने पर भी वह अपनी बेटी की इच्छा पूरी नहीं कर पाता है। इस तरह समाज में सांमतवादी प्रवृत्ति के प्रति लेखक ने अपनी चिंता व्यक्त की है। बाकर जैसे व्यक्तियों के प्रति अपनी सहानभूति प्रकट की है।

२.३ चारित्रिक विशेषताएँ

कथावस्तु की भाँति ही कहानी में पात्र योजना अथवा चरित्र अत्यंत महत्वपूर्ण होता है। यदि पात्र योजना सुनियोजित नहीं होगी तो कहानी की कथावस्तु निरस लगेगी।

कहानी में जाट बाकर मुख्य पात्र है। जाट बाकर 'काट'पी सिकंदर का मुसलमान है। जाट बाकर वह और उसकी बेटी है। बाकर की विधवा बहन भी उसी के साथ रहती है। बाकर की पत्नी की असमय मृत्यु हो जाती है। मृत्यु के समय उसकी पत्नी ५ वर्ष की बेटी को बाकर के हाथों सौपकर परलोक सिधार लेती है।

बाकर के जीवन में अब एक लक्ष्य है कि वह अपनी बेटी रजिया को खुश रखे। उसकी इच्छाओं की पूर्ति करे। उसके लिए वह दिन रात मेहनत करता है। ताकि रजिया को किसी भी तरह की तकलीफ न हो। रजिया मशीरमाल की साँडनी को देखती है। मशीरमाल अपनी बेटी के साथ साँडनी पर बैठकर उसके गाँव आता है। इसे देखकर रजिया के मन में लालच आता है, और बाकर से साँडनी के लिए जिद्द करती है। बाकर उसे मना करता है, फिर भी मन ही मन उसकी इच्छा की पूर्ति के लिए प्रतिज्ञा लेता है। दिन-रात मेहनत कर बाकर १५० रू. इकट्ठा करता है। नंदू चौधरी से उसकी सुंदर डाची खरीद लेता है।

डाची को खरीदने पर वह घर जल्द से जल्द पहुँचकर अपनी बेटी के चेहरे पर मुस्कान देखना चाहता है। वह रास्ते में कल्पना करने लगता है कि डाची को देखकर रजिया बहुत खुश होती है। खुशी से कुदने लगती है। यह कल्पना कर ही बाकर मन ही मन मग्न होता है। उसे गद्दा खरीदने का ख्याल आता है और वह नानक के घर पहुँच जाता है, किंतु नानक मंडी गया होता है इसलिए उसे गद्दा नहीं मिल पाता।

गद्दे के लिए वह मशीरमाल के यहाँ जाता है। डाची को देखकर मशीरमाल की नियत खराब होती है। और उससे वह १६५ में बिना उसकी इच्छा जाने बिना डाची की रस्सी अपने नौकर के हाथ थमा देता है। बाकर चाहकर भी उसका विरोध नहीं कर पाता है। वह गरीब असहाय है इसलिए संकोच कर चुप बैठ जाता है। अपनी बेटी की इच्छा चाहकर भी पूरी नहीं कर पाता है।

कहानी में बाकर एक जिम्मेदार पिता है जो अपनी मेहनत और लगन से अपनी बेटी की परवरिश करता है। और उसकी सारी इच्छाओं को पूरा करने का प्रयास करता है।

२.४ देशकाल वातावरण और परिस्थिति

देशकाल और वातावरण कहानी का महत्वपूर्ण अंग है। कहानी 'काट' पी सिकंदर मुसलमान बाकर की है। जो अपने मेहनत और लगन से अपने परिवार की जरूरतों को पूरी करता है। अपनी बेटी की सारी इच्छाओं को पूरी करने की वह प्रतिज्ञा लेता है। एक दिन उसकी बेटी रजिया को मशीरमाल की साँडनी अच्छी लगती है। उसे

भी डाची पर बैठकर घूमना था, इसलिए वह अपने पिता बाकर से डाची खरीदने की जिद्द करती है। पिता उस वक्त तो उसे मना कर देते है लेकिन मन ही मन डाची खरीदने की प्रतिज्ञा लेता है।

१५० रू में उसने चौधरी नंदू से उसकी डाची खरीद लेता है। घर जाते समय उसे डाची पर बैठने के लिए गद्दा खरीदना था। इसलिए वह नानक के घर जाता है, किंतु नानक मंडी गया होता है। मंडी जाना बाकर के लिए उस वक्त संभव न था। वह सोचता है कि मशीरमाल के पास पुराने गद्दे लेने उनके घर चला जाता है।

मशीरमाल बाकर की डाची को देखकर मोहित हो जाता है। उससे उसकी डाची १६५ रू में बिना उसकी इच्छा जाने बिना खरीद लेता है। डाची की रस्सी अपने नौकर के हाथों थमा देता है।

बाकर चाहकर भी मशीरमाल को कुछ नहीं कह पाता है।

इस प्रकार कहानी में बाकर के माध्यम से गरीबों की परिस्थितियों का यथापि चित्रण किया गया है।

२.५ कहानी का उद्देश्य

लेखक उपेन्द्रनाथ अशक ने भारतीय समाज के यथार्थ को बड़े ही मनोवैज्ञानिक ढंग से प्रस्तुत करने का सफल प्रयास किया है। इस कहानी के पात्र बाकर ने अपनी पत्नी को दिये गए वचन तथा बेटी रजिया को खुशियाँ देने के लिए खुन-पसीना एक कर सभी साधन जुटाने का प्रयास किया। यही नहीं वह डाची खरीदने के लिए लगातार मेहनत कर पैसे इकट्ठा करता रहा कि बेटी रजिया की इच्छा को पूरी कर सके। लेकिन जब वह डाची खरीदकर अपनी बेटी को खुशियाँ देने के करीब पहुँचता है, तो मशीरमाल की बुरी दृष्टि का शिकार हो जाता है। कहानी का उद्देश्य एकदम साफ है कि समाज का कोई गरीब व्यक्ति बाकर की तरह मेहनत मजदूरी करके अपनों को प्रसन्न रखना चाहता जबकि मशीरमाल जैसे अमीर गरीबों की खुशियाँ नहीं देख सकते। वे अपनी अमीरी और पूँजी की शक्ति से बाकर जैसे गरीबों की डाची के रूप में उनकी इच्छाएँ और अभिलाषाओं पर कामयाब हो जाते है।

२.६ संदर्भ सहित व्याख्या

- वह दिन रात काम करता था बल्कि अपनी मृत पत्नि की उस धरोहर को अपनी उस नन्ही सी गुडिया को, भाँति-भाँति की चीजे ला कर प्रसन्न रख सके।

संदर्भ :

प्रस्तुत अवतरण हमारी पाठ्य पुस्तक प्रतिनिधी दस कहानियाँ के 'डाची' कहानी से ली गई है, इसके लेखक उपेन्द्रनाथ अशक है। उपेन्द्रनाथ अशक मानवीय मूल्यों को लेकर चलनेवाले लेखक थे। उनके साहित्य में इसे देखा जा सकता है।

प्रसंग :

प्रस्तुत अवतरण में बाकर अपनी बेटी रजिया जो कि बिन माँ की बेटी है। उसकी इच्छा को पूरा करना ही उसके जीवन का लक्ष्य बन चुका है। उसे खुश रखने के लिए अलग-अलग और तरह-तरह की चीजे लाता है।

व्याख्या :

प्रस्तुत अवतरण में लेखक ने बताया है कि एक पिता अपनी बेटी की इच्छाओं को पूरा करने के लिए कितनी मेहनत करता है। कहानी के मुख्य पात्र बाकर अपनी बेटी रजिया के लिए दिन-रात कड़ी मेहनत कर उसकी ख्वाहिशों को पूरा करता है।

रजिया की माँ आखिरी समय बाकर से भिगी आँखें लेकर कहती है कि मेरी बेटी का ख्याल रखना उसे कभी भी कष्ट ना देना । इसी वाक्य को बाकर अपने जहन में उतारता है, और उसी का अनुसरण करता है। “जब भी कभी वह मंडी से आता, तो नन्ही-सी रजिया उसकी टाँगो से लिपट जाती और बड़ी-बड़ी आँखें उसके गर्द से अटे हुए चेहरे पर जमा कर पूछती ‘अब्बा, मेरे लिए क्या लाए हो ?’ उसका यह वाक्य कभी खाली न जाए इसलिए बाकर उसके लिए तरह-तरह की चीजे ला कर देता है।

इस प्रकार कहानी में एक पिता का अपनी बेटी के प्रति प्रेम स्नेह को बताया है।

संदर्भ संहित व्याख्या हेतु अन्य अवतरण :

१. “वह काम अधिक करता हो, यह बात न थी, काम से उसने सदैव जी चुराया था । चुराता भी क्यों न, जब उसकी पत्नी उससे दुगुना काम करके उसके भार को बँटाने और उसे आराम पहुँचाने के लिए मौजूद थी।”
२. क्षण भर के लिए उस कठोर व्यक्ति का जी भर आया। यह सांडनी उसके यहाँ ही पैदा हुई और पली थी। आज पाल-पोस कर उसे दूसरे हाथ में सौपते हुए उसके मन की कुछ ऐसी दशा हुई, जो लड़की को ससुराल भेजते समय पिता की होती है।
३. बाकर की जेब में पड़े डेढ सौ के नोट जैसे बाहर उछल पड़ने के लिए व्यग्र हो उठे। तनिक जोश के साथ उसने कहा, तुम्हे इससे क्या कोई ले तुम्हे तो अपनी कीमत से गरज है, मोल बताओं?

२.७ दिर्घोत्तरी प्रश्न :

१. डाची कहानी शीर्षक की सार्थकता सिद्ध कीजिए।
 २. डाची कहानी का उद्देश्य लिखिए।
 ३. बाकर के माध्यम से लेखक समाज को क्या संदेश देना चाहता है ?
 ४. कहानी का सारांश लिखिए।
-

२.८ टिपणी :

१. रजिया का चरित्र-चित्रण।
 २. बाकर की मनोव्यथा स्पष्ट कीजिए।
 ३. मशीरलाल का चरित्र-चित्रण कीजिए।
-

२.९ वस्तुनिष्ठ प्रश्न :

१. चौधरी नंदू ने डाची की कितनी कीमत तय की ?
उत्तर. १६० रू.
२. बाकर कितने रूपयों में डाची खरीदता है ?
उत्तर. १५० रू.
३. डाची को बाकर के हाथों सौपते हुए नंदू चौधरी कैसा महसूस करता है ?
उत्तर. जो लडकी को ससुराल भेजते समय पिता की होती है।
४. रजिया किसकी बेटी है ?
उत्तर. जाट बाकर
५. जाट बाकर की बेटी का क्या नाम है ?
उत्तर. रजिया
६. रजिया किस चीज के लिए जिद्द करती है ?
उत्तर. डाची के लिए
७. बाकर से उसकी डाची कौन खरीदता है ?
उत्तर. मशीरमाल साहब
८. मशीरमाल डाची के लिए बाकर को कितने रूपये देता है ?
उत्तर. १६५ रू.
९. मशीरमाल डाची खरीदने पर बाकर को कितने रूपये देता है ?
उत्तर. ६० रू.



भेड़िए - भुवनेश्वर

इकाई की रूपरेखा

- २.१.१ इकाई की रूप रेखा
- २.१.२ भेड़िए कहानी की कथावस्तु
- २.१.३ चारित्रिक विशेषताएँ
- २.१.४ कहानी का उद्देश्य
- २.१.५ समीक्षात्मक प्रश्न
- २.१.६ टिप्पणियाँ
- २.१.७ संदर्भ सहित स्पष्टीकरण

२.१.१ भुवनेश्वर : जीवन परिचय और कृतियाँ

हिन्दी साहित्यकारों में भुवनेश्वर जी ने अपना विशेष स्थान बनाया है। उनका मूल नाम भुवनेश्वर प्रसाद श्रीवास्तव है। भुवनेश्वर जी का जन्म १९१० में शाहजाँपुर (उत्तर प्रदेश) में हुआ है। इनकी अनेक विधाएँ हैं—जैसे नाटक, कहानी, कविता, आलोचना इनका 'कारवाँ' एक नाटक संग्रह है। भुवनेश्वर साहित्य जगत का ऐसा नाम है, जिसने अपने छोटे से जीवन काल में साहित्य का सृजन किया। एकांकी कहानी कविता समीक्षा जैसी कई विधाओं में भुवनेश्वर ने साहित्य को नए तेवर वाली रचनाएँ दी। एक ऐसा साहित्यकार जिसने अपनी रचनाओं से आधुनिक संवेदनाओं की नई परिपाटी विकसित की। उनकी यह मान्यता उनकी रचनाओं में स्पष्टतया द्रष्टिगोचर होती है। इंसान को वस्तु में बदलते जाने की जो तस्वीर उन्होंने उकेरी, वो आज के समय में और भी अधिक प्रासंगिक हो जाती है। भुवनेश्वर की रचनाएँ आजादी एक, पत्र, एक रात, जीवन की झलक, डाकमुंशी माँ-बेटे इत्यादि ऐस अनेक नाटक भी लिखे हैं। एक साम्यहीन साम्यवादी इसका प्रसिद्ध नाटक है। एकांकी के भाव, प्रतिभा का विवाह आदि कई नाटक हैं।

२.१.२ कथावस्तु

भेड़िए कहानी में मानवीय प्रवृत्ति को बताया गया है। किस प्रकार मनुष्य अपने आप को बचाने के लिए दुसरे की जान की परवाह नहीं करता है।

कहानी में खारू अपने जीवन के बीते कुछ अंशों के बारे में लेखक को बता रहा है। खारू का पूरा नाम इफ्तखार था। लोगों ने उसे खारू पुकारना शुरू कर दिया

वह बताता है कि एक दिन खारू उसके पिता और तीन नटनियाँ १५-१५ साल की वे लोग ग्वालियर के आईन से पछाह की ओर जा रहे थे। रास्ते में उन्हें एक साथ २०० से अधिक भेड़िए नजर आते हैं। एक साथ इतने भेड़ियों का झुंड देखकर वे लोग सहम जाते हैं, और जिन गड्डों को लेकर जा रहे थे वे काफी भरा हुआ था जिसके कारण बैल तेजी से दौड़ नहीं पा रहे थे। पहले गड्डे को हलका किया गया ताकि वे लोग आगे बढ़ सकें। इसके बावजूद भेड़ियाँ उनकी तरफ बढ़ते ही जा रहे थे। अपनी जान बचाने के लिए ग्वालियर से लाई हुई लड़कियों को एक-एक करके नीचे फेंकने लगते हैं। फिर भी भेड़ियों से इनका पीछा नहीं छुटता है।

खारू के पिता के आग्रह करने पर दो बैलों में से एक बैल को छोड़ दिया जाता है ताकि भेड़ियों का झुंड बैलों की तरफ बढ़ जाये। किंतु थोड़ी ही देर में भेड़िया उनकी ओर आने लगते हैं।

खारू के पिता ने जब देखा कि अब तो जान जाने ही वाली है तो उसने अपने बेटे को ढाढस बंधायों और कहाँ कि इस स्थिति में केवल एक ही व्यक्ति जिवित रह सकता है।

खारू के पिता अपने आप को बुढ़ा बताते हुए खारू को जिन्दा रहने की सलाह देते हैं। अपने हाथों में दो दो छूरियों ली और भेड़ियों के बीच कूद पड़ता है।

इस प्रकार कहानी में बंजारो के जीवन की दयनीय दशा को व्यक्त किया है। उनकी त्रासदी और विडंबनाओ को कहानी में बताया गया है। अपनी आर्थिक विपन्नता को संपन्नता में तबदील करने चले खारू और उसके पिताजी को जीवन की बहुत बड़ी किमत चुकानी पड़ती है।

२.१.३ चारित्रिक विशेषताएँ

कहानी में दो ही पात्र हैं। खारू और उसके पिताजी । हाँलाकि खारू के पिताजी का नाम लेखक नहीं बताया गया है। फिर भी कहानी में खारू के पिताजी के कारण कहानी में रोमांच बना रहता है। भेड़ियाँ कहानी के दोनों ही पात्र कहानी को जिवंतता प्रदान की।

खारू :

खारू कहानी के मुख्य पात्र है। कहानी के आरंभ में उसकी उम्र ७० के आस-पास बताई गई है। गरीबी और हाँलात ने उसे निर्दयी और साहसी बना दिया है। ग्वालियर से जाते समय उसका सामना भेड़ियों से होता है। उस लड़ाई में वह अपने साथ तीन नटनिया जिसे वह दूसरे शहर बेचने जाता है। उन्हें और अपने पिता को खो देता है।

उन सब के जाने के बाद खारू अकेले ही भेड़ियों का सामना कर आगे बढ़ जाता है। उस दिन ऐसा महसूस होता है कि जैसे उसका पुर्नजन्म होता है। मृत्यु से

जीतने पर उसके अंदर का भय खत्म हो चुका है। इस प्रकार खारू कहानी का मुख्य पात्र है।

खारू के पिताजी कहानी के गौण पात्र है। कहानी में खारू के पिता ने अपनी बहादुरी की मिशाल कायम की है। भेड़ियों, का सामना उन्होंने मरते दम तक किया। भेड़ियों बीच कुदने पर “थोड़ी देर में उसे चिल्लाते सुनता रहा-यह-यह ले! यह ले। भेड़ियों की औलाद।” मौत को समक्ष देखने पर भी वे डरते नहीं है। वे यह जानते थे कि आज के बाद वे अपने बेटे से नहीं मिलेंगे फिर भी अपने चेहरे पर शिकन या मायूसी आने नहीं देते है। और दोनों हाथों से खारू के गाल को चूमते है। और छूरा लेकर भेड़ियों के बीच कूद पडते है। इस प्रकार कहानी में अद्भूत बहादुरी का प्रमाण देते है।

देशकाल वातावरण और परिस्थिती :

प्रत्येक कहानी में देशकाल और परिस्थिती महत्त्वपूर्ण है। कहानी का मूल्यांकन करने पर पता चलता है कि आम जनता और बंजारो की परिस्थिती हमारे समाज में कैसी है ? यह केवल खारू और उसके पिताजी की कहानी नहीं है बल्कि सभी लोगों की है, जो मनुष्य को मनुष्य नहीं समझते है। ग्वालियर से लायी हुई तीनों लड़कियों को वो दोनों अपनी जान बचाने के लिए भेड़ियों के बीच ढकेल देते है।

इस प्रकार हमारे देश में असंख्य लोग है जो इस तरह जीवन जीते है। परिस्थितियों से हारकर खारू गरीबी भरी जिंदगी जीता है।

२.१.४ कहानी का उद्देश्य

लेखक भुवनेश्वर ने इस कहानी के माध्यम से दो बातों को स्पष्ट करना चाहा है। पहली बात यह कि अपनी क्षमता को समझे बिना यदि हम बहुत बड़ा बनने की अभिलाषा लिए काम करते है, तो ऐसी समस्याएँ सामने आती है कि हम न तो अपनी पहले की स्थिति में आ सकते है और न ही अपने उद्देश्य तक पहुँच पाते है।

इस कहानी का दूसरा मुख्य उद्देश्य यह है कि अपनी समस्याओं को बहुत बड़ी समझकर भयभीत नहीं होना चाहिए। इसके बजाय पूरी शक्ति के साथ उसका सामना करना चाहिए। यदि हम समस्याओं के सामने समर्पित होते रहेंगे तो धीरे-धीरे समस्याएँ हमे निगल जाएँगी।

भेड़ियों का सामना करने के बजाए पहले लड़कियों को फिर अपने बैलो को उनके सामने फेंकना उचित नहीं कहा जा सकता। वर्तमान समाज में मनुष्य के जीवन के सामने कई बार ऐसी समस्याएँ आती है जिन्हे हम भेड़ियों का झुंड समझ बैठते है। आवश्यकता है उससे पूरी शक्ति के साथ लड़ने की, नहीं तो हम भेड़ियों के शिकार होते रहेंगे।

२.१.५ समीक्षात्मक प्रश्न

१. भेड़िए कहानी का सारांश अपने शब्दों में लिखिए।
२. भेड़िए कहानी का उद्देश्य लिखिए।
३. भेड़िए कहानी में चित्रित समस्याओं पर प्रकाश डालिए।
४. भेड़िए कहानी के माध्यम से लेखक क्या कहना चाहते हैं।

२.१.६ लघु प्रश्न (टिप्पणियाँ)

१. खारू का चरित्र-चित्रण कीजिए।
२. खारू के पिताजी के बहादुरी की व्याख्या कीजिए।
३. भेड़िए कहानी की समीक्षा लिखिए।

२.१.७ वस्तुनिष्ठ प्रश्न

१. खारू कितनी लड़कियों को पछाह लिये जा रहे थे?
२. भेड़िए कहानी के खीरू और उसके पिताजी तीन लड़कियों को कहाँ लिए जा रहे थे?
३. भेड़िए कहानी में चित्रित नटनियों की कितनी उम्र थी?
४. भेड़िए कहानी में खीरू कितने वर्ष का है ?
५. भेड़िए कहानी में खारू को किसके जूते पहनने के लिए मना करता है?

२.१.८ संदर्भ सहित स्पष्टीकरण

१. “इन दोनों में बांदी भारी थी और कुछ सोचकर काँपते हाथों वह अपनी चाँदी की नथनी उतारने लगी थी और मैंने शायद बताया नहीं, मुझे वह कुछ अच्छी भी लगती थी।”
२. ‘रूको’ उसने कहा - ‘मैं नए जूते पहने हूँ, मैं इन्हे दस साल पहनता, पर देखो तुम इन्हे मत पहनना, मरे हुए आदमियों के जूते नहीं पहने जाते, तुम इन्हे बेच देना’।
३. बैल पागल होकर भाग रहे थे, हवा में उनके मुँह का फेन उडकर हमारे मुँहों पर मेह की तरह गिरता था, और वे रंभा रहे थे जैसे बंजारिने ब्यानेवाली भैंसों की नकले करती हैं।

संदर्भ सहित स्पष्टीकरण (उदाहरण सहित) :

१. 'तू मेरा असली बेटा है। मेरे बाप ने कहा और मेरे दोनों गाल चूम लिये। उसने अपने दोनों हाथों में बड़ी-बड़ी छूरियाँ ले ली और गले में मजबूती से कपडा लपेट लिया।

संदर्भ :

प्रस्तुत अवतरण हमारी पाठ्य पुस्तक दस प्रतिनिधि कहानियाँ 'भेड़िए' नामक शीर्षक से उद्धृत है। इसके लेखक भुवनेश्वर है। भुवनेश्वर जी ने कई कहानियाँ नाटक आदि लिखे हैं। इनके साहित्य में बदलते मानवीय प्रवृत्ति का चित्रण किया है।

प्रसंग :

उपर्युक्त अवतरण में खारू और उसके पिताजी की बहादूरी को बताया गया है। खारू का पिता बूढ़े होने पर भी खारू से ज्यादा तेज और साहसी है।

संदर्भ :

उपर्युक्त अवतरण में लेखक ने खारू और उसके पिता के माध्यम से समाज के बदलते मूल्यों को बताया है। खारू और उसके पिताजी तीन नटनियों को लेकर एक स्थल से दूसरे स्थल जा रहे थे। तभी रास्ते में उनका सामना भेड़ियों से होता है। अपनी जान बचाने के लिए एक-एक कर नटनियों को भेड़ियों के आगे फेंक देते हैं। और अपने बैलों को भी फिर भी, वे भेड़ियों के आगे टिक नहीं पाते हैं। बाप और बेटे में से किसी को तो बचना चाहिए इस उद्देश्य से खारू का पिता अपने बेटे को आश्वासन देकर तैयारी के साथ भेड़ियों के सामने कूद पड़ता है। इस प्रकार कहानी में लेखक ने स्वार्थ प्रवृत्ति को दिखाया है।



कर्मनाशा की हार – शिवप्रसाद सिंह

इकाई की रूपरेखा

- ३.२ शिवप्रसाद सिंह : जीवन परिचय और कृतियाँ
- ३.३ कर्मनाशा कहानी की कथावस्तु
- ३.४ चारित्रिक विशेषताएँ
- ३.५ देशकाल वातावरण परिस्थिति
- ३.६ कहानी का उद्देश्य
- ३.७ संदर्भसहित व्याख्या के लिए महत्त्वपूर्ण अवतरण
- ३.८ समीक्षात्मक प्रश्न
- ३.९ लघुत्तरीय प्रश्न
- ३.१० वस्तुनिष्ठ प्रश्न

३.२ परिचय ओर कृतियाँ

हिन्दी साहित्य जगत में शिवप्रसाद सिंह का महत्त्वपूर्ण स्थान है। शिवप्रसाद जी का जन्म १९ अगस्त १९२८ बनारस के जबलपुर गाँव में जमींदार परिवार में हुआ था। बनारस हिन्दु विश्वविद्यालय से अपनी शिक्षा पूर्ण की। घर में संपन्नता का वातावरण होने के बावजूद जीवन की सच्चाइयों या अभाव इन्होंने अनदेखा नहीं किया। शिवप्रसाद जी की दादी ने जीवन के उच्च मूल्यों की शिक्षा इन्हें दी थी? यही कारण रहा कि वे अपनी दादी के निकट थे। बचपन से दिये जा रहे विचार, मूल्य, आदर्श आदि सभी उनके साहित्य में प्राप्त होते हैं।

साहित्य की विधाओं पर अनेक कार्य किये। उपन्यास, कहानी, निबंध तथा आलोचना आदि विधाओं में पुस्तकें प्रकाशित हैं। अलग-अलग वैतरणी, गली आगे मुडती है, और निला चांद आदि इनके प्रमुख उपन्यास हैं।

मुर्दा सराय कहानी ने साहित्य जगत में एक अलग तरह के विषय को जन्म दिया। कहानी अत्याधिक लोकप्रिय हुई। इनकी कहानियों में प्रमुख है। आर-पार की माला, कर्मनाशा की हार, इन्हे भी इंतजार है। आदि कहानियाँ हैं।

निबंधों में कस्तुरी मृग शिखरो के सेतु आदि हैं। घाटियों गुँजती हैं, इनका प्रसिद्ध नाटक है।

शिवप्रसाद सिंह ने अलग-अलग मुद्दों पर अपने साहित्य के माध्यम से अपने विचारों को अभिव्यक्त किया। भले वह कर्मनाशा की हार हो जिसमें अंधविश्वास के प्रति समाज को जागृत किया। अलग-अलग वैतरणी उपन्यास में गाँव की दशा और भ्रष्ट राजनीति का चित्रण किया है।

साहित्य समाज का दर्पण होता है। इस कथन का इन्होंने अनुसरण किया है और अपने साहित्य के माध्यम से समाज को दिशा निर्देश किया।

३.३ कर्मनाशा कहानी की कथावस्तु :

कहानी के आरंभ में कर्मनाशा नदी का विवरण दिया गया है। कहानी एक गाँव की है जहाँ कर्मनाशा नदी का पानी नहीं पहुँचता था। क्योंकि वह एक उँचे डीह पर स्थित था। बाढ़ को देखकर वे लोग इकट्ठा होकर सावन के गीत-कजली गाते बजाते थे। एक दिन ऐसा समय आता है कि कर्मनाशा के बाढ़ का पानी उनके गाँव तक पहुँच जाता है। बाढ़ में कई लोगों की मृत्यु हो जाती है केवल मनुष्य ही नहीं जानवर भी बाढ़ में बह जाते हैं।

हालात ऐसे बन गये थे कि लगातार बाढ़ का प्रकोप बढ़ता जा रहा था। गाँव वालों का मानना था कि अवश्य गाँव में कुछ गलत हो रहा है। इसलिए नदी अपना क्रोध दिखा रही है। गाँव वाले बाढ़ का कारण विधवा फूलमती को मानते हैं। उनका मानना था कि विधवा होने पर भी फूलमती एक बच्चे की माँ बनती है। इस कुकर्म के कारण गाँव में प्रलय आ रहा है।

भैरो पांडे कुलदीप के बड़े भाई हैं। 'उन्होंने कुलदीप को बचपन से पाला पोशा था। भैरो पांडे दिन-भर बरामदे में बैठकर रूई से बिनोले निकालते, जजमानी चलाते, पत्रा देख देते सत्यनारायण की कथा कह देने इससे जो कुछ आमदनी हो जाती थी। उसी से वे कुलदीप की पढाई और घर का खर्च देखते। कुलदीप और फूलमती के संबंधों के बारे में वे जानते थे। कई बार कुलदीप को आगाह भी किया था। परंतु कुलदीप नहीं माना। और जिस बात का डर भैरो पांडे को था वही घटना घटती है।

एक दिन भैरो पांडे कुलदीप को गुस्से में मार देते हैं उसे बहुत सुनाते हैं। जोश में आकर वह घर से चला जाता है। पुरे दिन भैरो पांडे उसे खोजते हैं, फिर भी कुलदीप नहीं मिलता है। समझ जाते हैं कि वह उन्हें छोड़कर चला गया। यह खबर सुनने पर फूलमती रोने लगती है, उसके स्वर में दर्द दिखाई पड़ता है- "मोहे जोगिनी बनाके कहां गइले रे जोगिया"। यह वाक्य सुनकर पांडे जी भी अवाक् रह जाते हैं।

पाँच महिने बीत गये कुलदीप नहीं लौटता। अभी घाव पूरी तरह से भरा नहीं तब से फूलमती की बेटी का जन्म होता है, गाँव वालों का मानना है कि इस तरह के कुकर्म के कारण ही बाढ़ का प्रकोप बढ़ रहा है। जब तक किसी की बलि नहीं चढ़ेगी तब तक कर्मनाशा शांत नहीं होगा। गाँव वालों के मतानुसार जिसने यह पाप

किया है वही यह भोगेगा। सभी फूलमती और उसके दूध मुँहे बच्चे को नदी में फेकने के लिए तैयार होते हैं। इस तरह का दृश्य देखकर गाँव के कुछ लोगों को आश्चर्य भी होता है और बुरा भी लगता है, लेकिन गाँव के मुखिया के सामने कौन बोले।

मुखिया भैरो पांडे से उनकी राय पुछते हैं। भैरो पांडे वीभत्स सन्नाटे को तोड़ते हुए आगे बढ़ते हैं और उस बच्चे को फूलमती से छीनकर मुखिया से कहते हैं कि “कर्म नाशा की बाढ़ दुध मुँहे बच्चे और एक अबला की बलि देने से नहीं रुकेगी, उसके लिए तुम्हे पसीना बहाकर बांधो को ठीक करना होगा।”

इस प्रकार कहानी में भैरो पांडे ने बढ़ते अंधविश्वास को रोकने का प्रयास किया। साथ ही समाज को इस समस्या से लड़ने के लिए प्रेरित किया।

३.४ चारित्रिक विशेषताएँ

प्रत्येक साहित्यकार अपने विचारों और सिद्धांतों के अनुरूप अपने साहित्य में पात्रों की सृष्टि करता है। शिवप्रसाद सिंह ने की “कर्मनाशा की हार” कहानी के पात्रों के कारण कहानी की घटनाएँ प्रत्यक्ष रूप से आँखों के सामने दिखाई पड़ती हैं।

कहानी में तीन ही पात्र ऐसे हैं जो कहानी शुरू से लेकर अंत तक रोमांच बनाये रखते हैं। कहानी के केन्द्र पात्र भैरो नाथ पांडे हैं जो कुलदीप के बड़े भाई हैं। भैरोनाथ को अपने पिता से संपत्ति के रूप में कर्ज मिला, काम-धाम के लिए दुध मुँहे भाई की देखरेख रहने के लिए बखरी। जो कि बाढ़ के कारण अब कमजोर हो गई है, भैरोनाथ कुलदीप को अपने बच्चे की तरह पाल-पोश कर बड़ा करते हैं। उसकी पढ़ाई और खर्च चलाने के लिए सत्यनारायण की कथा वाचते हैं पत्रा पढ़ते हैं। इस तरह जो भी आमदनी होती उसी से कुलदीप की पढ़ाई करवाते हैं।

कुलदीप और फूलमती के संबंधों के बारे में जानने के बाद वे कुलदीप को प्रेम से डाँट से सभी तरह समझाते हैं। लेकिन वह नहीं समझता है।

भैरोनाथ के द्वारा फटकार सुनने पर कुलदीप घर छोड़कर चला जाता है। कुलदीप के जाने के बाद भैरोनाथ अकेले पड़ जाते हैं। उसके जाने का उन्हें अतिशय दुःख होता है। पाँच महिने हो जाते हैं किंतु कुलदीप नहीं आता है।

कहानी में भैरोनाथ ऐसे पात्र हैं, जो अंधविश्वास को बढ़ावा नहीं देते हैं। उनका मानना है कि समस्या का समाधान ढूँढना चाहिए। ना कि अंधविश्वास को बढ़ावा दे। गाँव वाले जब फूलमती को और उसके बेटे को नदी में फेकने का फैसला लेते हैं तब फूलमती और उसके बच्चे को बचाने के लिए वे गाँव वालों के विरुद्ध खड़े हो जाते हैं वे कहते हैं कि “मुखिया जी मैं आपके समाज को कर्मनाशा से कम नहीं समझता किंतु मैं एक-एक के पाप गिनाने लगूँ तो यहाँ खड़े सारे लोगों को परिवार समेत कर्मनाशा के पेट में जाना पड़ेगा।”

इस प्रकार भैरो पांडे एक जिम्मेदार नागरिक की तरह अपने कर्तव्य को पूरा करते हैं। साथ ही इंसानियत के नाम पर मिसाल कायम करते हैं। अंधविश्वास के नाम पर हो रहे अत्याचार को रोकते हैं।

कहानी में फूलमती नारी पात्र है, जो कि घटनाएँ उसी के इर्द-गिर्द घूमती रहती हैं। पिता की मृत्यु फिर पति की मृत्यु घटनाओं से फूलमती अबला नारी का जीवन जीने के लिए विवश है। कुलदीप से उसे प्रेम होता है। लेकिन जब कुलदीप भी बड़े भाई के द्वारा फटकार सुनने पर फूलमती को छोड़कर चला जाता है। फूलमती पुनः अकेली पड़ जाती है। कुलदीप के बच्चे की माँ बनने पर गाँव वाले उसके उसे कुकर्म का नाम देते हैं। और उसे गाँव में प्रलय का कारण भी उसी को मानते हैं। फलस्वरूप गाँववाले उसे और बाद में उसके बच्चे को पानी में फेकने के लिए तैयार होते हैं, उस वक्त भी वह अपनी नीरह आँखों से गाँव वालों से मदद की उम्मीद करती है लेकिन आगे कोई नहीं आता है। इस स्थिति में भी वह असमर्थ है अपने आप को और बच्चे को बचाने में भैरोनाथ पांडे उसकी और उसके बेटे की रक्षा करते हैं।

इस प्रकार फूलमती को एक अबला के रूप में प्रस्तुत किया है।

३.५ देशकाल वातावरण परिस्थिति

कर्मनाशा की हार कहानी में देशकाल और परिस्थितियों का यथार्थ चित्रण किया गया है। कहानी में सामाजिक समस्याओं का यदि मूल्यांकन किया जाये तो बात स्पष्ट हो जाती है कि तत्कालीन समाज में अंधविश्वास लोगों में कितना फैला हुआ था। गाँव के मुखिया और धनेसरा चाची जैसे लोग अपने स्वार्थ और झूठी शान के लिए असहाय लोगों पर अत्याचार करते हैं। यहाँ तक कि अपनी स्वार्थपूर्ति के लिए किसी की जान भी चली जाए तो इन्हे परवाह नहीं रहती।

कहानी में कर्मनाशा नदी का चित्रण किया गया है, बाढ़ का पानी लगातार गाँव में बढ़ता जाता है। बाढ़ के प्रकोप से बचने के लिए गाँव वाले असहाय लोगों की बलि चढ़ाते हैं। उसे पापी घोषित कर प्रकोप का कारण उसपर ढकेल देते हैं। वे लोग शरीफ बने रहे। कहानी के पात्रों के माध्यम से देशकाल और वातावरण की दृष्टि से कहानी की घटनाओं में रोचकता उत्पन्न होती है। कहानी की कथावस्तु पुरीतरह से देशकाल और वातावरण के अनुरूप है। जिसके कारण कही भी इसमें असंगति नहीं जान पड़ती।

३.६ कहानी का उद्देश्य

प्रत्येक कहानीकार की कहानी के पीछे कोई न कोई उद्देश्य होता है। अपने उद्देश्य की पूर्ति के लिए कहानी की कथावस्तु और पात्रों की ऐसी संरचना करता है जो उसके उद्देश्य की पूर्ति कर सके।

‘कर्मनाशा की हार’ कहानी का उद्देश्य है, समाज से अंधविश्वास खत्म करना। मनुष्य अपने स्वार्थ की पूर्ति के लिए किस प्रकार दूसरों की बलि देना चाहता है। इस बात की ओर लोगों का ध्यान आकृष्ट करना। भैरो पांडे अपनी जान की परवाह किये बिना गाँववालों के सामने फूलमती पर किये जा रहे अत्याचारों को रोकता है। उसका विद्रोह करता है। यह एक मानवीय संवेदना का मिसाल कायम करती है। भैरो पांडे के माध्यम से लेखक ने समाज के प्रति सकारात्मक दृष्टि रखे ऐसा संदेश दिया है।

समस्याओं के नाम पर बढ़ते अत्याचार को रोके उन समस्याओं का समाधान ढूँढे ना कि अंधविश्वास को बढ़ावा दे।

इस प्रकार कहानी में लेखक ने पात्रों के माध्यम समाज को नई दृष्टिकोण अपनाने का संदेश दिया है। समाज का यथार्थ चित्रण उपन्यास में किया गया है।

व्याख्या के लिए महत्वपूर्ण अवतरण :

१. परलय न होगी, तब क्या बरकत होगी? हे भगवान जिस गाँव में ऐसा पाप करम होगा वह बहेगा नहीं, तब क्या बचेगा?

संदर्भ:

प्रस्तुत अवतरण हमारी पाठ्य पुस्तक प्रतिनिधि दस कहानियों के कर्मनाशा नामक शीर्षक से उद्धृत है। इसके लेखक शिवप्रसाद सिंह हैं। शिवप्रसाद सिंह क्रांतिकारी विचारों के साहित्यकार हैं। इनके साहित्य में सामाजिक, आर्थिक तथा राजनीतिक परिस्थितियाँ से संबंधित समस्याओं का चित्रण मिलता है।

प्रसंग: प्रस्तुत अवतरण में कर्मनाशा नदी के बाढ़ का पानी गाँव तक फैल गया है जिसके कारण कई लोगों की मृत्यु हो जाती है। विधवा फूलमती ने एक बेटी को जन्म दिया है। उसी के कुकर्म के कारण गाँव में प्रलय आया। कहानी में अंधविश्वास को बताया है।

व्याख्या: प्रस्तुत कहानी में लेखक ने समाज में अंधविश्वास के बढ़ते प्रभाव को बताया है। कर्मनाशा नदी का पानी गाँव तक पहुँच जाता है। जिसकी वजह से जानवरों के साथ इंसान की भी मृत्यु हो रही थी। लगातार बाढ़ के कारण गाँववाले त्रस्त हो चुके थे। अशिक्षित होने के कारण गाँव वाले पूजा पाठ, बलि आदि बातों पर विश्वास करते हैं। प्रलय का कारण बाँध का न होना इसे न देकर विधवा फूलमती को देते हैं। क्योंकि विधवा होने पर उसने एक बेटी को जन्म दिया। समाज के अनुसार यह पाप है। और इस कुकर्म के कारण गाँव वालों को प्रलय रूपी सजा भुगतनी पड़ रही है।

इस प्रकार प्रस्तुत अवतरण के माध्यम से लेखक ने खोखले सामाजिक नियमों रुढ़ियों एवं गलत परंपराओं के प्रति अपना विद्रोह दर्शाते हैं।

संदर्भ सहित व्याख्या के लिए अन्य अवतरण

१. यह सब-कुछ मर-मर कर किया था इसी दिन को पांडे की आंखों में व्यास छा गयी। लड़के ने उन्हें किसी ओर का नहीं रखा।
२. एक बाढ़ बीती बरस बीता। पिछले घाव सूखे न थे कि भादों के दिनों में फिर पानी उमड़ा। बादलों की छांव में सोया गाँव भोर की किरण देखकर उठा तो सारा सियान वक्त की तरह लाल पानी से घिरा था।
३. 'सारे गाँव ने फैसला कर दिया एक के पाप के लिए सारे गाँव को मौत के मुँह नहीं झोक सकते। जिसने पाप किया है उनका दंड भी वही भोगे।'

३.८ समीक्षात्मक प्रश्न

१. 'कर्मनाशा की हार' कहानी की कथावस्तु लिखिए।
२. 'कर्मनाशा की हार' कहानी के पात्रों का चरित्र चित्रण कीजिए।
३. 'कर्मनाशा की हार' कहानी में लेखक ने किन समस्याओं की ओर हमारा ध्यान आकर्षित किया है।

३.९ लघुत्तरीय प्रश्न

१. भैरो पांडे का चरित्र चित्रण कीजिए।
२. फूलमती का चरित्र चित्रण कीजिए।
३. कहानी में अंधविश्वास को किस प्रकार बताया गया है ? स्पष्ट कीजिए।
४. कुलदीप और भैरो पांडे का संबंध।

टिप्पणियाँ लिखिए :

१. भैरो पांडे का व्यवहार कुलदीप के प्रति।
२. कुलदीप और फूलमती का संबंध।
३. कहानी में चित्रित अंधविश्वास।
४. कहानी में मुखिया जी का चित्रण।

३.१० वस्तुनिष्ठ प्रश्न

१. किसका पानी छू लेने पर व्यक्ति नहीं बच सकता?
उत्तर. कर्मनाशा नदी का पानी
२. कुलदीप के बड़े भाई का क्या नाम था?
उत्तर. भैरो पांडे

३. कुलदीप और भैरोपांडे के बीच किस प्रकार का संबंध था।
उत्तर. भाई का रिश्ता
४. फूलमती किसकी बेटी थी?
उत्तर. टीमल मल्लाह
५. कर्मनाशा की बाढ़ कैसे रुक सकती है?
उत्तर. बांधो को ठीक करने से
६. 'कर्मनाशा की हार' कहानी के रचयिता का नाम लिखिए।
उत्तर. शिवप्रसाद सिंह
७. पिता से सम्पत्ति के रूप में भैरो पांडे को क्या मिलता है।
उत्तर. पिता का कर्ज
८. बाढ़ की भेंट कौन चढ़ा?
उत्तर. एक अंधी लड़की एक अपाहिज बुढ़िया।



टेपचू - उदय प्रकाश

इकाई की रूपरेखा

- ४.१ इकाई की रूपरेखा
- ४.२ लेखक उदय प्रकाश और उनकी कृतियाँ
- ४.३ टेपचू कहानी की कथावस्तु
- ४.४ चारित्रिक विशेषताएँ
- ४.५ देशकाल-वातावरण और परिस्थितियाँ
- ४.६ कहानी का उद्देश्य
- ४.७ संदर्भ सहित व्याख्या हेतु अन्य अवतरण
- ४.८ दीर्घोत्तरीय प्रश्न
- ४.९ वस्तुनिष्ठ प्रश्न
- ४.१० टिप्पणी

३.२.२ उदय प्रकाश और उनकी कृतियाँ

उदय प्रकाश समकालीन कहानी के अत्यन्त महत्त्वपूर्ण कलाकार हैं। वे कहानी के प्रचलित मुहावरे को तोड़कर जीवन की कुछ संकटपूर्ण स्थितियों और विडम्बनाओं पर तटस्थ दृष्टि डालनेवाले नए कहानीकार के रूप में उभरे हैं। इनका जन्म सन् १९५२ में मध्यप्रदेश के शहडोल जिले के सीतापुर में हुआ। इन्होंने विज्ञान में स्नातक और हिन्दी साहित्य में स्नातकोत्तर की उपाधि प्राप्त की है। उसके बाद वे नई दिल्ली के जवाहरलाल नेहरू विश्वविद्यालय में शोध और अध्यापन करते रहे। मध्य प्रदेश शासन के संस्कृत विभाग में भी उन्होंने कुछ समय के लिए अपनी सेवा समर्पित की। मीडिया के क्षेत्र में वे संपादन, पटकथा लेखन और फिल्म निर्माण में भी सक्रिय रहे। ये मुख्यतः कवि अनुवादक, संपादक होने के साथ-साथ एक सफल कहानीकार हैं।

उदय प्रकाश के तीन कहानी संग्रहों में उनका पहला कहानी संग्रह 'दरियाई घोड़ा' सन् १९८९ में प्रकाशित हुआ, दूसरा कहानी संग्रह 'तिरिछि' सन् १९८९ में ही तथा तीसरा कहानी संग्रह 'और अंत में प्रार्थना' सन् १९९४ में प्रकाशित हुआ। इन्होंने कहानी के अलावा हिन्दी की अन्य विधाओं में भी अपनी लेखनी चलाई है। 'ईश्वर की आँख' इनका प्रसिद्ध निबन्ध संग्रह है। इन्होंने आलोचना, संस्मरण, पटकथाएँ

लिखकर अपने विविध मुखी प्रतिभा का परिचय दिया है। 'सुनो कारीगर' 'अबूतर कबूतर' 'रात में हारमोनियम' इनके द्वारा रचित काव्य संग्रह हैं।

इनकी अभूतपूर्व साहित्य सेवा के कारण अबतक इन्हें अनेक पुरस्कारों और सम्मानों से सम्मानित किया गया है। इन सम्मानों में मुख्य हैं सन् १९८० में प्राप्त भारत भूषण अग्रवाल पुरस्कार, सन् १९८२ में प्राप्त ओम प्रकाश साहित्य सम्मान और सन् १९९४ में प्राप्त गजानन माधव मुक्तिबोध पुरस्कार।

४.२. 'टेपचू' कहानी की कथावस्तु

लेखक उदय प्रकाश के अनुसार टेपचू की कथा सिर्फ कहानी नहीं है बल्कि उनके जीवन की हैरतअंगेज सच्चाई है।

बिहार में सोन नदी के किनारे बसे मड़र गाँव में दस-ग्यारह साल पहले अब्बी नाम का एक मुसलमान रहता था। गाँव के बाहर हरिजनों की बस्ती से कुछ हटकर तीन-चार मुसलमानों के घर थे। ये लोग मुर्गियाँ, बकरियाँ पालकर गोशत का धंधा करते, थोड़ी बहुत खेती भी करते थे।

अब्बी आवारा और फक्कड़ किस्म का आदमी था। उसने दो शादियाँ की थी। उसकी एक पत्नी जो काफी सुन्दर थी वह एक दर्जी के घर जाकर बैठ गई। बाद में दर्जी ने पंचायत के कहे अनुसार अब्बी को हरजाना के रूप में अच्छी खासी रकम दी। उन्हीं रुपयों से अब्बी ने ऐश करने के साथ-साथ एक हारमोनियम खरीदा क्योंकि उसकी दिली ख्वाहिश थी कि वह कव्वाल बन जाए। बड़ी मुश्किल से एकाध कव्वाली सीखकर वह उसी से अपना गुजर-बसर करने लगा, पत्नी व बेटे की परवरिश करने लगा। तभी एक दिन ऐसी दुर्घटना घटी कि सोन नदी के कमर तक के पानी में नदी पार करते समय उसका पैर नदी में बीच-बीच में बने छोटे-छोटे कुएँ में जा फँसा और हारमोनियम गले में टाँगे हुए नदी में डूब कर मर गया। गाँव-वालों, मछुआरों ने उसे तलाशने की पूरी कोशिश की, परन्तु उसकी लाश भी नहीं मिली। तब अब्बी के बेटे टेपचू की उम्र दो साल की थी।

अब्बी की मौत के बाद उसकी पत्नी फिरोजा के सिर पर मुसीबतों के पहाड़ टूट पड़े। वह घर-घर जाकर दाल-चावल फटकती, खेतों में मजदूरी करती, ढँकी कूटती, सोन नदी से मटके भर-भर पानी ढोती, बाग-बगीचों खेतों की तकवानी का काम करती, अपने घर का कामकाज करती, एक बकरी उसके पास थी उसकी भी देखभाल करनी पड़ती, तब कहीं जाकर उसे बड़ी मुश्किल से दो रोटी मिल पाती। यह सब काम करते समय वह एक पुरानी साड़ी में अपने बेटे टेपचू को बाँधे रहती। उसकी दशा दिन-प्रति-दिन बद से बदतर होती चली गई। गाँव के मनचले लड़कों ने उस जवान अकेली विधवा औरत को गिद्ध की तरह नोंचना चाहा परन्तु उसके पेट पर झूलता टेपचू हमेशा कवच की भाँति टंगा रहता था। रातदिन मेहनत मजूरी करते-करते साल भर के भीतर वह बुढ़ा गई। उसके बाल उलझे, रुखे गंदे रहते, शरीर से भी गंदी

बदबू आती। गाँव वाले उससे काम पूरा लेते परन्तु उसे घृणात्मक दृष्टि से देखते थे। समय बीतता गया, जब टेपचू सात-आठ साल का हुआ तो लोगों की दिलचस्पी उसमें बढ़ने लगी।

मड़र गाँव के बाहर, दूर तक फैले धान के खेतों के पार आम का एक घना बगीचा था। लोग पहले इस बगीचे को मुखिया जी का बगीचा कहते थे, क्योंकि वर्षों पहले मुखिया चौधरी बाल किशन सिंह ने यह बगीचा लगाया था। दसअसल यह जमीन उनकी भी नहीं थी, यह एक सरकारी जमीन थी परन्तु वहाँ उन्होंने दो-ढाई सौ पेड़ लगाकर उसको हड़पना चाहा था। यह हसरत लिए मुखिया जी स्वर्गवासी हो गए। उनके मरने के बाद गाँव वाले ऐसा मानते थे कि मुखिया का भूत इस बगीचे में रहता है इसीलिए वे इस बगीचे को भुतहा बगीचा कहने लगे। यह बगीचा असामाजिक तत्वों व असामाजिक अवैध संबंधों का अड्डा था जहाँ गाँव के अकेले लड़के-लड़कियों के मिलने का एकान्त अड्डा भी था, शायद इन तत्वों ने जानबूझ कर इस बगीचे को भुतहा बगीचा बना दिया था कि उस तरफ लोगों का आवागमन न हो और एकान्त चाहने वालों को एकान्त मिल सके। शाम या रात के प्रहर कोई उस बगीचे में भूत के डर से नहीं जाता।

एक दिन लेखक और उनके मित्र एक विवाह उत्सव से लौट रहे थे। रास्ता बगीचे से होकर गुजरता था। सबके मन में डर बैठा हुआ था, सभी सहमे-सहमे आगे बढ़ रहे थे कि कहीं मुखिया का जिन्न उन्हें समाप्त न कर दे तभी उन्हें अचानक सूखे पत्तों की चरमराहट सुनाई दी। उन्होंने काफी हिम्मत से लाठियाँ भाँजते ऊँची आवाज में जानना चाहा कि वहाँ कौन है? इतने में वहाँ से टेपचू निकलकर आता है और डरते हुए उन्हें बताता है कि उसकी माँ को लू लग गया है और वह अपनी माँ को कच्चे आम का पन्ना पिलाने के लिए बगीचे से कच्चे आम तोड़ने आया है। वह उनसे आग्रह करता है कि यह बात वे किसी को नहीं बताएँ। लेखक उसे डाँटकर अपने साथ गाँव लेकर आता है और उसे बगीचे में कभी नहीं जाने की हिदायत भी देता है। टेपचू के जीवन की यह पहली बड़ी घटना थी।

टेपचू के जीवन में दूसरी घटना तब घटी, जब वह सात-आठ साल का था। माँ फिरोजा ने टेपचू को जलती लकड़ी से पीटा था। इसलिए वह माँ से लड़कर घर से भाग गया। दोपहर की चिलचिलाती धूप में दिन-भर मारा-मारा फिरने के बाद उसे बहुत भूख लगी। जब भूखों नहीं रहा गया तो उसे सरई के पेड़ों के पार जंगल के बीच स्थित पुरनिहा तालाब की याद आई जिसमें दिन में गाँव के भैंसें और रात में बनैले सूअर लोटा करते थे। स्याह हरे पानी के पूरी सतह पर कमल, कुई के फूल और पुरइन फैले हुए थे। टेपचू तैरना जानता था इसलिए वह कमल गट्टे और पुरइन की कांद निकालने के लिए तालाब में लगी काई की मोटी पर्त के बीच घुस गया।

बीच तालाब से ढेर सारे कमलगट्टे बटोरकर जब वह लौटने लगा तो तैरने में परेशानी हो रही थी। इतने में उसका पैर पुरइन की धनी उलझी नालों में उलझ गया

और वह डूबने लगना। इतने में अपने भैंस को पानी पिलाने परमेसुरा तालाब के किनारे आया, उसे कुछ 'गुड़प-गुड़प' की आवाज सुनाई दी उसने समझा कि कोई बड़ी मछली तड़प रही है। वह तैर कर आवाज की तरफ गया और गोता लगाकर मछली के गलफड़ों को अपने पंजों में दबोच लेना चाहा परन्तु उसके हाथ में टेपचू की गर्दन आई। पहले तो वह डर गया, फिर उसे बाहर निकालकर लाया। लगभग मरणासन्न की अवस्था में पहुँच चुके टेपचू की टाँगे पकड़कर, उसे उलटा लटकाकर उसके पेट में ठेहुना से मारा। टेपचू ने लगभग एक बाल्टी उल्टी की और फिर होश में आते ही मुस्कराकर परमेसुरा ते कमलगट्टे तालाब से खींच का लाने का आग्रह किया। परमेसुरा उसे चार-पाँच डंडे लगाकर गालियाँ देता हुआ चला गया। इस प्रकार टेपचू दूसरी बार मौत के मुँह से निकल कर बाहर आया।

टेपचू के जीवन का तीसरा बड़ा हादसा भी कम रोमांचक नहीं था। उसके गाँव के बाहर, कस्बे की ओर जाने वाली सड़क के किनारे सरकारी नर्सरी थी। उसी नर्सरी में काफी भीतर ताड़ के पेड़ थे। गाँव में ताड़ी पीने वालों की अच्छी खासी संख्या थी। अधिकतर मजदूर पी. डब्ल्यू. डी. में सड़क बनाने, मिट्टी बिछाने का काम करते और दिन-भर की धकान के बाद रात में ताड़ी पीकर धुत हो जाते, आनन्द-मस्ती में डूब जाते, लगता जैसे लोग प्यार के अथाह सागर में एक साथ तैर रहे हों। टेपचू ने भी यह सब देखकर एक दिन ताड़ी चखनी चाही, था तो वह छोड़ा बच्चा ही। सवाल यह था ताड़ी कैसे पी जाए। काका लोगों से माँगने पर पिटने का भय था।

ताड़ के उन पेड़ों पर अब किशनपाल सिंह का राज था क्योंकि पटवारी ने कुछ लेन-देन करके उस सरकारी नर्सरी वाली जमीन को किशनपाल सिंह के पट्टे में निकाल दिया था। ताड़ी निकलवाने का काम वही करते थे। शाम के वक्त ग्राम पंचायत भवन के बैठक में गाँधीजी के तस्वीर के नीचे मजदूरों को ताड़ी बाँटी जाती थी और अच्छी-खासी भीड़ होने के कारण किशनपाल सिंह की अच्छी-खासी कमाई होती थी। ताड़ी के पेड़ों की रखवाली के लिए लट्टबाज मदना सिंह को नियुक्त किया गया था।

टेपचू ने एक दिन ताड़ी चखने का पूरा जुगाड़ जमाया और बिल्कुल तड़के-मुँह अंधेरे ही सबसे बचकर गिलहरी की तरह एकसार सीधे तने से लिपटकर ऊपर सरकने लगा और थोड़े से प्रयास में ऊपर चढ़ गया। पेड़ पर टंगे मटके को हिलाकर, फिर उसमें हाथ डालकर थाह लेना चाहा कि उसमें कितना ताड़ी है, बस यहीं सब गड़बड़ हो गया।

मटके में फनियल साँप घुसा था। बिल्कुल असली नाग वह भी ताड़ी पीकर धुत था। टेपचू का हाथ अंदर गया तो वह उसके हाथ में बौड़कर लिपट गया। टेपचू वजनी पत्थर की तरह जमीन पर धप्प की आवाज के साथ गिरा, साथ में वह मरते हुए आदमी की तरह अंतिम कराह ले चुका था। टेपचू के गिरने के तुरंत बाद मटका गिरा और टुकड़ों में बिखर गया। काला साँप एक और पड़ा हुआ ऐंठ रहा था। उसकी रीढ़ की हड्डीयाँ टूट गई थीं।

इतने में मदना सिंह दौड़कर आया। उसने ताड़ की फुनगी से मटके समेत टेपचू की गिरते हुए देखा था। उसने टेपचू को एक-दो बार हिलाया डुलाया और फिर इस हादसे की खबर देने के लिए गाँव की तरफ दौड़ा। थोड़ी देर में धाड़ मार-मार कर रोती, छाती कुटती फिरोजा लगभग सारे गाँव वालों के साथ वहाँ पहुँची, वह मदना सिंह के साथ सभी लोंग हक्के-बक्के रह गए क्योंकि थोड़ी देर पहले वहीं टेपचू की लाश पड़ी थी और अब वह वहाँ नहीं थी। साँप का सिर किसी ने पत्थर के टुकड़े से अच्छी तरह धुर दिया था। लेकिन आस-पास खोज करने के बाद भी टेपचू मियां का अता-पता नहीं था। उसी दिन गाँव वालों को विश्वास हो गया कि टेपचू कभी मर नहीं सकता क्योंकि वह आदमी नहीं जिन है।

टेपचू की माँ फिरोजा की हालत दिन पर दिन बिगड़ती चली जा रही थी। वह अपने बेटे को बहुत चाहती थी इसलिए उसने दूसरी शादी नहीं की। टेपचू की हरकतों से उसके मन में डर बैठ गया कि उसका इकलौता लड़का बहेतु और आवारा न निकल जाए। इसीलिए उसने पंडित भगवानदीन के पैर पकड़कर उनके घर पर पंद्रह रूपए महीने और खाना-खुराक पर चरवाहे के रूप में रखवा दिया। करार तो यह हुआ था कि सिर्फ भैसों की देखभाल ही टेपचू को करनी पड़ेगी, लेकिन वास्तव में भैसों के अलावा टेपचू को पंडित के घर से लेकर खेत-खलिहान तक का सारा काम सुबह चार बजे से रात बारह बजे तक करना पड़ता और बदले में खाने के नाम पर बचा-खुचा खाना या मक्के की जली-भूनी रोटियाँ मिलतीं। एक महीने में ही टेपचू की हालत देखकर फिरोजा पिघल गई उसने पंडित का काम छोड़ने के लिए टेपचू पर दबाव बनाया परन्तु उसने काम छोड़ने से इंकार कर दिया। कारण यह था कि यहाँ भी उसने जुगाड़ जमा लिया। अब वह क्या करता था कि भैसों को जंगल में ले जाकर छुट्टा छोड़ देता किसी पेड़ के नीचे रात की नींद पूरी करता। इसके बाद उठकर सोन नदी में भैसों को नहलाकर खुद भी स्वच्छ बन जाता और फिर इधर-उधर अच्छी तरह से देख-ताककर डालडा के डिब्बे में भैस का ताजा एक किलो दूध दुहकर पी जाता। थोड़े ही दिनों में उसकी सेहद सुधरने लगी।

एक दिन की बात है पंडिताइन ने किसी बात पर टेपचू को गाली बकी, खाने में सड़ा हुआ बासी भात दे दिया। खाना इतना सड़ा-खट्टा था कि उसने सारा भात भैसों की नाद में डाल दिया। उसके बाद उसे पंडित के खेत की निराई भी करना पड़ी थी। अंत में थकान और भूख से बेचैन टेपचू भैसों को हाँककर जंगल में ले गया।

शाम को जब भैसें दुही जाने लगीं तो छटाँक भर भी दूध नहीं निकला। पंडित भगवानदीन को उस पर शक हो गया कि भैसों का दूध इसने ही पिया है। उन्होंने उस दिन टेपचू की जूतों और थप्पड़ों से पिटाई की, मुर्गा बनाया और गाली-वाली देकर उसे काम से निकाल दिया।

इसके बाद टेपचू पी.डब्ल्यू.डी. में राखड़ मुरम, बजरी बिछाने का काम सड़क पर डामर बिछाने का काम करने लगा। हालाँकि यह काम बड़े-बड़े मर्दों का काम था बच्चों का नहीं। फिरोजा मकई के आटे में मसाला-नमक मिलाकर रोटियाँ सेंक देती,

टेपचू काम के बीच में दोपहर की चिलचिलाती धूप में उन्हें खाकर दो लोटा पानी पी लेता। निरंतर कड़ी मेहनत करते-करते टेपचू का शरीर, उसकी कड़ी काठी बढ़ने-मजबूत होने लगा। पसीने, मेहनत, भूख, अपमान, दुर्घटनाओं और मुसीबतों की विकट धार को चीर कर टेपचू अब एक जवान, भरपूर आदमी बन गया। तमाम मुसीबतों के बावजूद उसके चेहरे पर टूटने या हार जाने का गम नहीं उभरा था बल्कि गुस्सा या घृणा का भाव अवश्य देखा जा सकता था।

इसी बीच लेखक गाँव छोड़कर बैलाडिला के आयरन ऑर मिल में नौकरी करना लगे। इसी बीच फिरोजा की मौत हो गई, पंडित भगवान दीन भी मर गए। किशनपाल जी ताड़ी बेचते-बेचते, सालों सरपंच बने रहने के बाद वे एम.एल.ए. बन गए। बड़ी सी पक्की हवेली बनवा ली।

काफी लंबा समय बीत गया, लेखक को टेपचू की कोई खबर नहीं मिली परन्तु यह वह भली-भाँति जानता था कि जिन हालात में टेपचू काम कर रहा था, अपना खून निचोड़ रहा था, अपनी नसों से चट्टान तोड़ रहा था। किसी बात पर किशनपाल सिंह ने अपने गुंडों से बुरी तरह पिटाकर, मरा हुआ जानकर सोन नदी में फेंक दिया था, लेकिन वह एक बार फिर सही-सलामत बच गया उसी रात किशनपाल सिंह पुआल में आग लगाकर बैलाडिला आ गया। वहीं उसकी मुलाकात लेखक से हुई और लेखक की सिफारिश पर ही उसे मजदूरी में भर्ती कर लिया गया। थोड़े ही समय में अपने साथियों से पूरी तरह घुल-मिल गया। सब लोग उसे प्यार करते। वह बिल्कुल निडर, बेधड़क और मुँहफट आदमी था। एक दिन उसने कहा था “काका, मैंने अकेले लड़ाईयाँ लड़ी है। हर बार मैं पिटा हूँ। हर बार हारा हूँ। अब अकेले नहीं, सबके साथ मिलकर देखूँगा कि सालों में कितना जोर है।”-(पृष्ठ-८८, कहानी-टेपचू, लेखक उदय प्रकाश)

लेखक और टेपचू के साथ अन्य मजदूर जिस कारखाने में काम करते थे वहाँ जितना कच्चा लोहा ये लोग तैयार करते थे, उसका बहुत बड़ा हिस्सा जापान भेज दिया जाता था। मजदूरों को दिन-रात खदान में काम करना पड़ता था। इन्हीं दिनों एक घटना घटी। जापान ने उस कारखाने से लोहा खरीदना बंद कर दिया, जिसकी वजह से सरकारी आदेशानुसार कच्चे लोहे का उत्पादन होने के कारण मजदूरों की बड़ी संख्या में छँटनी करने का फरमान जारी हुआ। उनकी तरफ से माँग की गई कि पहले उनकी नौकरी का कोई दूसरा इंतजाम किया जाए तभी छँटनी की जाए। मजदूरों के इस माँग पर बिना कोई ध्यान दिए मैनेजमेंट ने छँटनी आरंभ कर दी मजदूर यूनियन ने विरोध में हड़ताल का नारा दिया और सारे मजदूर अपनी झुगियों में बैठ गए कोई काम पर नहीं गया। चारों तरफ चप्पे-२ पर पुलिस तैनात थी। तीसरी रात को पुलिस वालों ने यूनियन ऑफिस पर छापा मारा जो कि शहर के दूसरे छोर पर सुनसान इलाके में स्थित था।

मजदूरों ने पुलिस वालों को रोकने की बहुत कोशिश की लेकिन दारोगा करीम बख्श तीन-चार कांस्टेबलो के साथ जबर्दस्ती अंदर घुसकर फाईलों रजिस्ट्रों, पर्चों को

इकट्ठा करना शुरू कर दिया इतने में सिपाहियों को धकियाते हुए अंदर पहुँचा और अपनी होशियारी से दारोगा करीम बख्श की गर्दन को अपनी भुजाओं में फँसा लिया। मजदूरों का जत्था अंदर आ गया और तड़ातड़ लाठियाँ चलने लगीं। कई सिपाहियों के सिर फूटे, वे रो-गिड़गिड़ा रहे थे। टेपचू ने दारोगा को नंगा करके, आगे-आगे दारोगा, उनके पीछे पिटी हुई पूरी पुलिस पलटन, उनके पीछे मजदूरों का हुजूम ठहाके लगाते हुए यूनिजन ऑफिस से कारखाने के गेट तक बढ़ा-सा जुलूम निकाला। सारे मजदूर और टेपचू गर्व और मस्ती में डूबे हुए थे।

अगले दिन टेपचू अपनी झुग्गी से निकलकर टट्टी करने जा रहा था इतने में पुलिस ने उसे गिरफ्तार कर लिया। चारों तरफ अनेक लोगों की गिरफ्तारियाँ हुईं। इस गिरफ्तारी के बाद पुलिस वालों को प्रतिशोध निकालने का पूरा मौका मिल गया। उन्होंने टेपचू को नंगा किया तो दारोगा करीम बख्श को पता चला कि वह मुस्लिम है क्योंकि उसकी माँ ने उसकी बाकायदा कतौनी कराई थी। पुलिस वालों द्वारा पूछे जाने पर टेपचू ने अपना पूरा पता-ठिकाना बताते हुए सिपाही गजाधर शर्मा जिन्होंने उसकी पैंट उतारी थी और नीचे झुके हुए थे उनके कंधे पर पेशाब कर दिया। टेपचू को जीप के पीछे रस्सी से बाँधकर डेढ़ मील तक घसीटा गया। टेपचू के पीठ की पूरी चमड़ी उतर गई थी, जगह-जगह से खून टपक रहा था। बीच में पुलिस वाले चाय पीने हेतु रुके तो टेपचू ने भी पूरे शान से माँग कर चाय पी। जीप पुनः दस मील बाद जंगल के बीच रुकी जहाँ टेपचू की धुलाई डंडे से करने के बाद पुलिसवालों ने उसका इनकाउंटर कर दिया और उसकी लाश को जंगल के भीतर महुए के पेड़ पर टाँग दिया। मौके की तस्वीर ली गई और पुलिस ने रिपोर्ट दर्ज किया कि 'मजदूरों के दो गुटों में हथियार बंद लड़ाई हुई है। टेपचू उर्फ अल्ला बख्श को मारकर हिन्दू मजदूरों ने पेड़ से लटका दिया है। पुलिस को लाश बरामद हुई है और मुजरिमों की तलाश जारी है।'

इसके बाद टेपचू की लाश को सफेद चादर में ढंककर संदूक में बंद कर, जीप में लादकर पुलिस चौकी लाया गया।

इधर पुलिसवालों की सरकारी रिपोर्ट को सुनकर हिन्दू-मुसलमानों के बीच दंगा भड़क गया क्योंकि टेपचू मुस्लिम था और पुलिसवालों की रपट के अनुसार उसकी हत्या हिन्दुओं ने की थी। उनकी झुगियाँ जला दी गईं, चारों ओर धुआँ ही धुआँ था। रायगढ़, बस्तर, भोपाल सभी जगह से पुलिस की टुकड़ियाँ आ गई थीं। सी.आर.पी. वाले गस्त लगा रहे थे। साम्प्रदायिक दंगा विकराल रूप ले चुका था।

इधर अगले दिन सुबह टेपचू की लाश को पोस्टमार्टम के लिए जिला अस्पताल भेजा गया। बड़े ही धार्मिक किस्म के ईसाई डॉक्टर एडविन वर्गिस ऑपरेशन थियेटर में टेपचू की लाश के पास आए तो उन्होंने देखा कि उसके शरीर में जगह-जगह श्री-नॉट-श्री की गोलियाँ धँसी हुई थीं, पूरी लाश में एक सूत जगह नहीं थी, जहाँ-चोट न हो।

डॉक्टर ने जैसे पोस्टमार्टम के लिए उस्तारा उठाया वैसे ही टेपचू ने कराहते हुए आँखें खोल कर उनसे कहा-“डॉक्टर साहब, ये सारी गोलियाँ निकाल दो। मुझे बचा लो। मुझे इन्हीं कुत्तों ने मारने की कोशिश की है।” (पृष्ठ-९२, टेपचू)

लेखक उदय प्रकाश पुनः कहते हैं कि यह कोई कहानी नहीं है बल्कि एक सच्ची घटना है विश्वास न हो तो वे कभी किसी भी वक्त टेपचू से पाठकों को मिलवा सकते हैं।

‘टेपचू’ की कथा यहीं समाप्त होती है।

४.४ चारित्रिक विशेषताएँ : टेपचू

कहानीकार अपने लक्ष्य और कहानी की माँग के अनुसार अपनी कहानी में पात्रों का सृजन करता है। ये पात्र अपने युग की समस्याओं की ओर संकेत करते हुए कहानी के उद्देश्य को पूरा करते हैं इसीलिए पात्र चरित्र-चित्रण का स्थान रहता है। कहानी में विशेष यह कहानी घटना प्रधान कहानी है और कहानी का मुख्य पात्र है टेपचू।

कहानीकार उदय प्रकाश बार-बार इस बात की पुष्टि करना चाहते हैं कि टेपचू महज एक कहानी नहीं है बल्कि उनके जीवन की एक हैरतअंगेज कहानी है। यदि कोई कहानी के मुख्य पात्र टेपचू से मिलना चाहे तो लेखक कभी-भी, कहीं-भी उसे टेपचू से मिलवा सकते हैं।

‘टेपचू’ कहानी में अनेक पात्र हैं मसलन अब्बी, अब्बी की दी पत्नियाँ, मुखिया बालकिशन सिंह, चौधरी किशन पाल सिंह, राधे, संभारू, बालदेव, परमेसुरा, लड्डुबाज मदना सिंह, दारोगा, करीम बख्श, सिपाही तूफानी सिंह, सिपाही गजाधर शर्मा, डॉक्टर एडविन वर्गिस आदि। परन्तु इन सभी में मुख्य किरदार निभा रहा है टेपचू और टेपचू के जीवन में घटित होने वाली विभिन्न घटनाओं में ये सभी गौण पात्र अपनी अहम भूमिका निभा रहे हैं।

टेपचू उर्फ अल्ला बख्श, फिरोजा और अब्दुल्ला बख्श का इकलौता पुत्र है। जब वह महज दो वर्ष का था तभी उसके पिता अब्दुल्ला बख्श की मौत हो जाती है। पिता की मृत्यु के बाद उसकी माँ अपने दो वर्षीय बेटे टेपचू को पुरानी गंदी साड़ी में लपेटकर अपने पेट पर बाँध कर गाँववालों की मजदूरी करती है, रात-दिन परिश्रम करती है तब कहीं जाकर एक वक्त बासी -रूखी रोटी मुयस्सर होती है। कुछ ही वर्षों में उसकी और बेटे टेपचू की जिन्दगी बद से बदतर हो जाती है। जब टेपचू सात आठ साल होता है तो उसकी जिन्दगी में अनेक ऐसी घटनाएँ घटित होती हैं जिसमें वह मौत के मुँह में से वापस लौट आता है। पहली घटना उस भूतहा बगीचे में घटित होती है जिसमें टेपचू भूत-जिन्न की बिना परवाह किए अपनी लू से ग्रसित माँ के लिए कच्चे आम तोड़ने जाता है, दूसरी घटना उसके जीवन में तब घटित होती है जब वह भूख से बेहाल होकर कमलगट्टे लाने के लिए खतरनाक तालाब में लगभग डूब गया होता है पर पुनः परमेसुरा की वजह से बाल-बाल बच जाता है। तीसरी बड़ी घटना ताड़ी के पेड़ से गिरने वाली है जब उसकी हाथों को नाग ने जकड़ लिया था घायल अवस्था में उठकर साहसी टेपचू ने साँप को मारकर अपनी जान बचा कर भाग खड़ा हुआ था तभी गाँव वालों को यकीन हो जाता है कि टेपचू आदमी नहीं बल्कि जिन्न है वह मर

नहीं सकता। उसके जीवन की चौथी बड़ी घटना तब की है जब एम.एल.ए. चौधरी किशनपाल सिंह के गुंडे उसे मार कर मरा हुआ समझकर सोन नदी में फेंक देते हैं और वह पुनः एक बार बच जाता है और चौधरी की पुआल में आग लगाकर बैलडिला में आकर मजदूरी करने लगता है और कुछ ही दिनों में सबका चहेता बन जाता है। व्यवस्था के खिलाफ अपनी आवाज बुलन्द करके गरीबों, मजदूरों के हक की लड़ाई लड़ता है। टेपचू ने अपने जीवन में इतना दुर्व्यवहार, दुराचार, अन्याय सहा है कि परिस्थितियों ने उसे निडर, निधड़क और मुँहफट बना दिया है।

अब वह भली-भाँति समझ चुका है समाज का ऊपरी तबका मात्र गरीबों मजदूरों किसानों का शोषण करने अन्याय अत्याचार करने के लिए बना है और यही लोग समाज के निम्न तबके पर राज कर रहे हैं, शासन कर रहे हैं। ऐसे लोगों से उसे सख्त घृणा है नफरत है। उसके जीवन की तमाम विषम परिस्थितियों ने उसे इतना बैखौफ बना दिया है कि वह दारोगा को नंगाकर, मार-पीट कर उन्हें लहुलुहान करके उनका जुलूस निकालता है। सिपाही गजाधर शर्मा के ऊपर पेशाब कर देता है। उसका प्रतिशोध पुलिस उसे भी नंगा करके मीलों सड़क पर घसीटते हुए निकालती है और अंत में उसका इनकाउन्टर करके पेड़ से उसकी लाश टांग देती है और पूरे शहर में हिन्दू मुसलमानों के बीच दंगा फैला देती है।

टेपचू के जीवन में पाँचवाँ आश्चर्य तब होता है जब पोस्टमार्टम करने वाले डॉक्टर एडविन से टेपचू स्वयं को बचा लेने की गुहार करता है।

इस प्रकार 'टेपचू' कहानी के माध्यम से स्पष्टतः देखा जा सकता है कि टेपचू एक बहुत साहसी, निडर, मुँहफट, परिस्थितियों से कभी हार नहीं मानने वाला, कड़ी मेहनत और संघर्ष करने वाला आम आदमी है जो कहानी में मजदूर वर्ग, निम्न वर्ग का प्रतिनिधित्व करता है। वह व्यवस्था से हार मानना नहीं जानता अपितु उससे मरते दम तक संघर्ष करने की हिम्मत रखता है। वह अपने अधिकारों के प्रति पूरी तरह से सजग है और परिस्थितियों से लड़कर उन्हें लेने का माददा रखता है।

४.५ देशकाल-वातावरण और परिस्थितियाँ

'टेपचू' कहानी में देशकाल-वातावरण और परिस्थितियों का बड़ा ही यथार्थ चित्रण किया गया है।

बिहार में स्थित मड़र गाँव, तहसील सोहागपुर, थाना जैतहरी सोन नदी के किनारे स्थित है। यह गाँव सोन नदी से मात्र एक-दो फर्लांग की दूरी पर स्थित है। गाँव की औरतें सुबह खेतों में जाने से पहले और शाम को वहाँ से लौटने के बाद सोन नदी से ही घरेलू काम-काज के लिए पानी भरती हैं। ये औरतें कभी थकती नहीं, लगातार काम करती रहती हैं।

गर्मियों के दिनों में सोन नदी में पानी इतना कम रहता है कि आदमी का धड़ भी नहीं भीगता, इसलिए डुबकियाँ लगाने के लिए पानी गहरा करने के लिए नदी के

भीतर बालू को अंजुलियों से, पैरों से सरका-सरकाकर कुइयाँ बनानी पड़ती है। इसी कुइयाँ में बरसात के दिनों में डूब कर टेपचू के पिता अब्बी की मौत हो जाती है।

गाँव में मुसलमानों की बस्ती चमारों की बस्ती से कुछ हटकर स्थित है जिसमें तीन-चार घर मुसलमान रहते हैं। ये लोग मुर्गियों, बकरियाँ पालकर गोशत का धंधा करते हैं, खेतों में मजदूरी करते हैं, छोटे-छोटे कस्बों में सड़क बनाने, सड़क पर डामर बिछाने, कोयले के खदानों से लेकर कल कारखानों में मजदूरी का काम करते हैं।

गाँव का मुखिया का बगीचा, बाद में भुतहा बगीचा गाँव के जवान लड़के लड़कियों के मिलने का अड़्डा है जहाँ अकसर हर साल लावारिश नवजात बच्चा बरामद होता है। यह बगीचा एक तरह से ऐयाशी का अड़्डा बन चुका है।

गाँव में एक गंदा तालाब भी है जिसमें ढेरों जंगली पौधे, कमलगट्टे जलकुम्भी आदि उगे हुए हैं मछलियाँ भी हैं।

कहानी 'टेपचू' में चित्रित गाँव का यह छोटा-सा चित्र भारत के किसी भी गाँव को चित्रित कर सकता है जहाँ हमें अब्बी-फिरोजा और टेपचू जैसे चरित्र अवश्य मिल जाएँगे।

कहानी में दर्शाया गया है कि भिन्न-भिन्न जाति-धर्म-सम्प्रदायों के होने के बावजूद हमारा समाज मुख्यतः दो हिस्सों में विभाजित है शोषक वर्ग और शोषित वर्ग। शोषक वर्ग दिन-रात यही षडयंत्र रचता है कि गरीबों का कैसे उत्पीड़न किया जाए। सन् १९७८ में भारत के कल कारखानों की स्थिति अत्यन्त नाजुक थी। विदेशी कंपनियों से माँग कम हो जाने के कारण यहाँ के उत्पादन को जबरदस्त झटका लगा। तमाम सरकारी और प्राइवेट कंपनियों ने मजदूरों की छँटनी आरंभ कर दी। मजदूर यूनियन के इस माँग पर कि पहले उनके लिए किसी दूसरे काम का इंतजाम किया जाये, तब छँटनी की जाए, किसी ने तनिक भी ध्यान नहीं दिया। लेखक से मिलने पर टेपचू उनसे कहता है-“दस हजार मजदूरों को भुखड़ बना कर ढोरों की माफिक हाँक देना कोई हँसी-ठट्टा नहीं है। छँटनी ऊपर की तरफ से होनी चाहिए। जो पचास मजदूरों के बराबर पगार लेता हो, निकालो सबसे पहले उसे, छाँटो अजमानी को पहले।” इस तरह यह घटना टेपचू और दस हजार मजदूरों की जिन्दगी में ही नहीं घटित हुई थी बल्कि टेपचू और मजदूरों जैसे लाखों-करोड़ों की जिन्दगी नरक से भी बदतर बन चुकी थी। तमाम कंपनियों पर ताला जड़ा जा चुका था, हजारों हजार मजदूर अपनी झुगियों में बैठकर दाने दाने को मोहताज हो गए थे।

पुलिसवाले उन्हें न्याय दिलाने के बजाय उन्हें समाज का दुश्मन समझ बैठे थे। जिसके पास पैसा था उसी के पास पुलिस बल भी था। आम नागरिकों के सुख-दुख से, उनके अधिकारों की लड़ाई से किसी का कोई वास्ता नहीं था। पुलिसवालों को जैसे समझ में आया कि टेपचू एक मुसलमान है उन्होंने तुरन्त उसका इनकाउन्टर करके सारा दोष हिन्दू मजदूरों के ऊपर लगा दिया। जिसके कारण चारों तरफ दंगा भड़क गया। स्थिति यहाँ तक पहुँच गई कि दूसरे राज्यों से पुलिस मँगानी पड़ी। लेकिन प्रश्न

यह उठता है कि वास्तव में मुजरिम कौन था टेपचू या पुलिसवाले, जिसने दंगा फैलाया। बाँटो और राज करो की अंग्रेजों की इस नीति को पुलिसवालों ने भी अख्तियार किया। मजदूरों को जाति-धर्म-सम्प्रदाय में बाँट कर उन्हें आपस में लड़वाकर मजदूरों के यूनियन को बुरी तरह से तोड़ दिया। अंततः जीत कंपनी के मालिकों की हुई, जिनसे पुलिसवालों की 'अच्छी-खासी कमाई' हुई होगी। मजदूर यूनियन खंड-खंड होकर बिखर गया। मजदूरों-श्रमिकों के जीवन में व्याप्त इन तमाम मुद्दों को कहानी में अत्यन्त सूक्ष्मता से उकेरा गया है।

'टेपचू' कहानी में सवर्ण पंडित भगवानदीन टेपचू के साथ जो दुर्व्यवहार करता है वह अन्याय, अत्याचार आज भी हमारे समाज में व्याप्त है। कम-से कम तनख्वाह में अधिक से अधिक काम लेने की प्रवृत्ति कई बार इंसान को हैवान बनाकर रख देती है और इस तरह की परिस्थितियाँ टेपचू जैसे पात्रों को संघर्षशील, उद्यमशील और हिम्मती बना देती है इसमें भी कोई शक नहीं है।

कहानी में दर्शाया गया है हर तरह का दो नंबर का धंधा करने वाला चौधरी किशन पाल सिंह जो कि चरित्र से भ्रष्ट, धोखेबाज और एक नंबर का धूर्त है वह मुखिया है परन्तु गाँव वालों से पैसे ले लेकर उन्हें ताड़ी का नशेड़ी बनाकर रख देता है। गाँव या गाँव वालों के विकास से उसका कोई वास्ता नहीं, उसे तो सिर्फ अपना स्वार्थ दिखता है। गाँव में आलीशान मकान फिर धीरे-धीरे उसका एम.एल.ए. बन जाना उसके पैसे और ताकत दोनों को दर्शाता है।

कहानी में एक बात और गौरतलब है कि ईश्वर जिसे बचाना चाहता है वह तमाम विपरीत परिस्थितियों में भी बच जाता है। एक कहावत भी इससे जुड़ी कि 'जाको राखे साईयां मार सकै ना कोई' जिसका कहानी में प्रत्यक्ष प्रमाण टेपचू है और जिसकी मौत आ गई उसे भी कोई नहीं बचा सकता इसका प्रमाण टेपचू का पिता अब्बी है जो कमरभर पानी में ही डूब कर मर जाता है और उसकी लाश भी किसी को नहीं मिल पाती है।

इस प्रकार, 'टेपचू कहानी देशकाल-वातावरण और परिस्थितियों की दृष्टि से देखने पर अत्यन्त प्रामाणिक रचना सिद्ध होती है। गाँव के परिवेश का चित्रण बिल्कुल विषयानुकूल है। टेपचू की कथा उसके जीवन की हैरत अंगेज सच्चाई अवश्य है परन्तु वह कहीं से भी अतिशयोक्तिपूर्ण नहीं प्रतीत होती। सन् १९७९ में गाँव की, कल कारखानों में मेहनत मजदूरी करने वाले मजदूरों, किसानों की जो स्थिति थी आज २०१७ में भी उनकी दशा में कोई विशेष परिवर्तन नहीं आया है।

४.६ 'टेपचू' कहानी का उद्देश्य

'टेपचू', कहानी के लेखक उदय प्रकाश की उन रचनाओं में से एक है जिससे वे अत्यन्त गहराई से जुड़े हुए हैं।

इस कहानी के माध्यम से लेखक ने ग्रामीण समाज में व्याप्त अनेकानेक विकटतम परिस्थितियों का अत्यन्त सूक्ष्म-अवलोकन करते हुए यह स्पष्ट किया है कि चाहे वह शहर हो या गाँव-देहात हो, सर्वत्र पैसे-रूपए से संपन्न धनाढ्य लोगों का बोलबाला है। चाहे वह गाँव का मुखिया चौधरी किशन पाल सिंह हो, पंडित भगवान दीन हो या फिर शहरों में बड़ी-बड़ी मिल कारखानों के मालिक हों या फिर पुलिसवाले हो या राजनेता हों, सबकी जाति-बिरादरी एक है, उनका काम एक है गरीबों-मजदूरों-किसानों का शोषण करना, उन्हें कुत्तों से भी या फिर कर्हें कीड़े-मकोड़ों से भी बदतर जिन्दगी जीने पर मजबूर करना, अपने प्रति हुए दुर्व्यवहार के प्रति विरोध जताने या विद्रोह करने पर उन्हें मौत की घाट उतार देना।

यह कहानी इस उद्देश्य की ओर इंगित करती है कि अपनी स्वार्थ पूर्ति हेतु ये सभी भ्रष्ट शोषक वर्ग चोर-चोर मौसेरे भाई बने रहे हैं अपनी एकता बनाए रखते हुए मजदूरों-श्रमिकों-किसानों को जाति-पाँति-धर्म-सम्प्रदाय में बांट कर, उन्हें आपस में लड़वा-भिड़वा मरवा कर अपना उल्लू सीधा करते रहते हैं और सीधा-सादा श्रमिक वर्ग उनकी इस चालाकी और धूर्तता को समझ ही नहीं पाता है।

टेपचू कहानी में ग्रामीण समाज के निम्न तबके के जीवन में व्याप्त अनेक समस्याओं को दर्शाना भी कहानी का मुख्य उद्देश्य है।

टेपचू के पिता अब्बी की मृत्यु के बाद उसकी माँ फिरोजा के जीवन में तूफान आ जाता है। सबसे पहले तो यह कि घर कैसे चलेगा। अपने और अपने बेटे का पेट भरने के लिए वह गाँव के बड़े घर के लोगों का अनाज फटकती है, उनके खेतों-बगीचों की रखवाली करती है, झाड़ू-बुहारू करती है, ढेंकी कूटती है, सोन नदी से पानी के मटके भर-भर के ढोती है, खेतों में मजदूरी करती है अपनी एक बकरी की देखभाल के साथ-साथ अपने घर का भी कामकाज करती है। यह सारा काम वह अपने दो वर्ष के बेटे टेपचू को एक साड़ी के माध्यम से पेट पर बाँध कर करती है। ऊपर से उसे जवान अकेली विधवा समझकर गाँव के मनचले उस पर गिद्ध दृष्टि डाले रहते हैं, उनसे स्वयं को बचाती है। अपने इकलौते बेटे को आवारा बनने से बचाने के लिए पंडित भगवान दीन से गिड़गिड़ा कर उनके यहाँ उसे काम पर रखवाती है परन्तु वहाँ उसका शोषण देखकर अपने बेटे टेपचू से काम छोड़ देने की जिद्द भी करती है।

इन तमाम समस्याओं के माध्यम से लेखक निम्न वर्गीय जीवन में व्याप्त अनेक समस्याओं की ओर हमारा ध्यान खींचना चाहते हैं, मजदूर-वर्ग, निम्न वर्ग के लोगों का शोषण करने वाले धूर्त चालाक लोगों को आगाह करना चाहते हैं, जागरूक बनाना चाहते हैं उन्हें अपने अधिकारों के प्रति सजग बनाने के साथ-साथ निडरता से उनका सामना करने की हिम्मत प्रदान करना चाहते हैं यही इस कहानी का मुख्य उद्देश्य है।

४.७ संदर्भ सहित व्याख्या का एक उदाहरण :

“आप स्वीकार क्यों नहीं कर लेते कि जीवन की वास्तविकता किसी भी काल्पनिक साहित्यिक कहानी से ज्यादा हैरत अंगेज होती है।”

संसर्भ :

प्रस्तुत अवतरण हमारी पाठ्य पुस्तक ‘प्रतिनिधि दस कहानियाँ’ के ‘टेपचू’ नामक कहानी से उद्धृत है। इसके लेखक उदय प्रकाशजी हैं। उदय प्रकाश एक सफल कहानीकार हैं।

प्रसंग :

इनके इस कहानी में ग्रामीण जीवन में व्याप्त तमाम विसंगतियों-विकृतियों और विडंबनाओं को दर्शाया गया है।

व्याख्या :

प्रस्तुत अवतरण में कहानीकार उदय प्रकाश कहते हैं कि टेपचू की कहानी सिर्फ एक कहानी नहीं है। कभी-कभी सच्चाई कहानी से भी ज्यादा हैरतअंगेज होती है। दरअसल टेपचू कहानी में टेपचू का जो व्यक्तित्व है वह गाँव-समाज में रहने वाले उद्यमशील संघर्षशील श्रमिक वर्ग का प्रतिनिधित्व करता है। टेपचू बचपन से ही मुसीबतों का सामना करता है। कभी वह माँ को बचाने के लिए भूतहा बगीचे में जाने से नहीं हिचकिचाता है तो कभी स्वयं की भूख और नींद जैसी जरूरतों को पूरा करने के लिए पंडित भगवान दीन के यहाँ दिन-रात खटते हुए बड़ी समझदारी से अपने आपको बचाता है पर एक दिन उसका आक्रोश उस पर भारी पड़ जाता है। दिन-रात खटने वालों का जीवन बद से बदतर बना रहता है जबकि लूट-भ्रष्टाचार-कालाबाजारी करने वाला चौधरी किशन पाल सिंह तरक्की पर तरक्की करता है। टेपचू मुसीबतों का सामना करते-करते बार-बार मौत के मुँह से निकल आता है पर विषम से विषम परिस्थितियों में भी उसका हौसला पस्त नहीं होता, वह हार नहीं मानता।

कहानी में टेपचू के पिता अब्बी का चरित्र भी हमें अपने गाँव समाज में आस-पास दिख ही जाता है जो कि रसिक मिजाजी, फैशनबल होने के साथ-साथ गवैया भी बनना चाहता है और एकाध कच्वाली सीखकर लोगों को सुनाकर उसी से अपने परिवार का भरण-पोषण करता है। उसकी सुन्दर पत्नी एक दर्जी के साथ भाग जाती है तो वह इसका फायदा भी बखूबी उठाना जानता है। हमारे समाज में अब्बी की दूसरी पत्नी फिरोजा जैसे चरित्र गाँव-गाँव में, गली-गली में भरी पड़ी हैं जिनकी जिन्दगी में कठिन श्रम और विकट संघर्ष के अलावा और कुछ नहीं है।

समाज उच्च वर्ग-निम्नवर्ग, शोषक-शोषित विभिन्न जाति-धर्म में इस कदर बँधा है कि कुछ लोग अपने फायदे के लिए समाज में कुछ भी कर सकते हैं, दंगे-फसाद करवा सकते हैं, जरूरतमंदों को दबा-कुचल सकते हैं तो इसी समाज में टेपचू

जैसे लोग भी रहते हैं जो किसी भी कीमत पर अपने हक की लड़ाई लड़ना जानते हैं व्यवस्था के खिलाफ विद्रोह करना जानते हैं और विषम परिस्थितियों का सामना मरते दम तक करते हैं।

इन तमाम बातों को लेखक उदय प्रकाश ने इस कहानी में बड़ी सूक्ष्मता से रखा है। इसलिए वे कहते हैं कि कई बार इंसान के जीवन की वास्तविकता किसी भी काल्पनिक साहित्यिक कहानी से ज्यादा हैरतअंगेज होती है।

विशेष : प्रस्तुत कहानी में लेखक की मार्क्सवादी विचारधारा को स्पष्टतः देखा जा सकता है जब वह टेपचू के माध्यम से कहता है दस हजार मजदूरों को भुक्खड़ बना कर जानवरों की तरह हाँक देना कोई हँसी-मजाक नहीं है। छाँटनी ऊपर से होनी चाहिए। जो पचास मजदूरों के बराबर पगार लेता हो पहले उसे छाँटना चाहिए। कहानी में लेखक तमाम हक की लड़ाई के मुद्दे को हमारे समक्ष रखता है।

संदर्भ सहित व्याख्या हेतु अन्य अवतरण :

१. “डॉक्टर साहब, ये सारी गोलियाँ निकाल दो। मुझे बचा लो। मुझे इन्हीं कुत्तों ने मारने की कोशिश की है।”
२. “दस हजार मजदूरों को भुक्खड़ बनाकर ढोरों की माफिक हाँक देना कोई हँसी-ठठ्ठा नहीं है।”
३. “छाँटनी ऊपर से होनी चाहिए। जो पचास मजदूरों के बराबर पगार लेता हो, निकालो सबसे पहले उसे।”
४. “कागज पत्र पर हाथ मत लगाना दारोगाजी, हमारी ड्यूटी आज यूनियन की तकवानी में है। हम कहे दे रहे हैं। आगा-पीछा हम नहीं सोचते, पर तुम सोच लो, ठीक तरह से।”
५. “काका, मैंने अकेले लड़ाइयाँ लड़ी हैं। हर बार मैं पिटा हूँ। हर बार हारा हूँ। अब अकेले नहीं, सबके साथ मिलकर देखूँगा कि सालों में कितना जोर है।”
६. “शाम को जब भैंस दुही जाने लगीं को छटाँक भर भी दूध नहीं निकला।”
७. “पसीने, मेहनत, भूख, अपमान, दुर्घटनाओं और मुसीबतों की विकट धार को चीर कर वह निकल आया था। कभी उसके चेहरे पर पस्त होने, टूटने या हार जाने का गम नहीं उभरा।”

४.८ दीर्घोत्तरीय प्रश्न

१. उदय प्रकाश ‘टेपचू’ कहानी के माध्यम से क्या कहना चाहते हैं ? स्पष्ट कीजिए।
२. ‘टेपचू’ कहानी में चित्रित समस्याओं पर प्रकाश डालिए।
३. लेखक ने इस कहानी का शीर्षक ‘टेपचू’ क्यों रखा ? सोदाहरण स्पष्ट कीजिए।

४. 'टेपचू' कहानी का उद्देश्य लिखिए।
५. 'टेपचू' का चरित्र चित्रण कीजिए।
६. कहानी के तत्वों के आधार पर 'टेपचू' कहानी की समीक्षा कीजिए।
७. 'टेपचू' कहानी में निहित परिस्थितियों पर प्रकाश डालिए।
८. "जीवन की वास्तविकता किसी भी काल्पनिक साहित्यिक कहानी से ज्यादा हैरतअंगेज होती है।" लेखक उदय प्रकाश ऐसा क्यों कहते हैं? सोदाहरण लिखिए।

४.९ वस्तुनिष्ठ प्रश्न :-

१. अब्बी का पूरा नाम लिखिए। - अब्दुला बख्श
२. टेपचू का पूरा नाम लिखिए। - अल्ला बख्श
३. 'टेपचू' कहानी के लेखक का नाम लिखिए। - उदय प्रकाश
४. 'टेपचू' की माँ का क्या नाम था ? - फिरोजा
५. 'टेपचू' कहानी में किस गाँव का चित्रण है। - मड़र
६. गाँव के मजदूर मजदूरी करने के लिए कहाँ रहते हैं। - बैलाडिला
७. 'टेपचू' कहानी में बगीचे का पुराना नाम और नया नाम लिखिए।
पुराना नाम - मुखिया का बगीचा
नया नाम - भुतहा बगीचा
८. 'टेपचू' को किसने गोलियों से छलनी कर दिया ?- पुलिस ने
९. 'टेपचू' के शरीर में कौन सी गोलियाँ थीं? - श्री नाँट श्री की गोलियाँ
१०. 'टेपचू' को गाँववाले जिन्न क्यों कहते हैं? - कारण यह था कि 'टेपचू' बार-बार मरने की स्थिति में पहुँच कर भी जीवित हो उठता था इसीलिए सभी उसे जिन्न कहते हैं।
(नोट : इस प्रकार अन्य अनेक प्रश्न हो सकते हैं।)

४.१० टिप्पणी

१. अब्बी का चरित्र-चित्रण
२. फिरोजा का चरित्र-चित्रण
३. 'टेपचू' का व्यक्तित्व

४. 'टेपचू' कहानी का उद्देश्य
५. 'टेपचू' कहानी में चित्रित गाँव का वर्णन
६. 'टेपचू' की ताड़ी पीने की इच्छा वाली घटना का वर्णन
७. 'टेपचू' और कमलगट्टे की कहानी
८. पंडित भगवानदीन का चरित्र-चित्रण
९. पंडित भगवानदीन और टेपचू का संबंध
१०. 'टेपचू' कहानी की मुख्य समस्या
११. 'टेपचू' कहानी में चित्रित देशकाल और वातावरण



प्रतिशोध - पुरुषोत्तम सत्यप्रेमी

इकाई की रूपरेखा

- ४.१ इकाई की रूपरेखा
 - ४.१.१ 'प्रतिशोध' कहानी की कथावस्तु
 - ४.१.२ चारित्रिक विशेषताएँ
 - ४.१.३ देशकाल-वातावरण और परिस्थितियाँ
 - ४.१.४ कहानी का उद्देश्य
 - ४.१.५ संदर्भ सहित व्याख्या का एक उदाहरण
 - ४.१.६ संदर्भ सहित व्याख्या हेतु अन्य अवतरण
 - ४.१.७ दीर्घोत्तरीय प्रश्न
 - ४.१.८ वस्तुनिष्ठ प्रश्न
 - ४.१.९ टिप्पणी

४.१.१ 'प्रतिशोध' कहानी की कथावस्तु

पुरुषोत्तम 'सत्यप्रेमी' द्वारा रचित कहानी 'प्रतिशोध' एक अत्यन्त मार्मिक और संवेदनशील कहानी है। यह कहानी जाति प्रथा, वर्ण व्यवस्था में व्याप्त विसंगतियों का पर्दाफाश करती है।

ओंकारेश्वर के सुदूर एकान्त पहाड़ी प्रदेश में बसे लोगों का जीवन चारों तरफ से समस्याओं से घिरा है। जिसमें आवागमन के साथ-साथ वर्ण-भेद की समस्या अपने विकराल रूप में है, फिर भी यहाँ के लोग जंगल में मंगल करते हैं, मेहनत मजदूरी करके हर हालात में खुश रहने की कोशिश करते हैं। इनके सीढ़ीनुमा खेतों पर लहराती सोयाबिन और धान की फसल सबके मन को मुग्ध कर लेती है।

शासन ने गाँव के चहुँमुखी विकास पर जोर दिया है। हरिजनों को बराबरी का हक दिलाने और छुआछूत मिटाने के लिए संसद और विधानसभा ने कानून तो पारित कर दिया है परन्तु इस कानून से लोगों की मानसिकता नहीं बदली जा सकती है। पहले से थोड़ा बहुत परिवर्तन अवश्य हुआ है परन्तु कई बार हमारे राजनेता ही ऐसा नहीं चाहते हैं। वे राजनीतिक स्वार्थ के कारण बार-बार हरिजनों, दलितों और आदिवासियों को मोहरा बनाते हैं और समाज में अशान्ति, फैलाते हैं।

‘प्रतिशोध’ कहानी का केन्द्रस्थल कासेल गाँव है। इस गाँव में हरिजनों के लिए अलग कुएँ हैं और सवर्णों के लिए अलग गहरे-गहरे कुएँ बने हैं। गर्मियों में हरिजनों के कुएँ सूख जाते हैं तो उन्हें गाँव के गंदे तालाब का गंदा पानी पीने के लिए मजबूर होना पड़ता है। जिस पानी को सवर्णों के जानवर तक नहीं पीते वह पानी हरिजनों को पीना पड़ता है।

गाँव के हरिजन आदिवासियों के सहारे ही गाँव में खेती होती है। ये लोग सवर्णों की खेतों में मजदूरी करने के अलावा और कर भी क्या सकते थे? सभी लोग इस उधेड़ बुन में थे कि इन शर्तों का क्या किया जाए।

इतना सबकुछ हो गया परन्तु गाँव के सवर्णों के कानों पर जूँ तक नहीं रेंगी। कोई भी सवर्ण उन्हें सांत्वना या दिलासा देने नहीं आया। मानों वे दूर से रावण-दहन का आनन्द उठा रहे थे। हालाँकि कासेल गाँव की आदिवासी हरिजन बस्ती के आग में जलकर राख होने की खबर आस-पास की सारी आबादी में फैल गई थी।

आदिवासी हरिजन बस्ती आबादी से कटा हुआ था जिसमें पच्चीस-तीस परिवार रहते थे। उनके लिए अलग कुआँ था। पाठशाला के नाम पर एक आदिवासी शिक्षक पच्चीस किलोमीटर दूर से आकर नीम की छाया में इनके बच्चों को स्वर-व्यंजन-गिनती-वगैरह पढ़ा जाता था। बस्ती का ही तीसरी कक्षा पास था थावर्या, जिसको पंच चुन लिया गया था, जो रात-दिन पंचायत के लोगों की सेवा में ही लगा रहता था। अनेक बार इस बस्ती में उसके दर्शन-दुर्लभ हो जाते थे तो कभी-कभी वह नेताजी के साथ ही आता था।

आदिवासी हरिजन ईश्वर के प्रति आस्थावान तो थे ही साथ ही अंध-विश्वासी भी थे। उन्हीं में से एक था भगीरथ। भगीरथ की पत्नी और पाँच दिन पहले जन्मा बच्चा दोनों जलकर राख बन चुके थे उस वक्त वह अपनी ही बस्ती के पंच थावर्या के साथ जनपद पंचायत ऑफिस में गया। इस अनहोनी घटना से वह अपना होश-हवास खो बैठा था। देवा और थावर्या अपना सब कुछ स्वाहा हो जाने के बावजूद भगीरथ को हिम्मत बँधाने की कोशिश कर रहे थे।

बस्ती का पंच थावर्या सरकारी सहायता के लिए सरपंच के पास गया, वहाँ कुछ सवर्ण लोग पहले से ही मौजूद थे। इस आग में एक कुम्हार का घर भी जल गया था। सवर्णों ने उसके सारे नुकसान का कारण आदिवासी-हरिजनों को ठहराया था। सवर्ण लोग कह रहे थे कि सरकार से सहायता पाने के लालच में आदिवासी-हरिजनों ने अपने घास-पात के कच्चे घरों में खुद ही आग लगा है और आग का शिकार वह कुम्हार परिवार भी हो गया था। उनकी बातें सुनकर थावर्या अचंभित हो गया। उसके शरीर का करंट एक झटके में शान्त हो गया। उसका हृदय पत्थर बन गया था। पत्थर या तो तिड़कता नहीं, पर जब तिड़कता है तो यह दरारों तक ही नहीं रह जाता उसके टुकड़े-टुकड़े हो जाते हैं। वह किसी तरह स्वयं को समेट कर उलटे पाँव बस्ती की तरफ लौटता है। उसके आँखों के सामने उसके अपने लोग जली हुई बस्ती में अलाव तापते नजर आ रहे हैं। बाहर की आग ठंडी हो चुकी है परन्तु

अंदर की आग अब धधक उठी है। अपने हृदय की धधकती ज्वाला को शान्त करने के लिए थावर्या का प्रतिशोध अपनी सारी सीमाएँ लाँघने को बेचैन था।

सरपंच, दो पुलिसवालों और गाँव के सवर्णों के साथ राख का ढेर बन चुकी आदिवासी हरिजन बस्ती का मुआयना कर रहे थे। किशोरी लाल सुनार की आँखें उन अधमरे आदिवासी हरिजनों के बीच देवा और छीतर्या को तलाश रही थी। क्योंकि उनके अनुसार इन दोनों की बढ़ती राजनीतिक समझ ही इस अग्रिकांड का कारण थी। उन्होंने इन दोनों को बुला भेजा और उन दोनों से यह कहा कि सरकार से पक्का मकान और जमीन पाने के लिए ही झोपड़ियों और टपरियों में उन दोनों ने आग लगाई थी। दोनों ने इस बात से इंकार किया। देवा ने अपने नहीं होने की बात कही तो छीतर्या ने बड़ी ईमानदारी से सारी घटना का आँखों देखा हाल सुनाते हुए कहा--“माई-बाप इसमें जरा भी झूठ नहीं है। पिछले साल तो चद्दर बच भी गए थे।” किंतु इस साल इस ढेर को देखो, आग देवता ने एक कील भी बाकी नहीं छोड़ी है। घर का सारा सामान पोटलियों में बँधा था, वे भी राख का ढेर हो गई। धान, मक्का और ज्वार का एक दाना भी नहीं बचा।”

गाँव की आबादी के साथ-साथ थावर्या, देवा और छीतर्या भी सरपंच के षडयन्त्र को अच्छी तरह से समझने लगे थे। उन्होंने कई बार देखा था कि सरकारी सहायता के नए चद्दर और बाँस-बल्लियों से सरपंच के पालतू जानवर बाँधने का बाड़ा कच्चे मकान के रूप में खड़ा हो गया था और किंटलों गेहूँ-शक्कर से सत्यनारायण भगवान की कथा का प्रसाद आस-पास के गाँव वालों का निवाला बना था लेकिन इन बड़े-बड़े दिग्गज लोगों का विरोध करने की हिम्मत किसी में नहीं थी। थावर्या भी सबकुछ समझता था लेकिन वह भी हाँ में हाँ मिलाने के सिवाय और कुछ नहीं कर सकता था। इन्हीं सरपंच के चुनाव के समय उसे अपनी ही बस्ती में सात-आठ दिन के लिए नजरबंद कर दिया गया था ताकि सरपंच अपनी मनमानी मुराद पूरी कर सके।

सरपंच ने पुलिस वाले की ओर इशारा करते हुए कहा--“ देवा और छीतर्या तुम दोनों इस गुनाह को कबूल कर लो, अन्यथा पुलिस तुम्हारी चमड़ी उधेड़ लेगी। तुम्हीं लोगों ने इस कुम्हार से बदला लेने के लिए इसके घर में आग लगाई। वही आग तुम्हारे झोपड़ों और टपरियों को भी राख बना गई।” (पृष्ठ-९८, प्रतिशोध) सरपंच की बातें सुनकर देवा ने काँपते लड़खड़ाते आवाज में उनसे कहा कि “हुजूर, यह झूठ है। पिछले साल हमारे कुएँ का पानी सूख गया था, मेरी बच्ची बीमार थी, उसको दवा पिलाने के लिए मैं पानी लेने सवर्णों के कुएँ पर गया था, इस कुम्हरवा ने मुझे देख लिया था। मैंने इस कुम्हरवा से माफी माँग ली थी और बदले में इसने मेरा दो बीघा खेत भी ले लिया था। इस आग का उस घटना से कोई संबंध नहीं है।” (पृष्ठ-९८, प्रतिशोध) छीतर्या ने उसका अनुमोदन किया। परन्तु सरपंच उसकी एक नहीं सुनता वह उनसे कहता है कि सरकार सरपंच से पूछती है कि कासेल गाँव की बस्ती में हर साल आग क्यों लगती है? हम सहायता नहीं देंगे। कारण जानना सरपंच का काम है सरकार का नहीं।

तुम दोनों इस बार इस अपराध को स्वीकार कर लो कि तुम्हीं दोनों ने इस आग को लगाया है, इस बर्बादी में तुम दोनों का हाथ है। यदि वे दोनों यह गुनाह कबूल कर लेंगे तो “तुम्हारे सारे अपने लोगों को हम ग्राम पंचायत की ओर से मकान बनवा देंगे और प्रत्येक परिवार को पाँच-पाँच एकड़ जमीन दिलवा देंगे। तुम्हारा अलग से गहरा कुआँ खुदवा देंगे, किन्तु तुम लोग इस आग का कारण बन जाओ। बच्चों की चिन्ता मत करो, उन्हें ढोर चराने के लिए मैं अपने यहाँ ही रख लूँगा।”--(पृष्ठ ९९, प्रतिशोध)

सरपंच के बहकावे में बस्ती के आदिवासी हरिजन आ गए क्योंकि उन्हें अपने मकान और खेतों के मालिकाना हक की चाहत थी। इसके लिए उन्होंने अपने ही दो भाइयों को बलि का बकरा बना दिया और देवा और छीतर्या की तरफ से बस्ती वालों ने स्वयं ही उन दोनों के गुनाह को मंजूर कर लिया जो कि देवा और छीतर्या ने किया ही नहीं था। सरपंच ने गाँव के सवर्णों का दिल जीत लिया और राजनीतिक चेतना की मशाल को फिर अँधकार में फेंक दिए जाने के सफलता पर गर्व किया था। देवा और छीतर्या इन सबको अँगूठा दिखाकर भाग जाना चाहते थे परन्तु उनके डरपोक मन में उन्हें आज्ञा नहीं दी। परन्तु थावर्या भाग रहा था। उसे लग रहा था कि मौत का काला साया उसे दबोचने के लिए आ पहुँचा था इतना तेज वह कभी नहीं भागा था।

आधी रात बीतते-बीतते सरपंच के मकान और कुछ ठाकुरों के मकानों में आग की लपटें आसमान छूने लगी थीं। चारों तरफ हाहाकार मच गया। बैलगाड़ियाँ कुओं से पानी ला रही थीं और आग बुझाने की पूरजोर कोशिश की जा रही थी। परन्तु भगीरथ आग की लपटों को देखकर आनंदित होकर तालियाँ बजा रहा था। सवर्णों के घरों की आग, उसके हृदय में धधकती प्रतिशोध की ज्वाला को सुकून प्रदान कर रही थी।

कहानी यहीं समाप्त हो जाती है।

४.१.२ चारित्रिक विशेषताएँ

थावर्या का चरित्र चित्रण

ओंकारेश्वर के सुदूर एकान्त पहाड़ी पर स्थित कासेल गाँव की आबादी से कटा हुआ हिस्सा आदिवासी हरिजन बस्ती था, जिसमें लगभग पच्चीस-तीस परिवार ही रहते थे। उनके लिए अलग कुआँ था। पाठशाला के नाम पर एक आदिवासी शिक्षक पच्चीस किलोमीटर दूर स्थित गाँव से आकर नीम के पेड़ की छाया में पाँच दस आदिवासी लड़कियों को स्वर-व्यंजन गिनती वगैरह पढ़ा जाता था।

थावर्या इसी आदिवासी हरिजन बस्ती का पंच था। वह तीसरी पास था। राजनीतिक समझ रखता था, इसीलिए पंचायत के लोगों की सेवा करने से उसे फुर्सत नहीं मिलती थी कि वह गाँव वालों के बीच रह सके। कभी-कभी तो वह नेताजी

के साथ ही बस्ती में आता था, जिससे बस्ती के लोग दूर से ही उसे प्रणाम करने लगते थे और सबके जयजयकार से आसमान गुँजायमान हो जाता था।

कासेल गाँव की आदिवासी हरिजन बस्ती में जब भीषण आग लगी और बस्ती में रहने वाले लोगों का सबकुछ जलकर स्वाहा हो गया तो थावर्या का हृदय काँप उठा। उसकी आँखों में बस्ती के राख होने का दृश्य लगातार घूम रहा था। उसका शरीर मानों बिजली के करंट सा गतिमान था। बस्तीवालों को तुरंत सरकारी सहायता प्रदान करने के उद्देश्य से वह सरपंच के पास गया। वहाँ कुछ सवर्ण लोग पहले से ही मौजूद थे। एक कुम्हार का घर भी जल कर राख हो गया था जिसका पूरा दोष उन लोगों ने आदिवासी हरिजनों पर मढ़ दिया।

उनका कहना था कि सरकार से सहायता पाने के लालच में आदिवासी हरिजन ने अपने घासपात के कच्चे घरों को स्वयं ही आग लगा दिया और उसी आग में कुम्हार का घर भी जल गया।

यह सब सुनकर थावर्या के शरीर का करंट एक ही झटके में शान्त हो गया। वह अपने शरीर को छू कर देखता है कि उसमें स्पंदन शेष बचा भी है या नहीं। वह उनकी बातें सुन कर एकदम अवाक रह गया कि कोई अपनों को भला खोकर कैसे सरकारी मदद की चाहत रख सकता है। उसका हृदय पत्थर हो गया था। अपने को किसी प्रकार समेट कर डगमगाते कदमों से बस्ती की तरफ लौट आता है। बस्ती आग व राख की ढेर थी, उसके अपने लोग अलाव तापते नजर आ रहे थे। बाहर की आग ठंडी हो रही थी परन्तु थावर्या के अंदर की आग प्रतिशोध लेने के लिए धधक रही थी।

थावर्या ने जब यह देखा-सुना कि पुलिस-सरपंच और गाँव के सवर्णों ने मिलकर इस पूरे अग्रिकांड का दोषी देवा और छीर्या का बना दिया है और उन दोनों को जबरन यह गुनाह कबूलने के लिए मजबूर कर रहे हैं। उस सरपंच, सवर्ण और पुलिसिया ताकत ने मिलकर आदिवासी हरिजनों को पक्के मकान और पाँच-पाँच एकड़ जमीन का प्रलोभन देकर एक बार पुनः अपनी जीत सुनिश्चित कर ली, गाँव के सभी सवर्ण संतुष्ट हो गए और वे आदिवासी हरिजनों के साथ एक बार पुनः धूर्तता करने में सफल हो गए हैं। थावर्या यह सबकुछ देखसुन कर काफी तेजी से कहीं भागता है और आधी रात होते-होते गाँव के सवर्ण सरपंच और कुछ ठाकुरों के मकानों से आग की लपटें आसमान छूने लगती हैं। चारों ओर हाहाकार मचा है परन्तु थावर्या के प्रतिशोध की अग्नि शांत हो जाती है।

४.१.३ देशकाल-वातावरण और परिस्थितियाँ

‘प्रतिशोध’ कहानी पुरुषोत्तम ‘सत्यप्रेमी’ द्वारा रचित आदिवासी विमर्श की कहानी है जिसमें सवर्ण लोगों द्वारा आदिवासी हरिजनों के प्रति हुए अन्याय को अत्यन्त मार्मिकता के साथ दर्शाया गया है।

‘प्रतिशोध’ कहानी का केन्द्रस्थल कासेल गाँव है जो कि ओंकारेश्वर के सुदूर एकान्त पहाड़ी प्रदेश में बसा हुआ है। यहाँ के लोगों का जीवन आवागमन के साथ-साथ अन्य तमाम समस्याओं से घिरा हुआ है, फिर भी लोग जंगल में मंगल करने की कहावत को चरितार्थ करते हैं। यहाँ सीढ़ीनुमा खेतों में सोयाबीन और धान की लहलहाती हरियाली का सौन्दर्य मन मुग्ध कर लेता है।

प्रशासन ने गाँव के चहुँमुखी विकास की ओर पर्याप्त ध्यान दिया है परन्तु लोगों की मानसिकता को बदलना बड़ा मुश्किल कार्य है। गाँव में सवर्णों का अपना गहरा कुआँ है और गाँव के हरिजनों के लिए अलग कुआँ, आदिवासी हरिजनों का अपना कुआँ है। गर्मी के दिनों में हरिजनों और आदिवासी हरिजनों के कुओं की गहराई कम होने के कारण यह सूख जाता है। तब उनके सामने पानी का संकट गहरा जाता है। ऐसी परिस्थिति में वे गाँव के गंदे तालाब का पानी पीने के लिए विवश हो जाते हैं जिस पानी को सवर्णों के पालतू जीव-जानवर भी नहीं पीते हैं। गाँव में हरिजन आदिवासियों के सहारे ही खेती होती है जिसमें अनेक बार वे बैलों का काम खेत जोतने के लिए करते हैं। पेट की आग जब खेती मजदूरी से नहीं बुझ पाती तो उन्हें सड़क बनाने, रेलवे पटरी बिछाने, तालाब पक्की करने के लिए ठेकेदारों की हाथों समय-समय पर बिकना पड़ता है। फसल पकने के समय जब वे गाँव लौटते हैं तो पता चलता है कि सवर्णों के जानवरों ने उनकी फसलों को चर कर बरबाद कर दिया है। वे पछता कर रह जाते हैं।

पिछले वर्षों की अपेक्षा सवर्णों का आदिवासी हरिजनों पर अत्याचार-अन्याय बढ़ता ही जाता है। पिछले साल उनके कुएँ का पानी सुख गया था। देश की बच्ची बीमार थी, उसको दवा पिलाने के लिए देवा पानी लेने के लिए सवर्णों के कुएँ पर गया था। गाँव के कुम्हार ने उसे देख लिया था। उसने कुम्हार से माफी माँग ली थी और इस बात को छुपाए रखने के लिए कुम्हार ने देवा से दो बीघा खेत ले लिया था।

गाँव में आदिवासी हरिजनों की बस्ती में जब आग लगी और उस कुम्हार का घर भी जलकर राख हो गया तो गाँव के सवर्ण, पुलिस और सरपंच सभी मिलकर देवा और छीतर्या पर यह दबाव डालते हैं कि ‘तुम्हीं लोगों ने कुम्हार से बदला लेने के लिए इसके घर पर आग लगाई वही आग तुम्हारे झोपड़ों और टपरियों को भी राख बना गई।’ यदि दोनों यह जुर्म अपने ऊपर ले लेते हैं तो उनके बस्ती वालों को पक्का मकान और पाँच-पाँच एकड़ जमीन दिया जाएगा। सरपंच का यह लालच सुनकर देवा बस्ती वाले उसका साथ छोड़ देते हैं और उसकी तरफ से कहते हैं कि सरपंच तो उनके भले की ही बात कह रहा है फिर देवा और छीतर्या को यह गुनाह अपने ऊपर लेने में कोई हर्ज नहीं होगा। यह सब देख-सुन समझकर और सरपंच पुलिस और सवर्णों की पूरी चाल समझकर बस्ती का पंच थावर्या उसी रात सरपंच और कुछ ठाकुरों के घर को आग की लपटों में झोंक देता है।

दरअसल हर साल सरपंच इस बस्ती में आग लगाकर उनकी बर्बादी करवा कर सरकारी सहायता प्राप्त करता है और बदले में उन्हें जिल्लत भरी जिन्दगी के अलावा कुछ भी नहीं देता। गाँव के सरपंच के चुनाव के समय आदिवासी हरिजनों के पंच थावर्या को उसकी बस्ती में ही सात-आठ दिनों के लिए नजरबंद कर दिया गया था। ताकि थावर्या के समक्ष सरपंच की पोल न खुल सके।

वह सरपंच की सारी चाल, सारे षडयंत्र समझता था। लेकिन वह कुछ कर पाने में असमर्थ था। लेकिन जब सरपंच अपनी सारी सीमाएँ लाँघ जाता है तो थावर्या पंच को उसी मुसीबत में झोंक देता है जिसे आदिवासी हरिजनों की बस्ती वाले झेलते हैं। इस प्रकार वह अपने भाइयों के प्रति हुए अन्याय का प्रतिशोध लेता है। 'प्रतिशोध' कहानी वर्ण व्यवस्था, जाति व्यवस्था और सवर्णों की सारी कलाई खोल कर रख देती है।

इस कहानी में आदिवासी हरिजन बस्ती का जो चित्र खींचा गया है, जिस परिवेश को दिखाया गया है जिन परिस्थितियों का चित्रण हुआ है वे सब की सब आज के युग में पूरी तरह से प्रासंगिक हैं। इस प्रकार यह कहानी देशकाल वातावरण और परिस्थितियों की कसौटी पर पूर्णतः खरी उतरती है।

४.१.४ 'प्रतिशोध' कहानी का उद्देश्य

पुरुषोत्तम 'सत्यप्रेमी' द्वारा रचित कहानी 'प्रतिशोध' एक अत्यन्त संवेदनशील, मार्मिक आदिवासी विमर्श की कहानी है। आदिवासी विमर्श में इस कहानी को बाँधना भी कई बार उचित नहीं लगता क्योंकि जीवन की त्रासदी को कभी शाब्दिक बँधनों में नहीं बाँधा जा सकता है। इसकी कहानी सवर्णों द्वारा आदिवासी हरिजनों पर हुए अन्याय, अत्याचार, शोषण-दमन की कहानी है। जिसे सिर्फ विमर्श की दृष्टि से देखना अन्यायपूर्ण होगा।

'प्रतिशोध' कहानी का उद्देश्य है समाज में रहनेवाले दो वर्णों के बीच को दर्शाना, जहाँ दोनों ही मनुष्य योनि में जन्में हैं परन्तु एक आजीवन दूसरों पर अन्याय-अत्याचार करता है और दूसरा वर्ण चुपचाप उसे अपनी नियति मान कर सहता है। ईश्वर ने सबको एक समान पैदा किया, पेड़-पौधे, वायु, जल, जमीन, जंगल पर सबको एक समान अधिकार दिया। ईश्वर ने कभी नहीं कहा कि सवर्ण लोग शुद्ध ऑक्सिजन लेगे, झरनों का शुद्ध जल पिएँगे और निम्नवर्ण के लोग कार्बन डाई आक्साइड लेंगे और तालाब का गंदा पानी पिएँगे फिर मनुष्य ने इस कुप्रथा को जन्म क्यों दिया, जिसमें हरेक वर्ण, हरेक जाति-संप्रदाय के पास अपना-अपना कुआँ हो, सवर्ण कहीं भी जा सकता है कुछ भी कर सकता है परन्तु निम्नवर्ण के लिए अनगिनत सीमाएँ तय कर दी गईं। उनके जीवन में लक्ष्मण रेखा खींच दी गई कि इसको पार करने का अर्थ होगा हुक्का पानी बंद।

कासेल गाँव के आदिवासी हरिजन बस्ती में रहनेवाले चाहे पंच थावर्या हो, देवा, छीतर्या हो या फिर भगीरथ सबकी पीड़ा, सबकी वेदना एक है सभी अपना सबकुछ अपने लोग, अपना सामान यहाँ तक कि अपना स्वाभिमान, आत्मसम्मान भी जलाकर राख कर चुके हैं, सभी प्रतिशोध की अग्नि में धधक रहे हैं लेकिन गाँव के सवर्णों, पुलिस और सरपंच के आगे कुछ कहने-करने की हिम्मत नहीं जुटा पाते क्योंकि उनके अपने लोगों में भी एकता नहीं है। इधर सरपंच और सवर्ण लोगों का आदिवासी हरिजनों के प्रति अन्याय-अत्याचार शोषण का क्रम निरंतर बढ़ता ही जाता है। ये लोग गाँव के सीधे-सादे अनपढ़ आदिवासी हरिजनों को बहला फुसला कर, उन्हें लालच देकर अपनी बात मनवा लेते हैं, उनके खिलाफ निरंतर षडयंत्र रचते हैं कि कैसे उनके जीवन में तबाही मचाकर सरकारी सहायता के रूप में सरकारी खजाने को लूट लिया जाए। सरकार की तरफ से मिलनेवाली कोई सहायता आदिवासी हरिजनों तक नहीं पहुँचती, उस पैसे पर सवर्ण ऐश करता है। आदिवासी हरिजनों की बस्ती में आग लगती है तो उनके पास पीने तक को पानी नहीं है वे आग कैसे बुझाएँगे जब कि सवर्णों का कुआँ पानी से लबालब भरा रहता है और वे लोग इनकी कोई मदद नहीं करते हैं बल्कि दूर से तमाशबीन बने बैठे मानो रावण दहन का कोई दृश्य देख रहे हैं। उनकी आत्मा भी उन्हें नहीं धिक्कारती, दरअसल उनकी मनुष्यता ही मर चुकी है लेकिन वहीं जब इनके अपने घरों में आग लगती है तो बैलगाड़ियों से पानी ढो-ढो कर आग बुझाने की कोशिश की जाती है।

इस प्रकार यह कहा जा सकता है कि प्रतिशोध कहानी वास्तव में निम्न-जाति-वर्ण से संबंधित तबको के प्रतिशोध की कहानी है जिसमें लेखक ने इनके जीवन में ज्यादा अनेक समस्याओं, चुनौतियों, दशाओं और दिशाओं की तरफ पाठकों का ध्यान आकृष्ट करना चाहा है। यही इस कहानी का परम उद्देश्य है।

४.१.५ संदर्भसहित व्याख्या का एक उदाहरण

“हाँ अपने से वह प्रलाप अवश्य कर सकता है रोने से मनुष्य को शांति मिलती है परन्तु प्रलाप से व्यक्ति में प्रतिशोध जागता है।”

संदर्भ:

प्रस्तुत अवतरण हमारे पाठ्य पुस्तक ‘प्रतिनिधि दस कहानियाँ’ के ‘प्रतिशोध’ कहानी से अवतरित है। इसके लेखक पुरुषोत्तम ‘सत्यप्रेमी’ जी हैं।

इस कहानी में लेखक ने सवर्ण लोगों द्वारा आदिवासी हरिजनों पर हुए भीषण अत्याचार-अन्याय को दर्शाया है कि वर्ण-व्यवस्थावाले इस समाज में गुनाहगार कोई और है एवं सजा किसी और को मिलती है।

व्याख्या :

प्रस्तुत अवतरण का आशय यह है कि जब प्रतिशोध कहानी का नायक, कासेल गाँव के आदिवासी हरिजन बस्ती का पंच थावर्या अपनी बस्ती के पूरी तरह जला

कर राख बन जाने के कारण सरकारी सहायता की उम्मीद लेकर गाँव के सरपंच के पास जाता है तो देखता है कि वहाँ गाँव का कुम्हार और कुछ अन्य श्रेष्ठ सवर्ण पहले से ही विराजमान हैं। इस भीषण अग्रिकांड में उस कुम्हार का घर भी जलकर राख हो चुका था और उसके सारे नुकसान का कारण आदिवासी-हरिजनों को ठहराया जा रहा था। उन लोगों द्वारा कहा यह जा रहा था कि सरकारी सहायता पाने के लालच में आदिवासी हरिजन ने अपने घास-पात के कच्चे घरों में स्वयं ही आग लगा दी और आग का शिकार वह कुम्हार परिवार भी हो गया। यह सब दोषारोपण सुनकर थावर्या अवाक रह गया क्योंकि यह बिल्कुल सच नहीं था। इस आग में भगीरथ की बीबी और पाँच दिन का बच्चा दोनों जलकर राख हो गए थे।

देवा, छीतर्या के साथ बस्ती के तमाम लोगों ने अपना घर-अनाज-जरूरत के सामानों के साथ-साथ अपने परिजनों को भी खो दिया था। कोई अधजली स्थिति में था तो कुछ राख बन चुके थे। अपनों के गम में लोग दहाड़ मार-मार कर रो रहे थे। आखिरकार अब वे कर भी क्या सकते थे। इस पूरी घटना को सवर्णों ने तमाशबीन बन कर देखा था और अपनी इंसानियत मार कर देखा था।

थावर्या सरपंच और सवर्णों की बात सुनकर उल्टे पाँव बस्ती में लौट आता है जहाँ उसके अपने लोग रो बिलख रहे थे कुछ लोग अपने ही घर की आग में अलाव ताप रहे थे। बाहर की आग ठंडी हो रही थी परन्तु थावर्या के मन में प्रतिशोध की अग्नि धधके रही थी। इन तमाम भयावह दृश्यों को देखकर वह अपनों के लिए रो सकता था, वह मित्रों के समक्ष रोकर मन को हल्का कर लेता, उसके मन को शांति मिल जाती। परन्तु वह वैसा अब कदापि नहीं करना चाहता है क्योंकि सवर्णों का अत्याचार अब सारी सीमाएँ लाँघ चुका था। अब वह सिर्फ एकान्त में प्रलाप करके अपने मन में प्रतिशोध की अग्नि धधकाए रखना चाहता है और कहानी के अंत में वह सवर्णों से अपना प्रतिशोध निकालने में भी सफल हो जाता है।

विशेष :

‘प्रतिशोध’ कहानी आदिवासी विमर्श की कहानी है। जिसमें लेखक पुरुषोत्तम ‘सत्यप्रेमी’ जी यह दर्शाना चाहते हैं कि गाँव के चहुँमुखी विकास हेतु सबके समान अधिकार के लिए कितने भी नियम-कानून क्यों न बना दिए जाए परन्तु कानून से लोगों की मानसिकता नहीं बदली जा सकती है, यह सिर्फ जागरूकता से ही संभव है।

संदर्भसहित व्याख्या हेतु अन्य अवतरण

१. “छुआछूत मिटाने और हरिजनों को बराबरी के हक दिलाने के लिए संसद और विधान सभाओं ने कानून पारित किए हैं, लेकिन कानून से मानसिकता नहीं बदली जा सकती।”
२. “कोई सान्त्वना के दो बोल बोलने नहीं आया, दूर से ही रावण के पुतले को जलता हुआ देखने के अभ्यासी मनोरंजन का लुत्फ ले रहे थे, उनका अपना क्या था।”

३. “पत्थर या तो तिड़कता नहीं, पर जब तिड़कता है तो यह दरारों तक ही नहीं रह जाता। उसके टुकड़े-टुकड़े हो जाते हैं।”
४. “मनुष्य जिन नियमों का निर्माण करता है, अपने आसपास जो वृत्त बना लेता है, उसी का उल्लंघनकर्ता भी वही होता है।”
५. यह कितना सच है किसी भी प्रकार के दर्द, कष्ट के लिए ही रोना जरूरी होता है, धुँध आना नहीं-परन्तु मनुष्य किसी के सामने होने पर ही रोता है।
६. “लेकिन बड़े आदमी की तरफदारी ऊपर से नीचे तक लोग करते हैं और उनका ही सिक्का चलता है।”
७. “कोई भी किसी व्यक्ति को तो पराजित कर सकता है, लेकिन माध्यम को नहीं।”

४.१.६ दीर्घोत्तरी प्रश्न

१. ‘प्रतिशोध’ कहानी का उद्देश्य लिखिए।
२. ‘प्रतिशोध’ कहानी के शीर्षक की सार्थकता प्रमाणित कीजिए।
३. ‘प्रतिशोध’ कहानी में निहित समस्याओं पर प्रकाश डालिए।
४. ‘प्रतिशोध’ कहानी की समीक्षा कीजिए।
५. ‘प्रतिशोध’ कहानी में चित्रित पात्रों का चित्रण कीजिए।
६. ‘प्रतिशोध’ कहानी के माध्यम से लेखक क्या कहना चाहता है? स्पष्ट कीजिए।
७. ‘प्रतिशोध’ कहानी में व्यक्त विचारों पर सोदाहरण प्रकाश डालिए।

४.१.७ वस्तुनिष्ठ प्रश्न

१. थावर्या कौन था?
उत्तर. आदिवासी हरिजनों का पंच
२. आदिवासी हरिजन बस्ती कहाँ स्थित था?
उत्तर. कासेल गाँव में।
३. देवा सवर्णों के कुएँ पर पानी लेने क्यों गया?
उत्तर. अपनी बीमार बच्ची को दवा खिलाने के लिए पानी लेने गया था।
४. देवा को सवर्णों के कुएँ से पानी लेते हुए किसने देखा था?
उत्तर. गाँव के सवर्णों के कुम्हार ने देखा था।

५. आदिवासी हरिजन बस्ती के राख होने पर थावर्या सरपंच के पास क्यों गया था ?
उत्तर. सरकारी सहायता के लिए गया था।
६. आग लगने के बाद वहाँ का अवलोकन / मुआयना करने कौन आया था?
उत्तर. सरपंच, दो पुलिसवाले और कुछ सवर्ण लोग आए थे।
७. सरपंच अग्निकांड के लिए किसे दोषी ठहराता है?
उत्तर. देवा और छीतर्या को ठहराता है।
८. 'प्रतिशोध' कहानी के लेखक कौन हैं?
उत्तर. पुरुषोत्तम 'सत्यप्रेमी'
९. 'प्रतिशोध' कहानी किस विषय पर आधारित है।
उत्तर. छुआ-छूत, आदिवासी हरिजन लोगों के साथ हो रहे अन्याय-अत्याचार पर आधारित है।
१०. सरपंच आदिवासी हरिजनों को क्या लालच देता है?
उत्तर : सबके लिए एक-एक पक्का मकान और पाँच एकड़ जमीन का लालच देता है।

४.१.८ टिप्पणी

१. कासेल गाँव का वर्णन
२. 'प्रतिशोध' कहानी का उद्देश्य
३. थावर्या का चरित्र-चित्रण
४. भगीरथ, देवा छीतर्या का चरित्र
५. भगीरथ, देवा छीतर्या के साथ घटित घटनाएँ
६. कासेल गाँव के सरपंच का अन्याय
७. आदिवासी हरिजन बस्ती में लगे आग का वर्णन।
८. सवर्णों व सरपंच का आदिवासी हरिजनों के प्रति व्यवहार।
९. 'प्रतिशोध' कहानी की मुख्य समस्या।

नजर नसाई गई मालिक (रेखाचित्र) – डॉ. विनय मोहन शर्मा

इकाई की रूपरेखा

- ५.१. लेखक परिचय
- ५.१. सारांश
- ५.१. संदर्भ सहित व्याख्या
- ५.१. दीर्घोत्तरीय प्रश्न
- ५.१. टिप्पणी
- ५.१. वस्तुनिष्ठ प्रश्न
- ५.१. अन्य संभावित दीर्घोत्तरीय प्रश्न

५.२ लेखक परिचय

डॉ. विनय मोहन शर्मा साहित्य के जाने माने कवि, लेखक, समालोचक और अनुवादक हैं। पेशे से अध्यापक रहे डॉ. विनय मोहन शर्मा का जन्म मध्य प्रदेश के करकबेल नामक स्थान पर १६ अक्टूबर सन् १९०५ में हुआ था। इनका वास्तविक नाम 'पंडित शुकदेव प्रसाद तिवारी' है जैसे 'वीरात्मा' उपनाम से भी कुछ कविताएँ लिखी हैं। इन्होंने पहले बी.एच.यू. फिर नागपुर तथा आगरा से बी.ए., एम.ए., पी.एचडी. तथा एल.एल.बी. तक की शिक्षा ग्रहण की ये नागपुर विश्वविद्यालय में हिन्दी के विभागाध्यक्ष रहे, रायगढ़ के गर्वमेंट डिग्री कॉलेज के प्रिंसिपल तथा कुरूक्षेत्र विश्वविद्यालय में भी हिन्दी के विभागाध्यक्ष रहे हैं। डॉ. विनय मोहन शर्मा की अबतक प्रकाशित पुस्तकें हैं- भूले गीत (१९४४), कविप्रसाद आँसू तथा अन्य कृतियाँ (१९४५), हिन्दी गीत गोविन्द (१९५५), दृष्टिकोण (१९५०), साहित्यावलोकन (१९५२), हिन्दी को मराठी संतों की देन (१९५७), साहित्य-शोध-समीक्षा (१९५८), साहित्य कला (१९८०), रेखा और रंग (१९५५) हिन्दी के व्यावहारिकरूप (१९६८), साहित्यान्वेषण (१९६९), साहित्य नया और पुराना (१९७२), भाषा, साहित्य समीक्षा (१९७२). इनकी कोशिश हमेशा यही रही कि कभी किसी 'वाद' दृष्टि में न बँधकर तटस्थ एवं वैज्ञानिक समीक्षाएँ लिखें।

५.३ सारांश

'नजर नसाय गई मालिक' डॉ. विनय मोहन शर्मा द्वारा रचित एक लघु मर्मस्पर्शी रेखाचित्र है। इस रेखाचित्र के प्रारम्भ में लेखक शर्मा जी वर्षा ऋतु की चर्चा करते हुए कहते हैं कि पाँच दिन लगातार पानी बरसने के बाद आसमान में तेज छिटकती धूप

कितनी मिठास लिए हुए आई है। लेखक मन ही मन सोचता है कि महाकवि कालिदास ने बरसाती दिनों की दुर्दिन की संज्ञा ठीक ही दी है। अपनी अनुभूति को महाकवि की अनुभूति से मिलते देखकर लेखक का हृदय गर्व से भर उठता ही। लेखक यह सब सोच ही रहा था तभी एक ग्रामीण अत्यन्त जरूरतमंद व्यक्ति शंकर उनके समक्ष आकर घर का कोई भी काम करने के लिए नौकरी देने हेतु गिड़गिड़ाने लगता है। यहाँ तक कि वह उनका जूता साफ करने और बच्चों का मलमूत्र भी साफ करने की नौकरी के लिए गिड़गिड़ाता है। लेखक को उस वक्त नौकर की सख्त जरूरत थी। उन्होंने उससे बिना अधिक पूछताछ किए उसे नौकरी पर रख लिया। वह दोनों वक्त खाना बनाता, झाड़ू लगाता, सब काम करता था। बच्चों को खिलाने और उनके साथ खेलने में उसे बहुत मजा आता था। लेखक की छोटी बेटी प्रमोदिनी को वह बहुत प्यार करता था। उसके प्रति उसकी ममता पक्षपात की सीमा तक पहुँच जाती थी। उसका वश चलता तो वह प्रमोदिनी के लिए आसमान के तारे भी तोड़ कर ला देता। इसके पीछे एक अहम कारण था कि उसकी बेटी रमैया भी प्रमोदिनी की उम्र की ही थी, जिसे देखे हुए उसे चार वर्ष हो गये थे।

एक दिन लेखक के पूछने पर उसने अपने घर-परिवार के विषय में बताया था कि उसके गाँव में आम के दो बिरवा हैं थोड़ा बहुत जमीन है, भाई-भौजाई हैं परन्तु भौजाई से उनकी बनती नहीं है। उसकी पत्नी बच्चों के साथ अपने मायके रहती है। वह कमाकर उसी को मनीआर्डर करता है। वह लेखक से यह भी कहता है कि अब वह उनकी नौकरी कभी नहीं छोड़ेगा।

एक दिन की बात है। घनघोर बारिश हो रही थी। शंकर अपने सामान की पोटली बाँधे हुए लेखक के पास आकर रोते हुए कहता है कि अब वह उनकी नौकरी नहीं कर सकता है, वह अपने गाँव जा रहा है क्योंकि अब उसकी नजर नसाय गई है। उसने अपने हाथ में से एक रुपए का नोट निकालकर लेखक के सामने रख दिया और उन्हें बताया कि उसने उनके घर में चोरी की है इसलिए वह वहाँ रहने लायक नहीं है क्योंकि उसकी नजर नसाय गई है। लेखक उसे समझा-बुझाकर उसे माफ कर देता है साथ ही यह भी कहता है कि पश्चाताप कर लेने से मनुष्य के पाप धुल जाते हैं वह यह बात किसी से नहीं बताएगा, वह न जाए। परन्तु शंकर नहीं मानता है और घनघोर बरसात में यह कहते हुए चला जाता है कि अब वह उनको कैसे मुँह दिखाएगा, उसकी नजर ही नसाय गई है अर्थात् उसकी नियत ही बिगड़ गई है।

जब भी बरसात होती है लेखक को शंकर की यह बात याद आ जाती है।

रेखाचित्र यहीं समाप्त हो जाती है।

५.४ संदर्भ सहित व्याख्या

“काहे नहीं, बाबू। हम सब काम करि सकित हैं।

मौका परै पै जूती साफ करि सकित है, बच्चन का मैला तक। मालिक माँ-बाप दाखिल है।”

संदर्भ :

प्रस्तुत रेखाचित्र हमारे पाठ्य पुस्तक गद्यविविधा के ‘नजर नसाय गई मालिक’ पाठ से अवतरित है, जिसके लेखक डॉ. विनय मोहन शर्मा जी हैं।

प्रसंग :

लेखक ने इस रेखाचित्र में अपने अतीत के संस्मरणों को संजोया है तथा अपने सेवक शंकर की भावनात्मक प्रतिबद्धता, भावनात्मक लगाव को बड़े ही सजीव ढंग से प्रस्तुत किया है।

व्याख्या :

प्रस्तुत पंक्तियाँ लेखक डॉ. विनय मोहन शर्मा के सेवक शंकर की है जब वह एक दिन उनके पास नौकरी की तलाश में आता है और उनसे कहता है कि वह सब काम कर सकता है, खाना बना सकता है, जरूरत पड़ने पर जूते साफ कर सकता है, यहाँ तक कि बच्चों का मल-मूत्र भी साफ कर सकता है, क्योंकि वह अपने मालिक को अपना माई-बाप समझता है। उसकी सादगी और अपनी जरूरत के कारण लेखक उसे तत्काल नौकरी पर रख लेते हैं। शंकर लेखक के घर की सेवा करने के साथ-साथ उनके बच्चों से भी बहुत घुल मिल जाता है लेकिन जिस दिन उसे अहसास होता है कि उसकी नियत में खोट आ चुका है उसी दिन वह अपने इस मालिक के लाख मना करने के बाबजूद नौकरी छोड़कर चला जाता है।

विशेष :

इस रेखाचित्र में शंकर के माध्यम से लेखक मनुष्य की सच्चाई, ईमानदारी, आत्मग्लानि, पश्चाताप और उसकी सादगी को दर्शाना चाहते हैं, जो कि मनुष्यता की पहली पहचान है।

संभावित संदर्भ सहित व्याख्या हेतु अन्य अवतरण :

१. “मैं सामने कमरे में बैठा सोच रहा था, कालिदास ने बरसाती दिनों को दुर्दिन की संज्ञा ठीक ही दी है।”
२. अपनी अनुभूति को महाकवि की अनुभूति से मिलते देखकर हृदय गर्व से भर गया।
३. “पश्चाताप कर लेने पर मनुष्य के पाप धुल जाते हैं।”

४. “वह फुरसत के वक्त हमारे बीच बैठ जाता और अपनी रामकहानी कहता रहता”।
५. “उसके प्रति उसकी ममता पक्षपात की सीमा तक पहुँची हुई मालूम होती थी। उसकी एक बात भी वह खाली न जाने देता।”
६. “अगर उसका वश चलता तो वह आकाश की तरैया भी उसके लिए तोड़कर ला दे सकता था।

५.५ दीर्घोत्तरीय प्रश्न

प्रश्न. ‘नजर नसाय गई मालिक’ रेखाचित्र का उद्देश्य लिखिए।

उत्तर. ‘नजर नसाय गई मालिक’ रेखाचित्र के माध्यम से लेखक डॉक्टर विनय मोहन शर्मा यह कहना चाहते हैं कि आज के युग में भी सच्चाई और ईमानदारी बची हुई है। लेखक के पास आकर एक सीधा-साधा ग्रामीण व्यक्ति घर का कोई भी काम करने की नौकरी देने का आग्रह करता है। उस वक्त लेखक को भी नौकर की सख्त आवश्यकता रहती है। वह उसे बिना अधिक पूछताछ के नौकरी पर रख लेता है। लेखक और नौकर शंकर दोनों एक दूसरे से संतुष्ट रहते हैं। शंकर लेखक की छोटी बेटी के साथ बहुत घुल-मिल जाता है और उसके लिए कुछ भी करने के तत्पर रहता है। लेकिन एक दिन वह लेखक के पास आकर कहता है कि उसने उसके घर से एक रुपया चुराया है, अब उसकी नियत बिगड़ गयी है, नजर नसाय गई है इसलिए अब वह उनकी नौकरी नहीं कर सकता है। लेखक के बार-बार समझाने, माफ कर देने, यह बात किसी को नहीं बताने की बात कहने पर भी वह घनघोर बारिश में नौकरी छोड़कर चला जाता है।

यह रेखाचित्र एक ग्रामीण व्यक्ति की सच्चाई, ईमानदारी के साथ-साथ उसके मिलनसार स्वभाव, मेहनत, लगन से काम करने की प्रतिबद्धता किसी भी काम को छोटा या बड़ा न समझकर उसे करने की प्रबल इच्छा के साथ-साथ पराए लोगों में अपनापन ढूँढने के भाव को दर्शाता है। मनुष्य की गरीबी, उसकी मूलभूत आवश्यकताएँ कई बार उसे विचलित कर देती हैं, क्योंकि अपने परिवार को दो वक्त की रोटी खिलाने के लिए गाँव के लोग हजारों मील दूर का सफर तय कर शहर आते हैं, नौकरी के लिए दर-दर की ठोकरें खाते हैं, मेहनत मजदूरी करने लिए सालों अपने परिवार-बाल-बच्चों से दूर रहते हैं फिर भी उनकी स्थिति में कोई विशेष अंतर नहीं आता। यह रेखाचित्र हमें कहानी काबुलीवाला की हल्की सी याद दिलाता है जब शंकर लेखक की छोटी बेटी प्रमोदिनी से पितृवत स्नेह करता है, उसके लिए आसमान के तारे तक तोड़कर ला सकता है क्योंकि उसने प्रमोदिनी की उम्र की अपनी बेटी को पिछले चार वर्षों से नहीं देखा है। प्रमोदिनी में वह अपनी बेटी को ढूँढता है।

शंकर लेखक के यहाँ आजीवन नौकरी करना चाहता है, परन्तु उन्हें किसी भी तरह से धोखा देना नहीं चाहता है यही कारण है कि अपनी नजर नसाने के बाद वह

काम छोड़कर अपने गाँव चला जाता है, अपना चेहरा उन्हें नहीं दिखाना चाहता क्योंकि वह अपने किए पर बहुत शर्मीन्दा है।

आत्मग्लानि और पश्चाताप के बाद भले ही उसके पाप धूल गए हैं परन्तु वह स्वयं को माफ नहीं करता है। इस प्रकार, यह रेखाचित्र एक सीधे-सादे ग्रामीण शंकर की सच्चरित्रता और उदात्त स्वभाव को दर्शाता है लेखक को पुराना नौकर शंकर आज भी याद है तो वह इसलिए नहीं कि वह काम सफाई से करता था, बल्कि वह इसलिए याद है क्योंकि उस व्यक्ति का चरित्र बहुत उत्तम है। यही इस रेखाचित्र का परम उद्देश्य है।

५.६ टिप्पणी :

१. 'नजर नसाय गई मालिक' का उद्देश्य
२. 'नजर नसाय गई मालिक' में शंकर का चरित्र
३. 'नजर नसाय गई मालिक' के शीर्षक की सार्थकता
४. 'नजर नसाय गई मालिक' का सारांश

५.७ वस्तुनिष्ठ प्रश्न

१. 'नजर नसाय गई मालिक' किस विधा की रचना है? - रेखाचित्र.
२. 'नजर नसाय गई मालिक' के रचनाकार कौन है? - डॉ. विनय मोहन शर्मा
३. घनघोर बरसात में लेखक किस महाकवि की बातों को याद करता है - महाकवि कालिदास को याद करता है।
४. लेखक के पास कौन नौकरी माँगने आता है ? ग्रामीण व्यक्ति शंकर।
५. शंकर लेखक के परिवार में सबसे अधिक स्नेह किससे करता है? - लेखक की छोटी बेटी प्रमोदिनी से।
६. शंकर प्रमोदिनी को सबसे अधिक स्नेह क्यों करता है?
उत्तर. शंकर की बेटी प्रमोदिनी की उम्र की है जिसे उसने पिछले चार वर्षों से नहीं देखा है इसीलिए वह उससे पितृवत स्नेह करता है।
७. शंकर मनीऑडर किसे और कहाँ भेजता है?
उत्तर. शंकर मनीऑडर अपनी पत्नी को उसके मैके में भेजता है क्योंकि वह वहीं रहती है।
८. शंकर नौकरी छोड़कर क्यों चला जाता है?
उत्तर. शंकर ने लेखक के यहाँ से एक रुपए की चोरी की है, उसे अपनी इस गलती पर अफसोस है इसीलिए वह काम छोड़कर चला जाता है, स्वयं को सजा देता है ताकि भविष्य में लेखक के साथ कोई धोखा न हो।

९. लेखक के कानों में शंकर के कौन से वाक्य गूँजते हैं?
उत्तर. 'नजर तो नसाय गई मालिक'
१०. 'नजर नसाय गई मालिक' का क्या अर्थ है?
उत्तर. मालिक के प्रति उसकी नियत बिगड़ गई और परिणामस्वरूप उसने चोरी की है यही इसका अर्थ है।

५.८ अन्य संभावित दीर्घोत्तरीय प्रश्न

१. 'नजर नसाय गई मालिक' की समीक्षा कीजिए।
२. 'नजर नसाय गई मालिक' में शंकर का चरित्र-चित्रण कीजिए।
३. लेखक के कानों में शंकर के वाक्य 'नजर तो नसाय गई मालिक' क्यों गूँजते हैं ? इस तथ्य पर प्रकाश डालिए।
४. 'नजर नसाय गई मालिक' रेखाचित्र के शीर्षक की सार्थकता पर प्रकाश डालिए।
५. 'नजर नसाय गई मालिक' रेखाचित्र का कथावस्तु लिखिए।



जैसे उनके दिन फिरे (व्यंग्य) – हरिशंकर परसाई

इकाई की रूपरेखा

- ५.१.१ लेखक परिचय
- ५.१.२ सारांश
- ५.१.३ संदर्भ सहित व्याख्या
- ५.१.४ दीर्घोत्तरीय प्रश्न
- ५.१.५ टिप्पणी
- ५.१.६ वस्तुनिष्ठ प्रश्न
- ५.१.७ अन्य संभावित दीर्घोत्तरीय प्रश्न

५.१.१ लेखक परिचय

हरिशंकर परसाई हिन्दी के प्रसिद्ध लेखक और व्यंग्यकार थे। इनका जन्म २२ अगस्त, १९२४ में जमानी, होशंगाबाद, मध्यप्रदेश में हुआ था। वे हिन्दी के पहले रचनाकार हैं जिन्होंने व्यंग्य को विधा का दर्जा दिलाया और उसे हल्के-फुल्के मनोरंजन की परंपरागत परिधि से उबारकर समाज के व्यापक प्रश्नों से जोड़ा। इनकी व्यंग्य रचनाएँ हमारे मन में गुदगुदी पैदा नहीं करती, बल्कि हमें उन सामाजिक वास्तविकताओं के सामने खड़ा करती हैं। लगातार खोखली होती जा रही हमारी सामाजिक और राजनीतिक व्यवस्था में पिसते मध्यमवर्गीय मन की सच्चाइयों को इन्होंने अत्यन्त निकटता से पकड़ा है। इनके द्वारा रचित कहानी संग्रह हैं – हँसते हैं रोते हैं, जैसे उनके दिन फिरे, भोला राम का जीव। इनके द्वारा रचित उपन्यास-रानी नागफनी की कहानी, तट की खोज, ज्वाला और जल है। 'तिरही रेखाएँ' संस्मरण है तथा इनके द्वारा रचित लेख संग्रहों में मुख्य हैं-तब की बात और थी, भूत के पाँव पीछे, बेईमानी की परत, माटी कहे कुम्हार से, तुलसी चंदन घिसै, वैष्णव की फिसलन, सदाचार का ताबीज, पगडंडियों का जमाना, शिकायत मुझे भी है, विकलांग श्रद्धा का दौर आदि १० अगस्त, १९९५ में परसाई जी के निधन के पश्चात साहित्यसंसार में सूनापन छा गया था।

५.१.२ सारांश

'जैसे उनके दिन फिरे' हिन्दी साहित्य के सफल व्यंग्यकार हरिशंकर परसाईजी की रचना है। इस व्यंग्य को इन्होंने एक बहुत रोचक कहानी के माध्यम से व्यक्त करते हुए राजा अर्थात् प्रशासनिक व्यवस्था देखने वाले नेताओं अधिकारियों के गुणों को व्यंग्यात्मक शैली में प्रस्तुत किया है। इस व्यंग्य में निहित कथा कुछ इस प्रकार है।

एक राजा की अनेक पत्नियाँ और चार पुत्र थे। बड़ी रानी ने बाकी की रानियों के पुत्रों को जहर देकर मार डाला था क्योंकि वह अपने पुत्रों को राजगद्दी पर बैठाना चाहती थी। राजा उससे खुश थे क्योंकि वे चाणक्य की नीतियों का अनुसरण करने वाले थे। चाणक्य के अनुसार राजा को अपने पुत्रों को भेड़िया समझना चाहिए। और सच भी यही था कि उनके चारों पुत्र राजगद्दी पर बैठना चाहते थे।

एक दिन राजा चारों पुत्रों को बुलाकर अपने बूढ़े होने के कारण किसी एक को राजगद्दी पर बैठाने हेतु उनकी परीक्षा लिए जाने की बात कहता है। परीक्षा यह थी कि उनके चारों पुत्रों को अपने राज्य की सीमा से कहीं दूर जाकर अपनी योग्यता सिद्ध करनी होगी, अधिक से अधिक धन कमाना होगा, उसी के आधार पर राजा सुनिश्चित किया गया। चारों पुत्र बिना श्रद्धा के राजा को प्रणाम करके चले जाते हैं और ठीक एक साल बाद फाल्गुन की पूर्णिमा को राजदरबार में हाजिर होते हैं। राजा के आदेशानुसार चारों पुत्र अपनी-अपनी योग्यता सिद्ध करते हैं।

राजा के पहले पुत्र के अनुसार राजा के लिए ईमानदारी और परिश्रम बहुत आवश्यक गुण है अतः उसने पूरे एक साल तक व्यापारी के यहाँ परिश्रम और ईमानदारी से बोरे ढोने का काम किया है और उसके पास सौ स्वर्णमुद्राएँ हैं। इसलिए वह राजा बनने योग्य है।

राजा के आदेश पर उनके दूसरे पुत्र ने कहा कि उसके अनुसार राजा को साहसी, लुटेरा और अपने बाहुबल पर भरोसा होना चाहिए, तभी वह राज्य का विस्तार कर सकता है इसीलिए उसने पड़ोसी राज्य में जाकर डाकुओं का एक गिरोह संगठित किया और खूब लुटमार करने लगा, उसे राज्य के कर्मचारियों का सहयोग मिला। उसके बड़े भाई के सेठ के यहाँ भी उसने दो बार डाका डाला था। इस एक वर्ष में उसने पाँच लाख स्वर्ण मुद्राएँ कमाई हैं अतः वही राजगद्दी का अधिकारी है।

राजा के संकेत पर उनके तीसरे पुत्र ने कहा कि राजधानी में उसकी बहुत बड़ी दुकान है जिसमें वह घी में मूँगफली का तेल और शक्कर में रेत मिलाकर बेचता था। उसने राजा से लेकर मजदूर तक को सालभर मिलावटी घी-शक्कर खिलाया। राजकर्मचारी उसे पकड़ते नहीं थे क्योंकि सबको वह अपने मुनाफे से हिस्सा देता था। बड़े भाई के सेठजी और मँझले भाई को भी उसने मिलावटी सामान खिलाया है। तीसरे पुत्र के अनुसार राजा को बेईमान और धूर्त होना चाहिए तभी वह टिक सकता है। सीधे राजा को कोई एक दिन नहीं रहने देगा। उसमें ये सारे गुण हैं उसने पिछले एक साल में दस लाख रुपए कमाए हैं अतः राजगद्दी का वह अधिकारी है।

राजा का सबसे छोटा पुत्र वेश-भूषा, भाव-भंगिमा में तीनों से भिन्न था सादे-मोटे कपड़े पहने हुए था, न सिर पर पगड़ी थी न पैरों में खड़ाऊँ या चप्पल। परन्तु उसके मुख पर बड़ी प्रसन्नता और आँखों में बड़ी करुणा थी। राजा का संकेत पाकर उसने राजा को बताया कि जब वह दूसरे राज्य में गया तो उसे समझ नहीं आया कि वह क्या करे। वह कई दिनों तक भूखा-प्यासा भटकता रहा। चलते-चलते वह एक

अट्टालिका में पहुँचा, उस पर 'सेवा आश्रम' लिखा था। अंदर तीन-चार आदमी बैठकर ढेर सारी स्वर्ण मुद्राएँ गिन रहे थे। छोटे पुत्र द्वारा बार-बार उनके काम धंधे के बारे में पूछे जाने पर उनमें से एक दयावान व्यक्ति ने बताया कि वे त्याग और सेवा का धंधा करते हैं। राजा के छोटे पुत्र ने उन सभी लोगों से इस त्याग और सेवा के धंधे को सिखाने की प्रार्थना की। उनमें से एक दयालु व्यक्ति ने कहा कि वे लोग उसे अपने विद्यालय में प्रवेश करवा कर मात्र एक सप्ताह में उसे त्याग और सेवा के धंधे में पारंगत कर देंगे, जब उसका अपना धंधा चल पड़ेगा तब वह श्रद्धानुसार गुरुदक्षिणा दे देगा। छोटा पुत्र उस सेवा आश्रम में शिक्षा प्राप्त करने लगा। सेवा आश्रम का जीवन राजसी ठाट-बाट वाला था सुंदर वस्त्र, स्वादिष्ट भोजन नौकर-चाकर सब कुछ। आश्रम के प्रधान ने उसे अंतिम दिन बुलाकर मोटे सस्ते वस्त्र देते हुए कहा कि इन वस्त्रों को बाहर पहनना क्योंकि कर्ण के कवच कुंडल की तरह ये मोटे सादे वस्त्र बदनामी से उसकी रक्षा करेंगे। वह अब सब कलाएँ सीख गया है ईश्वर का नाम लेकर उसे अपना कार्य आरंभ कर देना चाहिए। जब तक उसकी अट्टालिका नहीं बन जाती तब तक वह वहीं रह सकता है।

उसके बाद छोटे पुत्र ने 'मानव-सेवा-संघ' खोलकर इस बात को प्रचारित किया कि मानव मात्र की सेवा, गरीबों, भूखों, नंगों, अपाहिजों, जरूरतमंदों की सेवा करना ही हमारा परम धर्म है। इसलिए इस पुण्यकार्य में उसका हाथ बँटाने के लिए, मानव सेवा, समाज और राष्ट्र की उन्नति के लिए खुलकर दान करें। जनता बड़ी भोली है उसने खूब दान किया। बड़े भईया के सेठ ने भी दिया और बड़े भैया ने भी पेट काटकर दो स्वर्ण मुद्राएँ दान में दी।

एक बार लुटेरे भाई के अन्य चले डाकूओं को राजा के सैनिक पकड़ने आए। उस समय उन डाकूओं को छोटे भाई के चेलों ने 'मानव सेवा संघ' आश्रम में छुपा लिया था।

इसके बाद लुटेरे भाई ने भी उसके चेलों को एक सहस्र मुद्राएँ दी थी। इस एक वर्ष में चंदे से उनके पास बीस लाख स्वर्ण मुद्राएँ हैं। वह पुनः राजा से कहता है कि उसके अनुसार राज्य का आधार धन है। राजा को प्रजा से प्रसन्नतापूर्वक धन खींचने, वसूल करने की विद्या आनी चाहिए, यह राजा का आवश्यक गुण है इसलिए वह इस राजगद्दी को योग्य है।

अपने चारों पुत्रों के विषय में राजा ने अपने मंत्री से सलाह माँगी तो मंत्री ने कहा कि राजा के सभी पुत्रों में छोटे राजकुमार ही सर्वश्रेष्ठ हैं, सबसे योग्य हैं क्योंकि उनमें अपने गुणों के सिवाय शेष तीनों राजकुमार के गुण विद्यमान हैं। वह बड़े भाई की तरह परिश्रमी है, दूसरे के समान साहसी और लुटेरा है और तीसरे के समान बेईमान और धूर्त भी है। उसने एक साल में सबसे अधिक धन बीस लाख स्वर्ण मुद्राएँ भी इकट्ठी की है अतः राजा बनने की योग्यता मात्र उसी में है। मंत्री की बात सुनकर सभी प्रसन्नता से ताली बजाने लगे। दूसरे दिन छोटे राजकुमार को राजा बनाया गया, तीसरे दिन पड़ोसी राज्य की गुणवंती कन्या से उसका विवाह हुआ चौथे दिन उसे मुनि की कृपा से पुत्र रत्न प्राप्त हुआ और वह सुख से राज-काज चलाने लगा।

कहानी यहीं समाप्त होती है। जैसे राजा के छोटे पुत्र का दिन फिरा वैसे ही सबके दिन फिरे।

५.१.३ संदर्भ सहित व्याख्या

“मैंने विचार किया कि राजा के लिए ईमानदारी और परिश्रम आवश्यक गुण है।”

संदर्भ :

प्रस्तुत अवतरण हमारे पाठ्य पुस्तक गद्य विविधा में निहित व्यंग्य ‘जैसे उनके दिन फिरे’ नाम अध्याय से लिया गया है। इस व्यंग्य के लेखक सुप्रसिद्ध व्यंग्यकार हरिशंकर परसाई जी हैं।

प्रसंग :

परसाई जी ने इस व्यंग्य को कथा-कहानी कहने की शैली में व्यक्त किया है, जिसमें वे राजा के गुणों पर व्यंग्यात्मक शैली में प्रकाश डालते हैं।

व्याख्या :

प्रस्तुत व्यंग्य में परसाई जी राजा के चार पुत्रों के माध्यम से आधुनिक शासकों में निहित विशेषताओं पर प्रकाश डालते हैं। अवतरित पंक्तियाँ राजा के बड़े पुत्र की उक्तियाँ हैं जब वह राजा की आज्ञा पाकर दूसरे राज्य में अपनी योग्यता सिद्ध करने जाता है, तब वह एक सेठ व्यापारी के यहाँ मेहनत से बोरियाँ ढोने का काम करने लगता है, क्योंकि उसका मानना है कि राजा के लिए ईमानदारी और परिश्रम आवश्यक गुण है। इसलिए वह खूब मेहनत और ईमानदारी से पूरे एक साल में अपने खर्च को निकाल कर सौ स्वर्णमुद्राएँ ही कमाता है। उसे लगता है कि उसमें सारे गुण है इसलिए वह इस गद्दी का अधिकारी है।

संदर्भ सहित व्याख्या हेतु अन्य अवतरण :

१. “जब तक तेरी अपनी अट्टालिका नहीं बन जाती, तू इसी भवन में रह सकता है, जा, भगवान तुझे सफलता दे।”
२. “मानवमात्र की सेवा करने का बीड़ा हमने उठाया है। हमें समाज की उन्नति करनी है, देश को आगे बढ़ाना है।”
३. “मेरा विश्वास है कि राजा को साहसी और लुटेरा होना चाहिए, तभी वह राज्य का विस्तार कर सकता है।”
४. “मगर मैं दशरथ सरीखी गलती नहीं करूँगा कि तुम में से किसी के साथ पक्षपात करूँ।”
५. “भद्रों! त्याग और सेवा तो धर्म है। ये धंधे कैसे हुए?”

६. “मेरा विश्वास है कि राजा को बेईमान और धूर्त होना चाहिए तभी उसका राज टिक सकता है।”
७. “शुल्क कुछ नहीं लिया जाएगा, पर जब तेरा धंधा चल पड़े तब श्रद्धानुसार गुरुदक्षिणा दे देना।”

५.१.४ दीर्घोत्तरीय प्रश्न

प्रश्न. ‘जैसे उनके दिन फिरे’ व्यंग्य कथात्मक शैली में लिखी हुई व्यंग्यकार हरिशंकर परसाई जी की उत्कृष्ट रचना है। कैसे ? स्पष्ट कीजिए।

उत्तर. हरिशंकर परसाई जी अपने इस व्यंग्य में दादी नानी की कहानी की तरह एक

ऐसी कहानी का सृजन करते हैं जो वर्तमान प्रशासनिक व्यवस्था पर अप्रत्यक्ष रूप से कटाक्ष करती है। भारत की आजादी के बाद इसके भविष्य को संवारने-सुधारने और रामराज्य की स्थापना करने का सुनहरा स्वप्न भारतीय जनमानस ने देखा था अवश्य, लेकिन उनके स्वप्न, स्वप्न बन कर ही रह गए। भारतीय राजनीति और प्रशासनिक व्यवस्था के शब्दकोश से सच्चाई, ईमानदारी, मेहनत, लगन, जैसे शब्द धीरे-धीरे विलुप्त होने लगे, इनका स्थान लूटपाट, झूठ-खसोट, मिलावटखोरी, बेईमानी, धूर्तता, वाह्याडंबर, ढोंग-ढकोसले तथा जनमानस के प्रति उत्पीड़न के भाव ने ले लिया। राजा के सबसे छोटे पुत्र की तरह प्रायः सबने खादी की आड़ में अनैतिक, असामाजिक, बिना किसी आदर्श और सिद्धान्त के व्यभिचार का मार्ग अपना लिया। भारतीय जनमानस का सर्वांगीण विकास, उत्थान करने के बजाय सभी अपने निजी स्वार्थ और सुख के लिए किसी भी सीमा तक गिरने को तत्पर रहने लगे। कुछ लोगों ने मिलावट खोरी को धंधा बनाकर, कुछ लोगों ने लुटपाट गुंडागर्दी मचाकर, तो कुछ लोगों ने आदर्श मर्यादित वेश-भूषा की आड़ में आम जनता को बेवकूफ बनाकर अपना स्वार्थ सिद्ध किया। भारतीय राजनीति में होने वाले तमाम घोटाले इस तथ्य को प्रमाणित बनाते हैं।

राजा बनने के आवश्यक गुणों में नैतिक, चारित्रिक और आदर्श आचरण की कोई महत्ता नहीं रही। इसके लिए सबसे आवश्यक गुण बना कि कौन एक वर्ष में कितना अधिक धन एकत्रित करके ला सकता है। वर्तमान राजनीति की भी यही स्थिति है। चुनाव लड़ने और जीतने में इस धन की सबसे अधिक भूमिका हो गई है, बाकी सबकुछ गौण हो गया है। व्यंग्य में यह भी गौरतलब है कि राजा का बड़ा पुत्र मेहनत और ईमानदारी से किसी सेठ व्यापारी के यहाँ बोरे ढोने का काम करता है। उसके परिश्रम और ईमानदारी के बावजूद वह मात्र सौ स्वर्ण मुद्राएँ ही बचा पाता है, कमा पाता है, परन्तु उसके बाकी के तीनों पुत्र अपने जीवन से ईमानदारी और आदर्श निकाल फेंकते हैं और मिलावट खोरी, लुटपाट-गुंडागर्दी तथा मोटे सस्ते वस्त्र की आड़ में अधिक से अधिक लोगों को बेवकूफ बनाकर धन कमाने का मार्ग अपनाते हैं। इसके बदले में वे पाँच, दस, बीस लाख स्वर्ण मुद्राओं से खेलते हैं। इस उदाहरण के माध्यम से व्यंग्यकार ईमानदारी और परिश्रम के बल पर जीने वाले लोगों को हताश

नहीं करना चाहते हैं बल्कि समाज की इस कड़वी सच्चाई को बेपर्दा करना चाहते हैं, उन मिलावट खोरों, गुंडागर्दी लुटमार के बल पर राजनीति करने वालों तथा पाखंडी चोले की आड़ में, मानव सेवा संघ की आड़ में आम लोगों को बेवकूफ बना कर चंदा इकट्ठा करनेवाले की कलाई खोलना चाहते हैं, उनकी पोल खोलना चाहते हैं। भारत में 'मानव सेवा संघ' जैसे जितने आश्रम खुलते हैं कि उनका उद्देश्य गरीबों, भूखों, नंगों अपाहिजों, जरूरतमंदों की सहायता कर समाज को विकसित बनाना है, देश को आगे बढ़ाना है और इसके लिए वे अथाह चंदा इकट्ठा करते हैं लेकिन फिर भी इस देश से गरीबी, भुखमरी, अशिक्षा कुपोषण जैसी विकराल समस्याएँ जैसी की तैसी बनी हुई हैं और इन चंदा इकट्ठा करने वालों का जीवन राजसी ठाट-बाट, ऐशो-आराम से भरता जा रहा है।

इस प्रकार हम कह सकते हैं कि व्यंग्यकार हरिशंकर परसाई जी अपने इस व्यंग्य के माध्यम से भारतीय राजनीति और समाज में व्याप्त अनेक विसंगतियों विकृतियों और पाखंडों की पोल खोलना चाहते हैं, उनके प्रति जनमानस को जागरूक बनाना चाह रहे हैं। यही इस व्यंग्य का मुख्य उद्देश्य है।

५.१.५ टिप्पणी

१. 'जैसे उनके दिन फिरे' व्यंग्य का सारांश
२. 'जैसे उनके दिन फिरे' व्यंग्य का उद्देश्य
३. 'जैसे उनके दिन फिरे' व्यंग्य में राजा का चरित्र
४. 'जैसे उनके दिन फिरे' व्यंग्य में राजा के छोटे पुत्र का व्यक्तित्व
५. 'जैसे उनके दिन फिरे' व्यंग्य के राजा के चारों बेटों का चित्रण
६. 'जैसे उनके दिन फिरे' व्यंग्य की मूल संवेदना
७. 'जैसे उनके दिन फिरे' व्यंग्य में निहित व्यंग्य

५.१.६ वस्तुनिष्ठ प्रश्न

१. 'जैसे उनके दिन फिरे' किस विधा की रचना है?
उत्तर. व्यंग्य विधा
२. 'जैसे उनके दिन फिरे' के रचनाकार कौन हैं?
उत्तर. हरिशंकर परसाई
३. राजा, अपनी राजगद्दी क्यों छोड़ना चाहता था?
उत्तर. जीवन की चौथी अवस्था में पहुँचने के बाद राजा अपनी राजगद्दी छोड़कर संन्यास लेकर तपस्या करना चाहता है ताकि वह अपने उस लोक को संवार सके।

४. चाणक्य के अनुसार राजा को अपने पुत्रों क्या समझना चाहिए?
उत्तर. भेड़िया
५. राजा के बड़े पुत्र ने राजा बनने के लिए किन गुणों को आवश्यक समझा?
उत्तर. ईमानदारी और परिश्रम को माना।
६. राजा के दूसरे पुत्र को राजगद्दी पाने के लिए कौन-सा गुण आवश्यक लगा?
उत्तर. साहसी और लुटेरा होना चाहिए।
७. राजा का तीसरा कुमार राजा बनने के लिए किस गुण को आवश्यक मानता है?
उत्तर. बेईमानी और धूर्तता को।
८. राजा के तीसरे बेटे ने कौन सा आश्रम खोला था?
उत्तर. 'मानव-सेवा संघ' आश्रम खोला था।
९. राजा और मंत्री ने किसे राजा बनाया था?
उत्तर. छोटे बेटे को राजा बनाया क्योंकि उसमें बाकी के तीनों बेटों के गुण विद्यमान थे।
१०. आश्रम के प्रधान ने मोटे सस्ते वस्त्र बाहर पहनने को क्यों कहा?
उत्तर. मोटे सस्ते वस्त्र बाहर पहनने पर कर्ण के कवच-कुंडल की तरह ये बदनामी से उसकी रक्षा करेंगे।

५.१.७ अन्य संभावित दीर्घोत्तरीय प्रश्न

१. 'जैसे उनके दिन फिरे' व्यंग्य में निहित व्यंग्य स्पष्ट कीजिए।
२. 'जैसे उनके दिन फिरे' व्यंग्य में चारों बेटों का चरित्र चित्रण कीजिए।
३. 'जैसे उनके दिन फिरे' व्यंग्य के शीर्षक की सार्थकता पर प्रकाश डालिए।
४. 'जैसे उनके दिन फिरे' व्यंग्य में राजा का चरित्र चित्रण कीजिए।
५. 'जैसे उनके दिन फिरे' व्यंग्य के माध्यम से लेखक क्या कहना चाहता है? स्पष्ट कीजिए।



‘महाभारत की एक साँझ’ एकांकी – भारत भूषण अग्रवाल

इकाई रूपरेखा

- ६.१ लेखक परिचय
- ६.२ सारांश
- ६.३ संदर्भ सहित व्याख्या
- ६.४ दीर्घोत्तरीय प्रश्न
- ६.५ टिप्पणी
- ६.६ वस्तुनिष्ठ प्रश्न

६.१ लेखक परिचय

भारत भूषण अग्रवाल छायावादोत्तर हिन्दी साहित्य के एक सशक्त हस्ताक्षर हैं। कवि, लेखक, और समालोचक भारत भूषण का जन्म ३ अगस्त सन् १९१९ को तुलसी जयंती के दिन मथुरा के सतघड़ा मोहल्ले में हुआ तथा निधन २३ जून १९७५ में सूर जयंती के दिन हुआ था। आगरा तथा दिल्ली से उच्च शिक्षा प्राप्त करने के उपरान्त इन्होंने आकाशवाणी, अनेक साहित्यिक संस्थाओं में अपनी सेवा प्रदान की। सन् १९४३ में तारसप्तक के कवियों में इन्हें सम्मिलित किया गया। इनकी प्रमुख कृतियों में छवि के बंधन, जागते रहो, ओ अप्रस्तुत मन, अनुपस्थित लोग, मुक्तिमार्ग, एक उठा हुआ हाथ, उतना वह सूरज है, अहिंसा, चलते-चलते परिणति, प्रश्नचिह्न, फूटा प्रभात, मिलन, विदा, समाधि लेख और विदेह प्रमुख हैं।

सन् १९६० में ये साहित्य अकादमी के ये उपसचिव बने और अकादमी के प्रकाशनों तथा कार्यक्रमों को राष्ट्रीय स्तर पर प्रतिष्ठित करने में अपनी अहम भूमिका निभाई ।

६.२ सारांश

प्रस्तुत एकांकी ‘महाभारत की एक साँझ’ एकांकी में एकांकीकार भारत भूषण अग्रवाल महाभारत की लड़ाई के अंतिम चरण की एक साँझ का दृश्य प्रस्तुत करते हैं जब दुर्योधन की पराजय हो चुकी है और वह मृत्यु शैया पर अपनी अंतिम साँसें गिन रहा है तभी अचानक युधिष्ठिर उससे मिलने आता है। दुर्योधन युधिष्ठिर के आने पर उससे कहता है कि वह यहाँ क्या उसकी विवशता देखने आया है? वह चैन से मरना चाहता है और उसकी वहाँ कोई आवश्यकता नहीं है। युधिष्ठिर उससे कहता

है कि उसने सर्वदा अधर्म का साथ दिया। पांडवों के पिता राजा पांडू को राज का अधिकार कार्यवाहक के रूप में मिला था, परन्तु राजा तो वही थे। दुर्योधन भले ही युधिष्ठिर को राजा नहीं बनाता, परन्तु परस्पर बैठकर राज्य का विभाजन करके दोनों शान्तिपूर्ण जीवन जी सकते थे। परन्तु दुर्योधन ने युद्ध ही चुना और अपनी विशाल सेना के साथ पाँच भाइयों को छल-बल से हराने का प्रयास किया परन्तु फिर भी परास्त हो गया। दुर्योधन हँसते हुए कहता है कि उसके साथ सृष्टि के पालनहार श्री कृष्ण थे वरना पांडव कौरवों को कभी नहीं हरा सकते थे। ऊपर से भीष्म पितामह, द्रोणाचार्य यहाँ तक कि श्रीकृष्ण की सेना भी युद्ध कौरवों की ओर से कर रहे थे परन्तु हृदय से जीत पांडवों की चाहते थे।

दुर्योधन, युधिष्ठिर से बार-बार आग्रह करता है कि कम से कम मृत्यु की शैया पर तो युधिष्ठिर दुर्योधन को उसके असली नाम से पुकारे जो कि सुयोधन है। दुर्योधन के इस आग्रह को धर्मराज युधिष्ठिर स्वीकार करते हुए उसे सुयोधन कह कर संबोधित करते हैं, साथ ही यह भी कहते हैं कि कौरवों ने हर संभव प्रयास किया कि पांडवों का विनाश हो जाए। उनकी इस बात को दुर्योधन नकारते हुए कहता है उन लोगों ने पांडवों के साथ कोई छल नहीं किया, यदि अर्जुन बड़ा धनुर्धर होता तो गुरु द्रोणाचार्य ने एकलव्य का अँगूठा नहीं काटा होता, भीम इतना शक्तिशाली होता तो दुर्योधन को हराने में छल से श्री कृष्ण के सहारे की जरूरत नहीं पड़ती। असली योद्धा कर्ण जो कि पांडवों का सगा भाई था उसे शुद्र पुत्र ठहराया, वह सच्चा मित्र और असली योद्धा था उसे भी पांडवों ने धोखे से मारा, दुर्योधन के सभी भाइयों का वध करने के बाद अंधे माता-पिता के एक मात्र लाठी दुर्योधन को भी छल से मारा। अपनी पत्नी द्रौपदी को भी जुए के दाव पर लगा दिया। कुंती माता ने कर्ण के सत्य को पांडवों से नहीं बताया जब कि यह सच कर्ण भी जानता था कि वह पांडवों का सगा भाई है वह धर्मवीर, दानवीर और असली योद्धा था।

तब युधिष्ठिर दुर्योधन से कहता है कि क्या उसे अपने द्वारा किया कुकर्म दिखाई नहीं दे रहा है? क्या उसने जो कुछ भी किया उसपर उसे कोई आत्मग्लानि या पश्चाताप नहीं है? उसे अपनी झूठी प्रशंसा करने की आदत है। फिर भी वह दुर्योधन से उसके अंतिम समय में कहता है कि यदि उसने उसे कोई ठेस पहुँचाई हो तो वह क्षमा चाहता है। इस पर सुयोधन (दुर्योधन) कहता है कि युधिष्ठिर को उसके सामने कोई दिखावा करने की जरूरत नहीं है, उसने जो कुछ भी किया वह अपने और अपने भाइयों के हित के लिए, अधिकार के लिए किया। सारी दुनिया उसे उसके असली नाम 'सुयोधन' के नाम से नहीं बल्कि दुर्योधन के नाम से ही पुकारेगी, युधिष्ठिर और पांडव वीर कहलाएँगे। ये सृष्टि और युग वही जानेगी जो उन्हें इतिहास बताएगा और इतिहास युधिष्ठिर अपनी निगरानी में ही लिखवाएगा। उसे कोई आत्मग्लानि या पश्चाताप नहीं है। वह अब बहुत शान्ति की निद्रा में लीन होने, सोने जा रहा है क्योंकि वह बचपन से अबतक नहीं सो पाया है। अपने जीवन में वह बरगद के पेड़ के नीचे पलनेवाला पौधा बनकर रह गया है परन्तु अब उसके जीवन से अंधकार मिट चुका है। अब उसके समक्ष न पांडव हैं, न कोई राज्य-प्रजा-अधिकार

धर्म-अधर्म, जिज्ञासा, लालसा, झूठ-सच कुछ भी नहीं है। अंतिम वाक्य के रूप में वह यही कहता है कि उसे सदैव इसी बात का दुख रहेगा कि उसके पिता अंधे थे। एकांकी यहीं समाप्त हो जाती है।

६.३ संदर्भ सहित व्याख्या

“जीवन भर मुझसे द्वेष रखा, मृत्यु पर तो मुझे चैन प्रदान होने देते, क्या देखने आए हो मेरी विवशता, या अब भी तुम्हारी छलपूर्ण विजय में कोई त्रुटि रह गई ?”

संदर्भ :

प्रस्तुत अवतरण हमारे पाठ्य पुस्तक गद्य विविधा में निहित एकांकी ‘महाभारत की एक साँझ’ से अवतरित है। इसके एकांकीकार भारत भूषण अग्रवाल जी हैं।

इस एकांकी में इन्होंने महाभारत की एक साँझ का चित्रण कर एक विवादित पहलू को उजागर किया है और यह सोचने पर विवश किया है कि दुर्योधन का कर्म कोई अधर्म नहीं था।

व्याख्या :

प्रस्तुत अवतरण में उद्धृत वाक्य दुर्योधन का है जब वह मृत्यु शैया पर अपनी अंतिम साँसें गिन रहा है और उससे मिलने के लिए पांडव श्रेष्ठ युधिष्ठिर आता है तो उसे देखकर दुर्योधन कह उठता है कि उसने व पांडवों ने आजीवन उससे द्वेष भाव रखा, छल पूर्वक उन्हें युद्ध में हराया, अब वह वहाँ क्यों आया है? क्या देखने आया है? क्या उसकी विवशता व लाचारी देखने आया है? युधिष्ठिर दुर्योधन से कहता है कि छल व द्वेष उन्होंने नहीं किया बल्कि कौरव हमेशा अधर्म का साथ देते रहे। वे यदि चाहते तो आपसी समझ से राज्य का बँटवारा कर शान्तिपूर्वक रह सकते थे लेकिन दुर्योधन ने शान्ति के स्थान पर युद्ध चुना तो अंत तो इसी प्रकार होना था। इस पर दुर्योधन जिस प्रकार युधिष्ठिर को प्रत्युत्तर देता है वह पांडव के धर्म की जीत पर भी प्रश्न चिह्न लगाता है। लेखक ने अत्यन्त संजीदगी के साथ दुर्योधन और युधिष्ठिर की वार्ता को अपनी एकांकी के माध्यम से व्यक्त किया है।

विशेष :

एकांकी ‘महाभारत की एक साँझ’ में एकांकीकार दुर्योधन को सुयोधन बताकर उसके चरित्र उभारने-निखारने का सार्थक प्रयास किया है जो पाठकों के मन में दुर्योधन के प्रति सहानुभूति पैदा करता है।

संदर्भ सहित व्याख्या हेतु अन्य अवतरण

१. “मुझे सदैव एक बात का दुख रहेगा कि मेरे पिता अंधे थे।”
२. “मैंने जो किया, वो मेरे और मेरे भाइयों के अधिकार के लिए था—
-- मुझे पता है कि सारे युग ‘इतिहास’ द्वारा छले जाएँगे।”

३. “मैं अब सो रहा हूँ और बहुत शान्ति की निद्रा में लीन हो रहा हूँ, बचपन से नहीं सो पाया हूँ, बरगद के पेड़ के नीचे पलनेवाला पौधा बन कर रह गया हूँ।”
४. कोई राज्य नहीं है, कोई प्रजा नहीं है, कोई अधिकार नहीं है, कोई धर्म-अधर्म नहीं है, जिज्ञासा नहीं है, लालसा नहीं है, झूठ नहीं है और सच भी नहीं है।
५. “मृत्यु के वक्त तो मुझे मेरे असली नाम से बुला लो अगर मुझे इतनी ही सांत्वना है तो ?”
६. “सब युद्ध मेरी तरफ से लड़ रहे थे परंतु विजय तुम्हारी चाहते थे।”
७. “ये सृष्टि और ये युग वही जानेगी जो उन्हें इतिहास बताएगा, और मुझे ज्ञात है कि तुम इतिहास अपनी देखरेख में ही लिखवाओगे।”
८. “ऐसे क्या कर्म किए हैं? मैंने क्या अनुचित किया? तुम तो पाँच भाई थे, मेरे तो सौ भाई थे। क्या उत्तर देता सबको?”
९. “मुझे कदापि ज्ञात नहीं था कि ऐसा उसके साथ होगा, उस चक्रव्यूह का औचित्य अर्जुन के लिए था— मुझे पता होता, तो मैं उसका वध नहीं होने देता।”

६.४ दीर्घोत्तरीय प्रश्न

प्रश्न १ ‘महाभारत की एक साँझ’ एकांकी का उद्देश्य लिखिए।

उत्तर : भारत भूषण अग्रवाल द्वारा रचित एकांकी ‘महाभारत की एक साँझ’ का मुख्य उद्देश्य महाभारत में दुर्योधन के चरित्र को उभारना और निखारना है। यह एकांकी अपने पाठकों के मन में धर्मराज युधिष्ठिर और पांडवों के प्रति अनेक सवाल उत्पन्न करती है तो वहीं कौरवश्रेष्ठ दुर्योधन के प्रति सद्भाव व सहानुभूति जगाती है। एकांकी में कौरवों का अग्रज दुर्योधन जो कि मृत्यु शैया पर पड़ा है वह कौरवों का पक्ष रखता है, वह मृत्यु शैया पर पड़े होने और महाभारत के युद्ध में पराजित हो जाने के बावजूद पूरे गर्व और आत्मप्रशंसा के अंदाज में युधिष्ठिर से बातें करता है तथा मरते वक्त उसे उसके असली नाम से पुकारने का आग्रह करता है। तो वहीं युधिष्ठिर जिन्हें धर्मराज कहा जाता है वह दुर्योधन के समक्ष पांडवों और सत्य धर्म का पक्ष रखता है। युधिष्ठिर दुर्योधन को उसके असली नाम ‘सुयोधन’ कह कर संबोधित भी करता है और किसी बात के लिए ठेस पहुँचने के लिए माफी भी माँगता है। दुर्योधन की सभी बातों, सभी प्रश्नों का उत्तर युधिष्ठिर देता है। परन्तु दुर्योधन, धर्मराज युधिष्ठिर को जो आड़ना दिखाता है, जिस तरह से बातें उनके समक्ष रखता है, जितनी तार्किकता से उनके समक्ष अनेक प्रश्न रखता है, उसके समक्ष युधिष्ठिर

बौना नजर आता है और धर्मराज युधिष्ठिर तथा पांडवों की जीत पर, अधर्म पर धर्म की जीत पर अनेक सवाल उठाता है जो कि अपने आप में विवादित मुद्दा हो सकता है।

इस प्रकार कहा जा सकता है कि 'महाभारत की एक साँझ' एकांकी का उद्देश्य दुर्योधन के चरित्र को ग्लोरिफाई करना, उभारना-निखारना है क्योंकि दुर्योधन की बातें सुनकर युधिष्ठिर भी थोड़ी देर के लिए शान्त हो जाता है उसके पास दुर्योधन के इन प्रश्नों का, मसलन युधिष्ठिर ने अपनी पत्नी को जुए के दांव पर क्यों लगाया? अपने सगे भाई कर्ण का वध धोखे से क्यों किया? यदि अर्जुन बड़ा धनुर्धर था तो एकलव्य का अँगूठा क्यों काटा गया, भीम ने दुर्योधन को हराने के लिए छल से कृष्ण का सहारा क्यों लिया? कृष्ण ने दुर्योधन की माता को क्यों छला? कुंती ने कर्ण का सच पांडवों से क्यों नहीं बताया? युधिष्ठिर के अपने पाँच भाइयों को उत्तर देना था लेकिन दुर्योधन अपने सौ भाइयों को क्या जवाब देता? इन तमाम प्रश्नों का उत्तर युधिष्ठिर के पास नहीं था।

इन तमाम प्रश्नों-प्रसंगों के माध्यम से एकांकीकार भारत भूषण अग्रवाल महाभारत में वर्णित-चित्रित दुर्योधन के चरित्र को पुनरावलोकन करने हेतु प्रेरित करते हैं, उसे एक नई दृष्टि से व्याख्यायित करने का भाव पाठकों के मन में जागृत करते हैं। यही इस एकांकी का उद्देश्य है।

६.५ टिप्पणी

१. 'महाभारत की एक साँझ' की कथावस्तु
२. 'महाभारत की एक साँझ' में चित्रित दुर्योधन का चरित्र
३. 'महाभारत की एक साँझ' में चित्रित युधिष्ठिर का चरित्र
४. 'महाभारत की एक साँझ' में दुर्योधन और युधिष्ठिर की बातचीत
५. 'महाभारत की एक साँझ' एकांकी में घटित-घटना.

६.६ वस्तुनिष्ठ प्रश्न :

१. 'महाभारत की एक साँझ' किस विधा की रचना है?—एकांकी
२. 'महाभारत की एक साँझ' एकांकी के रचनाकार कौन है?— भारत भूषण अग्रवाल
३. 'महाभारत की एक साँझ' एकांकी के मुख्य पात्र कौन-कौन है?—दुर्योधन और युधिष्ठिर
४. 'महाभारत की एक साँझ' में कब कौन किससे मिलने आता है? 'महाभारत की एक साँझ' एकांकी में महाभारत के युद्ध के अंतिम चरण में एक शाम युधिष्ठिर मृत्यु शैया पर पड़े अपनी अंतिम साँसें गिन रहे दुर्योधन से मिलने आता है।

५. अपनी मृत्यु के वक्त दुर्योधन युधिष्ठिर से उसे किस नाम से पुकारने के लिए कहता है?— उसके असली नाम—सुयोधन के नाम से।
६. दुर्योधन के अनुसार युधिष्ठिर इतिहास कैसे लिखवाएगा?— अपनी देख-रेख और निगरानी में लिखवाएगा।
७. मरते समय दुर्योधन को किस बात का दुख था—कि उसके पिता अंधे थे।
८. दुर्योधन के अनुसार सच्चा योद्धा, दानवीर और धर्मी कौन था?—कर्ण
९. गुरुद्रोणाचार्य ने किसका अँगूठा और क्यों काटा था?—उन्होंने एकलव्य का अँगूठा काटा था ताकि अर्जुन सबसे बड़ा धनुर्धर बन सके।
१०. कर्ण वास्तव में किसका पुत्र था और सभी लोग उसे क्या समझते थे? कर्ण, कुंती का पुत्र था परन्तु सभी उसे शुद्र पुत्र समझते थे क्योंकि एक शुद्र परिवार ने उनका पालन पोषण किया था।

६.७ अन्य संभावित दीर्घोत्तरीय प्रश्न

१. 'महाभारत की एक साँझ' एकांकी में घटित घटना का वर्णन कीजिए।
२. 'महाभारत की एक साँझ' एकांकी के माध्यम से लेखक क्या कहना चाहता है? स्पष्ट कीजिए।
३. 'महाभारत की एक साँझ' एकांकी में दुर्योधन और युधिष्ठिर की बातचीत पर प्रकाश डालिए।
४. 'महाभारत की एक साँझ' एकांकी के अनुसार युधिष्ठिर का चरित्र-चित्रण कीजिए।
५. 'महाभारत की एक साँझ' एकांकी के अनुसार दुर्योधन के चरित्र पर प्रकाश डालिए।
६. 'महाभारत की एक साँझ' एकांकी में लेखक की व्यक्त भावना स्पष्ट कीजिए।
७. 'महाभारत की एक साँझ' एकांकी के उद्देश्य पर प्रकाश डालिए।



‘सरहद के उसपार’ (रिपोर्ताज) – फणीश्वरनाथ रेणु

इकाई की रूपरेखा

- ६.१.१ इकाई की रूपरेखा
- ६.१.२ लेखक परिचय
- ६.१.३ संदर्भ सहित व्याख्या
- ६.१.४ दीर्घोत्तरीय प्रश्न
- ६.१.५ टिप्पणी
- ६.१.६ वस्तुनिष्ठ प्रश्न
- ६.१.७ अन्य संभावित दीर्घोत्तरीय प्रश्न

६.१.१ लेखक परिचय

फणीश्वरनाथ रेणु का जन्म ४ मार्च सन् १९२१ को बिहार के अररिया जिले में स्थित हिंगना गाँव में हुआ था। इनकी शिक्षा-दीक्षा भारत और नेपाल के विराटनगर से संपन्न हुई। ये एक सफल उपन्यासकार, कहानीकार, रिपोर्ताज लेखक हैं। ‘मैला आँचल’ इनके द्वारा रचित अत्यन्त प्रसिद्ध उपन्यास है जिसमें इनकी तुलना प्रेमचंद से की गई। इनकी अन्य साहित्यिक कृतियाँ हैं-

उपन्यास- मैला आँचल, परती कथा, जुलूस, दीर्घतपा, कितने चौराहे, पलटू राम रोड

कहानी संग्रह- एक आदिम रात्रि की महक, ठुमरी, अग्निखोर, अच्छे आदमी

रिपोर्ताज- ऋण जल, धन जल, नेपाली क्रांतिकथा, वनतुलसी की गंध, भ्रुत-अभ्रुत पूर्वे

प्रसिद्ध कहानियाँ- मारे गए गुलफ़ाम (तीसरी कसम), एक आदिम रात्रि की महक, लाल पान की बेगम, पंचलाइट, तबे एकला चलो रे, ठेस, संवदिया। इन्हें ‘मैला आँचल’ उपन्यास के लिए ‘पद्मश्री’ सम्मान मिला था ।

६.२.१ सारांश

फणीश्वर नाथ रेणु रिपोर्ताज लेखन के प्रमुख हस्ताक्षर हैं। इन्होंने अपने इस ‘सरहद के उस पार’ रिपोर्ताज में भारत के पड़ोसी मित्र देश नेपाल की राजनीतिक, सामाजिक, आर्थिक और प्रशासनिक दशा का वर्णन किया है।

रिपोर्ताज रचनाकार रेणु जी ने इस रिपोर्ट में बताया है कि बिहार स्थित कटिहार जिले से दस गज की दूरी पर नेपाल राज्य का विराट नगर स्थित है। विराटनगर कल-कारखानों, 'मिलों का नगर है।' हिमालय की गोद में बसा नेपाल हिमालय की सुनहरी चोटियों से घिरा हुआ, मनमोहक सुन्दर है, जहाँ जाने के लिए किसी का भी दिल मचल उठता है। कटिहार से अपनी तलाशी देकर यदि आपके पास से कोई आपत्तिजनक चीज नहीं निकलती तो आराम से जाया जा सकता है वरना म्युनिसिपलटी के कुड़ा ढोने वाले ट्रक में भी जगह नहीं मिलेगी। यदि गलती से भी कोई स्वयं को सोशलिस्ट कह दे या विराटनगर में मजदूर यूनियन बनाने की बात कह दे या मजदूरों की, दलित का अध्ययन करनेवाला बता दे तो उसकी सारी किताबें, सारी चीजें जब्त कर ली जाएँगी, उसके सामने अनेक मुश्किलें खड़ी कर दी जाएँगी।

नेपाल की प्रकृति की गोद में जूट मिल्स, कॉटन मिल्स के मालिकों-साहबों के लिए एक से बढ़कर एक स्वर्ग-सा आनन्द देने वाले सुन्दर-सुन्दर बंगलो बने हुए हैं जहाँ बड़े बड़े मालिक-साहब-अधिकारी-नेता बड़े आराम से आनन्दमय जीवन जीते हैं और नेपाल सरकार उन तमाम पूँजीपतियों रूपी जहरीले साँपों को हर तरह की सहायता-सहूलियतें प्रदान करती है। नेपाल सरकार के सहयोग से ही ये जहरीले साँप (पूँजीपति वर्ग) अपनी आबादी बढ़ा रहे हैं मसलन मैच फैक्टरी, हाइड्रो-इलैक्ट्रिक, सूगर मिल्स, पेपर मिल्स और सीमेन्ट मिल्स धड़ाधड़ खुल रही हैं। इसके साथ ही अबोध नेपाली जनता की गाढ़ी कमाई की रकम विदेशी बैंकों के खाते में भरी जा रही है। नेपाली जनता की जिन्दगी दिन-प्रतिदिन बदतर होती जा रही है क्योंकि नेपाल राज्य इन पूँजीपतियों के घर का बंधक न बन जाए, इसी बात की आशंका है। हालाँकि अब नेपाल के चैतन्य समाज की आँखें खुल चुकी हैं, लोग धीरे-धीरे जागरूक हो रहे हैं। अब जनता भी समझने लगी है कि नेपाल के निरंकुश शासकों और इन पूँजीपतियों में गहरी सांठ-गाँठ है। इस गठबंधन के खिलाफ अब यहाँ जबर्दस्त सफल क्रान्ति होगी।

लेखक ने नेपाल की परिस्थितियों का गहरा अध्ययन किया है। उसने नेपाल के जंगलों में राजनीति और साहित्य की शिक्षा प्राप्त की है, नेपाल की काठ की कोठरी में समाजवाद को समझा, पहाड़ की कंदराओं में बैठकर रूस की राज्यक्रान्ति का नेपाली भाषा में अनुवाद करते हुए उस नेपाली पागल नौजवान की चमकती हुई आँखों को अपनी जिन्दगी में मशाल के रूप में ग्रहण किया है।

सन् १९४२ में नेपाल के बापू ने वहाँ प्रजातंत्र कायम करने का सपना देखा था परन्तु उन्हें नेपाल सरकार ने मार डाला।

उनके जाने के बाद शिक्षित जागरूक युवकों ने उनके इस मशाल को जलाए रखा। ये सभी समाजवाद के हिमायती थे। हिन्दुस्तान में नेपाली काँग्रेस का जन्म और प्रसिद्ध समाजवादी श्री विश्वेश्वर प्रसाद कोइराला की रहनुभाई में लेखक के इस कथन की सत्यता को जाँचा परखा जा सकता है। अंग्रेजों के जाने के बाद नेपाल

के गुरखों ने कभी गलती से भी एक राउंड गोली हिन्दुस्तानी नागरिकों पर चला दी तो नेपाल की एक तिहाई आबादी आत्म-ग्लानि से सिर झुका लेगी। भारत की अगली क्रान्ति में नेपाल जबर्दस्त हिस्सा लेगा। पर हमारे देश के नेताओं की निगाह में दुनिया भर के लिए दर्द है परन्तु नेपाल की शोषित जनता के लिए उनके मुँह से एक शब्द नहीं निकलता।

अब नेपाल में प्रगतिशील साहित्यकारों, कलाकारों की संख्या बढ़ रही है। नेपाली साहित्य 'सिपाही', 'कैकयी', 'परालो को आग' आदि रचनाओं को लेकर नेपाल की साहित्यिक मंडली दुनिया की किसी भी साहित्यिक प्रतियोगिता में सम्मान प्राप्त कर सकती है। प्रकृति-सुषमा से संबंधित साथ ही यथार्थवादी रचनाओं की भी यहाँ कमी नहीं है। नेपाल खूबसूरत देश है परन्तु समय के साथ यह पिछड़ता जा रहा है। बरसात में सड़कों पर घुटने-घुटने भर कीचड़, गर्मियों में धूल, गरीबी, भ्रष्टाचार अशिक्षा जैसी तमाम समस्याएँ ऐसी हैं, जिसका समाधान कर नेपाल को और सुन्दर बनाया जा सकता है परन्तु शासक वर्ग और ठेकेदारों की मिली भगत से गड़बड़-घोटालों को समझना आसान नहीं है क्योंकि इस कौम को यहाँ की सरकार ने सदियों से मूर्ख-अनपढ़ बनाकर अंग्रेजी सरकार की सेवा के लिए रिजर्व रखा है। परन्तु अब इनमें समझ आने लगी है जागरूकता बढ़ने लगी है, शासक वर्ग की चाल समझ में आने लगी है।

६.१.३ संदर्भ सहित व्याख्या

“कम से कम प्रत्येक पाँच साल के बाद भी, गरीब जनता के पैसों का पंचमांश ही इन सड़कों पर खर्च किए जाते तो, चाँदी की चमचमाती हुई सड़क के किनारे सोने के माइलस्टोन गड़े होते।”

संदर्भ :

प्रस्तुत गद्यांश हमारे पाठ्य पुस्तक गद्य विविधा में निहित रिपोर्टाज 'सरहद के उस पार' से अवतरित है। इस रिपोर्टाज के लेखक फणीश्वर नाथ रेणु जी हैं। इन्होंने इस रिपोर्टाज में नेपाल की राजनीतिक, सामाजिक, आर्थिक, साहित्यिक स्थितियों का रेखाचित्र खींचा है।

व्याख्या :

प्रस्तुत अवतरण में फणीश्वर नाथ रेणुजी ने नेपाल की सड़कों पर प्रकाश डालते हुए लिखा है कि नेपाल देश की बाकी सड़कों की स्थिति कितनी जर्जर और खतरनाक है यह तो दूर की बात है। यहाँ का राजपथ जो कि वी.आई.पी. सड़क है उसकी स्थिति ऐसी है कि वहाँ धूल ही धूल है। बरसात में इन सड़कों पर घुटनों तक कीचड़ भरा होता है। सरकार, आम गरीब जनता से जितना टैक्स वसूल करती है कम से कम प्रत्येक पाँच वर्ष के बाद भी उस धन का पाँचवा हिस्सा भी यदि सड़कों को सुधारने, इन्फ्रास्ट्रक्चर पर खर्च करती तो सड़कें चाँदी-सी चमचमाने लगतीं, सड़कों के किनारे

सुनहरे माइलस्टोन गड़े रहते, पर्याप्त रोशनी रहती और नेपाल के राजपथ की सड़कों की शान कुछ और ही रहती।

विशेष :

इस रिपोर्टाज में नेपाल देश की वर्तमान दशा का बहुत यथार्थपरक वर्णन हुआ है। साथ ही प्रशासन की तटस्थता, उदासीनता का भी सजीव चित्रण हुआ है।

अन्य संदर्भ सहित व्याख्या

१. “मैं सोशलिस्ट हूँ और विराटनगर में मजदूर यूनियन कायम करने आया हूँ अथवा मजदूरों की हालत का अध्ययन करने आया हूँ।”
२. “बस, आप निराश हो गए? मैं कहता हूँ, सुनिये- बहुत शीघ्र ही यहाँ जबर्दस्त क्रान्ति होगी और सफल क्रान्ति होगी”
३. “इस कौम को यहाँ की सरकार ने सदियों से मूर्ख और अनपढ़ बनाकर अंग्रेजी सरकार की सेवा के लिए रिजर्व रखा है।”
४. “यह राजपथ है। इसकी धूल से आप परेशान हैं। बरसात में तो इन सड़कों पर घुटनों तक कीचड़ होते हैं।”
५. “किन्तु यहाँ के ठेकेदारों और शासक वर्ग के गड़बड़ घोटालों को आप नहीं समझ सकेंगे।”
६. “मौसी जी, यह मस्के की खिचड़ी किस चीज के साथ खाऊँ ? घर में नमक भी नहीं है—जैसी हृदय को विगलित कर देनेवाली ‘रियलिस्टिक’ रचनाओं की भी वहाँ कमी नहीं। काश! प्रजा की अपनी पत्र-पत्रिकाएँ होती!”

६.१.४ दीर्घोत्तरीय प्रश्न

प्रश्न १ ‘सरहद के उस पार’ रिपोर्टाज का उद्देश्य लिखिए।

उत्तर : ‘सरहद के उस पार’ फणीश्वरनाथ रेणु द्वारा लिखित एक यथार्थपरक रिपोर्टाज है। इस रिपोर्टाज का उद्देश्य है नेपाल की राजनीतिक, सामाजिक, आर्थिक दशा का सजीव रेखाचित्र खींचना, वहाँ की स्थिति से जनमानस को रूबरू करवाना। इस रिपोर्टाज में दर्शाया गया है कि नेपाल की राजनीतिक, सामाजिक और आर्थिक दशा जर्जर है। यहाँ का विराट नगर ‘मिलों का नगर’ कहलाता है। यहाँ पूँजीपतियों का वर्चस्व दिनोंदिन बढ़ता जा रहा है क्योंकि नेपाल सरकार उन तमाम पूँजीपतियों को तमाम तरह की सहायता-सहूलियतें प्रदान करती है परन्तु यहाँ की आम जनता मूलभूत जरूरतों के लिए तरस रही है। समाज में अशिक्षा, बेरोजगारी, गरीबी, बिजली,

पानी, सड़क जैसी समस्याएँ मुँह बाए खड़ी हैं परन्तु सरकार की इनमें कोई दिलचस्पी नहीं, ना ही कुछ करने चाहत है। नेपाली आम जनता की जिन्दगी बद से बदतर होती जा रही है परन्तु सरकार के कानों पर जूँ नहीं रेंग रही है।

समय के साथ-साथ अब जनता सचेत, जागरूक होने लगी है। अब वह नेपाल के निरंकुश शासकों के साथ पूँजीपतियों की गहरी साँठ-गाँठ के पीछे के षडयंत्र को भली भाँति समझने लगी है। अब वह यहाँ समाजवाद का नारा बुलन्द करने हेतु क्रान्ति करने से भी पीछे नहीं हटेगी।

इस रिपोर्टाज का उद्देश्य यह बताना भी है कि नेपाल की अपनी संस्कृति है। ये भारतवासियों के खिलाफ कभी हथियार नहीं उठाते फिर भी हमारे नेतागण इनके विकास के से प्रति उदासीन है, उनके विषय में अपना मुँह नहीं खोलते हैं। यहाँ के साहित्यकारों की लेखनी से निकलने वाली रचनाओं में 'कैकेयी', 'सिपाही', 'परालो की आग' जैसी रचनाएँ सम्मिलित हैं जिनके पात्र भारतीय ही हैं। दरअसल सरहद के इस पार और सरहद के उस पास की सभ्यता, संस्कृति, सोच-विचार किसी भी परिप्रेक्ष्य में देखने पर स्पष्ट होगा कि दोनों देशों में काफी हद तक समानता है। यही इस रिपोर्टाज का उद्देश्य है।

६.१.५ टिप्पणी

१. नेपाल की आर्थिक, सामाजिक दशा
२. 'सरहद के उस पार' रिपोर्टाज का सारांश
३. नेपाल का प्राकृतिक सौन्दर्य
४. नेपाल और पूँजीपति वर्ग
५. नेपाल में पूँजीपतियों और शासक वर्ग का गठबंधन
६. नेपाल की दशा और दिशा
७. 'सरहद के उस पार' रिपोर्टाज में चित्रित नेपाल

६.१.६ वस्तुनिष्ठ प्रश्न

१. 'सरहद के उस पार' किस विधा की रचना है?— रिपोर्टाज
२. 'सरहद के उस पार' के लेखक कौन हैं?—फणीश्वरनाथ रेणु
३. 'सरहद के उस पार' रिपोर्टाज में किस देश का वर्णन है?— नेपाल का।
४. कटिहार जिले से नेपाल की दूरी कितनी है?— दस गज
५. विराटनगर को अन्य किस नाम से जाना जाता है?—मिलों का नगर

६. नेपाल में किसका प्रभाव बढ़ता जा रहा है?— पूँजीपतियों का
७. लेखक को राजनीति और साहित्य की शिक्षा कहाँ मिली?— नेपाल के जंगलों में।
८. लेखक ने समाजवाद की प्रारंभिक पुस्तकों को कहाँ पढ़ा?— एक नेपाली की काठ की कोठरी में।
९. नेपाली भाषा में किस क्रांति का अनुवाद किया गया?— रूस की राज्य क्रान्ति का
१०. किन्हीं दो नेपाली रचनाओं के नाम लिखिए।
(१) कैकेयी (२) सिपाही (३) परालो की आग

६.१.७ अन्य संभावित दीर्घोत्तरीय प्रश्न

१. 'सरहद के उस पार' रिपोर्टाज का उद्देश्य लिखिए।
२. 'सरहद के उस पार' रिपोर्टाज में निहित नेपाल की स्थिति पर प्रकाश डालिए।
३. 'सरहद के उस पार' और 'सरहद के इस पार' में क्या अंतर और क्या समानताएँ हैं ? स्पष्ट कीजिए।
४. 'सरहद के उस पार' रिपोर्टाज में चित्रित राजनीतिक, सामाजिक, आर्थिक दशा का चित्रण कीजिए।
५. नेपाल के विषय में लेखक फणीश्वरनाथ रेणु के अध्ययन पर प्रकाश डालिए।



‘आज के अतीत’ (आत्मकथा) – भीष्म साहनी

इकाई की रूपरेखा

- ७.१ इकाई की रूपरेखा
- ७.२ लेखक परिचय
- ७.३ सारांश
- ७.४ संदर्भसहित व्याख्या
- ७.५ आत्मकथा का उद्देश्य
- ७.६ संभावित दीर्घोत्तरीय प्रश्न
- ७.७ टिप्पणी
- ७.८ लघुत्तरीय प्रश्न

७.२ लेखक परिचय

सुप्रसिद्ध समकालीन कहानीकार, उपन्यासकार व नाटककार भीष्म साहनी अपने समय और समाज को प्रगतिशील दृष्टि से प्रस्तुत करने वाले रचनाकार हैं। इनका जन्म ८ अगस्त १९१५ को रावलपिंडी में हुआ। इन्होंने अंग्रेजी साहित्य में एम.ए. व पी-एच.डी.की। १९४७ में देश-विभाजन के दौरान ये दिल्ली आ गए। इस घटना का उनके दिल व दिमाग पर काफी गहरा असर पड़ा। इसीलिए विभाजन की त्रासदी उनके कथा-साहित्य का एक मार्मिक पड़ाव है। वे कुछ समय बम्बई में रहे और फिर क्रमशः अंबाला और दिल्ली में अंग्रेजी के प्राध्यापक रहे। लगभग सात वर्षों तक वे ‘विदेशी भाषा प्रकाशन गृह’ मास्को से जुड़े रहे अपने इस प्रवासकाल के दौरान उन्होंने सिर्फ रूसी भाषा का अध्ययन ही नहीं किया बल्कि अनेक रूसी पुस्तकों का अनुवाद भी किया।

इनके कहानियों के विषय सामाजिक व राजनीतिक विसंगतियों से संबंधित होते हैं। इनकी दृष्टि यथार्थवादी है इन्होंने आधुनिक जीवन की विसंगतियों पर करारा व्यंग्य किया है। इनकी कहानियों के कथानक मानवीय संवेदनाओं को लेकर चलते हैं। अपनी स्पष्टवादिता के कारण वे साहित्य जगत में काफी चर्चित रहे हैं। इनकी प्रमुख कहानी संग्रहों में— ‘भाग्य रेखा’, ‘पटरियाँ’, ‘वाड्चू’, ‘पहला पाठ’, ‘भटकती राख’, ‘शोभायात्रा’, ‘प्रतिनिधि कहानियाँ’ तथा ‘चर्चित कहानियाँ’, आदि हैं। उनके प्रसिद्ध उपन्यासों में— ‘झरोखे’, ‘कड़ियाँ’, ‘तमस’, ‘बसंती’ तथा ‘नीलू नीलिमा नीलोफर’, आदि हैं। नाटकों के अंतर्गत— ‘कबिरा खड़ा बाजार में’, ‘हानूश’ तथा ‘आलमगीर’ आदि प्रमुख हैं।

भीष्म साहनी ने कहानियों के माध्यम से अपने युग के यथार्थ को अभिव्यक्ति दी है। इन्होंने स्वतंत्रता के पश्चात देश में व्यापक स्तर पर फैल रहे भ्रष्टाचार, शोषण, भाई-भतीजावाद व अवसरवाद आदि को कहानियों के माध्यम से बेनकाब करने का प्रयास किया है, जिन्होंने हमारे सामाजिक मूल्यों की नींव हिला दी है। इस प्रकार हम देखते हैं कि साहनी जी की कहानियों में वर्तमान स्थिति के प्रति असंतोष के साथ-साथ परिवर्तनशील समाज की अपेक्षाएँ भी परिलक्षित होती हैं।

‘आज के अतीत’ से आत्मकथ्य का सारांश :

‘आज के अतीत’ से भीष्म साहनी का अत्यंत ही मार्मिक आत्मकथ्य है। इसमें आधुनिक समय की बिडम्बनाओं को बड़ी गहराई से रेखांकित किया गया है। लेखक को याद आता है कि जिस समय उसने ‘तमस’ उपन्यास लिखने की शुरुआत की थी। उस दौरान जब वे अपने मित्र बलराज जी के घर मुम्बई पहुँचे तो उन्हें पता चला दो दिन पहले ही मुम्बई से सटे भिवंडी में दंगा हुआ था। उनके मित्र बलराज जी अपने कुछ साथियों ख्वाजा अहमद अब्बास और आई.एस. जौहरी के साथ वहाँ जा रहे थे। मोटर कार में एक आदमी की जगह खाली थी इसीलिए मैं भी साथ हो लिया।

भिवंडी बुनकरों का नगर था। जिसे लूटेरों की नजर लग गई। जब हम वहाँ पहुँचे तो दंगे के बाद के मंजर को देखकर हैरान रह गए। जगह-जगह पुलिस के संतरियों के तंबू लगे थे। सड़क पर सिर्फ आवारा कुत्ते दिखाई दे रहे हैं। जगह-जगह भांडा-टिंडर बिखरे हुए थे। अपने घरों के बरामदे व छतों से झाँकते लोग मूर्तिवत दिखाई दे रहे थे। चारों ओर सन्नाटा छाया हुआ था। पेड़ों पर बैठे गिद्ध और चील अपना भोजन तलाश रहे थे। गलियाँ लाँघते हुए अपने कदमों की आवाज, अपने को ही सुनाई दे रही थी। गृहणियाँ अपने घरों की दहलीज पर खड़ी अपनों के आने का इंतजार कर रही थीं।

इस नगर की एक विशेषता यह भी थी कि यहाँ पर साझे-कारोबार, साझे लेन-देन व साझे आदान-प्रदान के उदाहरण मिल जाते हैं। जिनमें हिन्दू और मुसलमान का मिलकर दुकान चलाना व बुनकरों के काम में हिन्दू-मुसलमानों की शिरकत शामिल थी।

लेखक अब दिल्ली वापस आ गए थे। अचानक उन्हें रावलपिंडी के दंगों का स्मरण हो आता है। वहाँ के काँग्रेस के उनके साथी योगी रामनाथ, बख्शी जी, बाली जी, हकीमजी, अब्दुल अजीद, मेहरचंद आहूजा, अजीज, जरनैल.... मास्टर अर्जुनदास... आदि आखों के सामने घूमने लगते हैं। योगी जी इन दंगों को लेकर काफी चिंतित दिखाई दे रहे थे। वे कमीशनर से कह रहे थे कि फसाद को जितना जल्दी हो सके रोकना अनिवार्य है। नहीं तो शहर पर चीलें उड़ेंगी। कमीशनर इस बात को लेकर चिंतित हैं कि फौज पर उसका हुक्म नहीं चलता अन्यथा वह फौज को तैनात कर देता। उन्हें गाँधी के वे वाक्य याद आते हैं- “पाकिस्तान मेरी लाश पर।” स्वयं का पंडित नेहरू के साथ कौमी झण्डे में नीचे नाचना आदि। तब लेखक को ऐहसास होता

है कि “किसी उपन्यास की रचना लेखक की कलम नहीं करती, उसका मस्तिष्क नहीं करता, उसका भावविहवल हृदय करता है।”

तभी लेखक के सामने थोहा खालसा की यात्रा के दृश्य घूमने लगते हैं। उसे उस कुएं की याद आती है जहाँ पर दसियों सिख स्त्रियाँ आपनी असमत बचाने के लिए कुएं में कूद मरी थीं। बाद में लार्सें फूलकर ऊपर तक आ गई थी। उन पर सफेद पाउडर छिड़का जा रहा था। ताकि लार्सें एक-दूसरे से न उलझें। कुएं के आस-पास खड़े सरदार अपनी घरवाली, बच्चों व सगे संबंधियों को देखकर फफक उठते थे। लेखक कहता है कि इस उपन्यास का कथानक भले ही वास्तविक जीवन से उठाया गया हो, इसके पात्र वास्तविक जीवन से उठाए गए पात्र हों फिर भी काल्पनिक पात्र उसके सहगामी होने लगते हैं। वह बताते हैं कि इस उपन्यास में सूअर मारने वाला नत्थू और उसकी पत्नी दोनों ही काल्पनिक हैं। लेखक का मानना है कि उपन्यास के पात्र यदि विश्वसनीय हो तो उनके काल्पनिक व वास्तविक होने से कोई फर्क नहीं पड़ता।

काल्पनिक व वास्तविक जीवन से उठाई गई घटना के संबंध में बात करते हुए लेखक कहता है कि कल्पना की उड़ान से मतलब मनगढ़ंत चित्रण नहीं है बल्कि कथानक के विकास के अनुरूप ही काल्पनिक पात्रों का व्यवहार व नई-नई स्थितियों का आविष्कार भी होना चाहिए। तभी वास्तविक जीवन के अंदर पाई जाने वाली सच्चाई का उद्घाटन कल्पना द्वारा होगा। वरना आप पढ़ते रहिए, जितना तथ्य आँकड़ों की मदद से लिखेंगे उतनी ही रचना कमजोर होती जाएगी।

लेखक को मिशन अस्पताल के बारामदे का दृश्य याद आ जाता है। जो जख्मी शरणार्थियों से भरा है। जख्मी त्रिलोक सिंह कहता है कि “रब्ब झूठ न बुलवाए, मुझे हमीदे ने नहीं मारा। मेरे सिर पर गंडासा पिछली ढोल से आए किसी अनजान आदमी ने मारा था।” इस प्रकार स्मृतियों के आधार पर निर्मित उपन्यास का कोई बँधा-बधाया कथानक नहीं होता इसलिए यादों के दबाव में लिखे उपन्यास, गठन की दृष्टि से शिथिल होते हैं।

आगे इसी उपन्यास पर गोविन्द निहलानी ने इस पर फिल्म तैयार की। फिल्मों के संबंध में लेखक बताता है कि फिल्मकार जिस रचना को लेकर फिल्म बनाता है। उसमें आए पात्रों से संबंधित परिवेश को अभिव्यक्ति देता है। जैसे घरों का पूरा का पूरा मुहल्ला तैयार करना, फिल्म स्टूडियों के अंदर पूरा का पूरा गुरुद्वारा तैयार किया गया। लेकिन इस फिल्म में लेखक शरणार्थियों वाले दृश्य पर जोर देता है। लेखक की पत्नी शीला कुछ रिफ्यूजी औरतों से बात कर रही थी जो फिल्म में एक्स्ट्रा काम कर रही थी। तब शीला ने बताया तुम लोग रिफ्यूजियों का सीन दिखा रहे हो वह जिनसे मैं बातें कर रही थी वे सच की रिफ्यूजी हैं। जब पाकिस्तान अलग हुआ था तब ये लोग घर छोड़कर भागते हुए यहाँ आ पहुँचे।

इस प्रकार लेखक ने उपन्यास रचते समय प्राप्त की जाने वाली सामग्री के विविध आयामों को हमारे समक्ष रखने का प्रयास किया है। लेखक ने स्मृतियों की

भी उपन्यास रचने में महत्वपूर्ण भूमिका को स्वीकार किया है। उन्होंने यथार्थ के साथ-साथ कल्पना को भी समान महत्त्व दिया बशर्ते घटनाओं की विश्वसनीयता स्वल्पित न हो।

दिए गए अनुच्छेद की संदर्भसहित व्याख्या लिखिए।

अनुच्छेद :

“उपन्यास की सच्चाई के मानदंड इस बात पर निर्भर नहीं होते कि अमुख घटना वास्तव में घटी थी या नहीं, बल्कि इस बात पर कि जीवन के समूचे यथार्थ के परिप्रेक्ष्य में यह घटना विश्वसनीय बन पाई है या नहीं।”

संदर्भ :

प्रस्तुत गद्यांश हमारी पाठ्य पुस्तक गद्य-विविधा के ‘आज के अतीत’ नामक ‘आत्मकथ्य’ से लिया गया है जिसे भीष्म साहनी ने लिखा है।

प्रसंग :

इस गद्यांश में उपन्यास की विश्वसनीयता को बनाये रखने के पैमानों की चर्चा की गई है।

व्याख्या :

लेखक भीष्म साहनी जी उक्त गद्यांश के माध्यम से इस बात को अभिव्यक्त करते हैं कि उपन्यास की रचना करते समय उपन्यासकार को इस बात का ध्यान रखना चाहिए कि उपन्यास में उद्धृत सामग्री व्यक्ति के संपूर्ण जीवन के अनुभवों की यथार्थता से मेल खा रहे हैं या नहीं। यदि ये व्यक्ति के जीवन के अनुभवों से मेल खाते दिखाई देते तो लोगों का जीवन को लेकर विश्वास बढ़ जाता है। लोगों को उपन्यास में आई घटना अपने जीवन की घटनाएँ लगने लगती हैं। जो रचना को समाज में स्वीकृति दिलाती हैं। इसके पश्चात इस बात का कोई महत्त्व नहीं रह जाता है कि उपन्यास की घटनाएँ सच्चाई पर केन्द्रित हैं या कल्पना पर। अर्थात् समाज में वे ही उपन्यास अथवा रचनाएँ कालजयी बन पाती हैं जो व्यक्ति के जीवन को समूचे रूप में उकेरने में सक्षम हों।

विशेष :

१. उपन्यास की सामग्री के संदर्भ में विचारों को रखा गया है।
२. कल्पना के महत्त्व को अभिव्यक्ति दी गई है।
३. उपन्यास में घटना की विश्वसनीयता को प्राथमिकता दी गई है।

प्रश्न १ ‘आज के अतीत’ नामक आत्मकथ्य का उद्देश्य स्पष्ट कीजिए।

उत्तर : भीष्म साहनी द्वारा लिखित आत्मकथ्य का उद्देश्य लेखक द्वारा समाज को दी जानेवाली कालजयी रचनाओं के संदर्भ में है। इसमें लेखक अपनी यादों

को सजोकर 'तमस' नामक उपन्यास को लिखता है। लेखक बताता है कि किस तरह से उसने अपने जीवन के विविध अनुभवों को याद कर शब्दबद्ध करने की कोशिश की है। साथ ही समाज को एक उत्कृष्ट रचना भी मिल सके इस बात का ध्यान भी रखा गया है।

लेखक उपन्यास का प्रारंभ कल्पना से करता है। लेखक का मानना है कि यदि कल्पना जीवन के यथार्थ का बोध कराने में और लोगों के विश्वास को बनाए रखने में सक्षम है तो यह उपन्यास में उतना ही महत्त्व रखता है जितना यथार्थ घटनाएँ। जिसका प्रयोग लेखक ने स्वयं अपने उपन्यास तमस में किया है। लेखक का यह उपन्यास स्मृतियों पर केन्द्रित है। इस आत्मकथ्य की शुरूआत में उन्होंने मुम्बई से सटे भिवंडी में हुए दंगों के कारण वहाँ की व्यवस्था के चरमराने की स्थिति को अभिव्यक्ति दी है। उन्होंने बताया है कि किस प्रकार बुनकरों के नाम से जानी जाने वाली यह नगरी जहाँ सभी धर्मों के लोग मिलजुलकर काम करते थे। ऐसा लगता है कि उनकी इस दिनचर्या पर किसी की नजर लग गई हो। इसीलिए समाज के कुछ अराजक तत्त्वों ने उनके बीच कटुता का बीज बोने का प्रयास किया है।

उसके पश्चात रावलपिंडी के दंगों का उल्लेख किया है तथा वहाँ की स्थिति को देखकर अंग्रेज डिप्टी कमिश्नर भी चिंतित हो जाते हैं। वे शांतिव्यवस्था को कायम रखने के हर संभव प्रयास करने की तरकीब सोचते रहते हैं। थोहा खालसा की यात्रा के दौरान की घटना भी लेखक के सामने आने लगती है जहाँ दसियों सिख स्त्रियों ने अपनी असमत् बचाने के लिए कुएं में कूद मारी थी। जहाँ बाद में सभी लाशें फूल-फूल कर कुएँ से बाहर निकल रही थीं।

लेखक इन यथार्थ स्थितियों को केन्द्र में रखकर उपन्यास की रचना करता है। साथ ही कुछ काल्पनिक बातों को भी रचना से जोड़ता है जो कहानी को सकारात्मकता प्रदान करते हुए आगे बढ़े। वह इन दंगों के माध्यम से लोगों को सीख देना चाहता है कि दंगे मनुष्य के जीवन में किस प्रकार बिखराव लाते हैं। उक्त स्मृतियों के माध्यम से लेखक आजादी के दौरान अंग्रेजों द्वारा रची गई साजिशों का पर्दा फास भी करता है। बाद में इस पर फिल्म भी तैयार की गई जिसमें स्वयं लेखक व उसकी पत्नी ने अभिनय किया है। इसी अभिनय के दौरान लेखक की पत्नी की मुलाकात उन एक्स्ट्रा शरणार्थियों से होती है जो वास्तव में शरणार्थी थे। उन्होंने बताया कि किस प्रकार उन्होंने पाकिस्तान के अलग होने पर अपना सब कुछ वहीं छोड़कर दर-दर भटकते हुए मुम्बई में शरण ली और आज एक्स्ट्रा शरणार्थी के रूप में अभिनय कर अपने और अपने परिवार का पेट पालने के लिए अभिशप्त हैं।

इस प्रकार लेखक इन सभी दंगों के उत्पन्न त्रासद स्थितियों को अभिव्यक्ति देकर समाज को आगाह करता है कि इंसानियत को बचाए रखने के लिए हमें ऐसी स्थितियों से बचे रहने की आवश्यकता है।

७.६ संभावित दीर्घोत्तरी प्रश्न :

१. 'आज के अतीत' से नामक आत्मकथ्य की संवेदना को स्पष्ट कीजिए।
 २. 'आज के अतीत' से नामक आत्मकथ्य का सारांश अपने शब्दों में लिखिए।
 ३. 'आज के अतीत' से नामक आत्मकथ्य की कथा-वस्तु को स्पष्ट कीजिए।
-

७.७ टिप्पणियाँ लिखिए :

प्रश्न १ भिवंडी में दंगा ।

उत्तर : 'आज के अतीत' से भीष्म साहनी का अत्यंत ही मार्मिक आत्मकथ्य है। इसमें आधुनिक समय की बिडम्बनाओं को बड़ी गहराई से रेखांकित किया गया है। लेखक को याद आता है कि जिस समय उसने 'तमस' उपन्यास लिखने की शुरुआत की थी। उस दौरान जब वे अपने मित्र बलराज जी के घर मुम्बई पहुँचे तो उन्हें पता चला दो दिन पहले ही मुम्बई से सटे भिवंडी में दंगा हुआ था। उनके मित्र बलराज जी अपने कुछ साथियों ख्वाजा अहमद अब्बास और आई.एस. जौहरी के साथ वहाँ जा रहे थे। मोटर कार में एक आदमी की जगह खाली थी इसीलिए वे भी साथ हो लिए थे।

भिवंडी बुनकरों का नगर था। जिसे लूटेरों की नजर लग गई। जब हम वहाँ पहुँचे तो दंगे के बाद मंजर को देखकर हैरान रह गए। जगह-जगह पुलिस के संतरियों के तंबू लगे थे। सड़क पर सिर्फ आवारा कुत्ते दिखाई दे रहे थे। जगह-जगह भांडा-टिंडर बिखरे हुए थे। अपने घरों के बरामदे व छतों से झाँकते लोग मूर्तिवत दिखाई दे रहे थे। चारों ओर सन्नाटा छाया हुआ था। पेड़ों पर बैठे गिद्ध और चील अपना भोजन तलाश रहे थे। गलियाँ लाँघते हुए अपने कदमों की आवाज; अपने को ही सुनाई दे रही थी। गृहणियाँ अपने घरों की दहलीज पर खड़ी अपनों के आने का इंतजार कर रही थीं।

इस नगर की एक विशेषता यह थी कि यहाँ पर साझे-कारोबार, साझे लेन-देन व साझे आदान-प्रदान के उदाहरण मिल जाते हैं। जिनमें हिन्दू और मुसलमान का मिलकर दुकान चलाना व बुनकरों के काम में हिन्दू-मुसलमानों की शिरकत शामिल थी। लेकिन समाज के कुछ अराजक तत्त्वों ने इनकी शांत जिंदगी में एक-दूसरे के प्रति कड़वाहट भरने के इरादे से दंगे को अंजाम दिया। लेखक ने अपने उपन्यास के माध्यम से दंगे के कारण लोगों के बीच की आपसी दूरी को पाटने का प्रयास किया है।

७.६ संभावित टिप्पणियाँ :

१. रावलपिंडी के दंगे।
२. फिल्म के एक्स्ट्रा शरणार्थी।
३. उपन्यास में काल्पनिक व वास्तविक दृश्य।

प्रश्न : निम्नलिखित प्रश्नों के उत्तर एक वाक्य में दीजिए ।

(क) बम्बई के किस नगर में हिन्दू-मुस्लिम दंगे हुए थे?

उत्तर : भिवंडी।

(ख) झुग्गी के बाहर किसका पिंजरा था?

उत्तर : तोते का।

(ग) लेखक का मित्र बलराज कहाँ रहता था?

उत्तर : बम्बई।

(घ) भिवंडी किनका नगर था।

उत्तर : बुनकरो का।

(ङ) लाशों पर क्या छिड़का जा रह था?

उत्तर : सफेद पाउडर

(च) सरदार की मरी हुई पत्नी की कलाई में क्या है।

उत्तर : सोने का गोखडू।

(छ) लेखक के उपन्यास के काल्पनिक पात्र कौन हैं?

उत्तर : नत्थू और उसकी पत्नी।

(ज) तमस पर फिल्म कौन बना रहा था?

उत्तर : गोविंद निहलाणी।

(झ) फिल्म में सरदार की भूमिका किसने निभाई थी?

उत्तर : लेखक ने

(ञ) स्मिता पाटिल फिल्म में अभिनय क्यों नहीं कर पाई थी?

उत्तर : क्योंकि वह गर्भवती थी।



भाषा बहता नीर (निबंध) – कुबेरनाथ राय

- ७.१.१ इकाई की रूपरेखा
- ७.१.२ निबंध का सारांश
- ७.१.३ निबंध का उद्देश्य
- ७.१.४ संभावित दीर्घोत्तरी प्रश्न
- ७.१.५ टिप्पणी
- ७.१.६ लघुत्तरीय प्रश्न

७.१.१ लेखक परिचय

सुप्रसिद्ध साहित्यकार कुबेरनाथ राय का जन्म २६ मार्च १९३३ को उत्तर प्रदेश के गाजीपुर जिले के मतसाँ ग्राम में हुआ। उनके पिताजी का नाम स्व. बैकुण्ठ नारायण राय एवं माताजी का नाम स्व. लक्ष्मी राय था। उन्होंने काशी हिन्दू विश्वविद्यालय, वाराणसी और कलकत्ता विश्वविद्यालय से शिक्षा प्राप्त की। उनकी पत्नी का नाम महारानी देवी था। अपने सेवाकाल के आरम्भ में उन्होंने विक्रम विद्यालय कोलकाता में अध्यापन किया। उसके बाद १९५९ में वे नलबारी कॉलेज, नलबारी, असम में अध्यापक के पद पर नियुक्त हुए। यहाँ उन्होंने लगभग अठ्ठाइस वर्षों तक सेवा प्रदान की। नौकरी के अन्तिम आठ-नौ वर्षों में असम में व्याप्त अशांति के कारण उन्हें गाजीपुर लौट आना पड़ा। यहाँ आकर उन्होंने सहजानन्द महाविद्यालय, गाजीपुर, उत्तर प्रदेश में प्राचार्य का पद भार संभाला। उनका पहला ललित निबन्ध 'हेमन्त की संध्या' धर्मयुग के १५ मार्च १९६४ के अंक में छपा। यह उनका पहला निबंध संग्रह 'प्रिया नीलकंठी' का पहला निबन्ध है। उनका देहावसान ५ जून १९९६ को हुआ।

उनके निबंध संग्रहों में प्रिया नीलकंठी, गंधमादन, रस आखेटक, विषाद योग, निषाद बाँसुरी, पर्ण मुकुट, महाकवि की तर्जनी, कामधेनु, मराल, अगम की नाव, रामायण महातीर्थम, चिन्मय भारत: आर्ष चिंतन के बुनियादी सूत्र, किरात नदी में चंद्रमधु, दृष्टि अभिसार, वाणी का क्षीरसागर, उत्तरकुरु। कविता संग्रह: कंठमणि। उन्हें समय-समय पर अनेक सम्मान व पुरस्कारों से सम्मानित किया गया है जिनमें ज्ञानपीठ का मूर्ति देवी पुरस्कार, आचार्य रामचंद्र शुक्ल सम्मान १९७१, उत्तर प्रदेश हिन्दी संस्थान का 'साहित्य भूषण' १९७५ और आचार्य महावीर प्रसाद द्विवेदी पुरस्कार १९८७ से सम्मानित किया गया।

७.१.२ सारांश

'भाषा बहता नीर' के माध्यम से कुबेरनाथ राय ने भाषाओं की स्थिति व भाषाओं को लेकर विद्वानों के एकाकी सोच पर चिंता व्यक्त की है। वे महान दार्शनिक

कवि कबीर के भाषा संबंधी कुछ विचारों जैसे भाषा एक प्रवाहमान नदी है, भाषा बहता हुआ जल आदि को लेकर काफी प्रभावित है। लेकिन कबीर की इस उक्ति “संस्कृत कूप जल है, पर भाषा बहता नीर” का खंडन करते हैं।

उनका मानना है कि ‘नीर’ को व्यापक संदर्भ में देखने की आवश्यकता है। वे कहते हैं कि संस्कृत मात्र कूप जल कभी नहीं था। उनका मानना है कि यदि कबीर जैसा व्यक्ति ऐसा कहता है तो उसे या तो इतिहास का बोध नहीं था और था भी तो अधूरा था। अन्यथा वे अत्याचारी व अत्याचारग्रस्त दोनों को एक ही लाठी से नहीं पीटते। अतः निबंधकार कहता है कि संस्कृत की भूमिका भारतीय भाषाओं और साहित्य के संदर्भ में ‘कूपजल’ से कहीं ज्यादा विस्तृत है। निबंधकार कहता है कि कबीर के वाक्यांश ‘संस्कृत भाषा कूप जल’ का संबंध भाषा साहित्य से है ही नहीं। यह वाक्यांश पुरोहित तंत्र के खिलाफ ढेलेबाजी भर है जिसका प्रतीक थी संस्कृत भाषा।

आगे निबंधकार कहता है कि संस्कृत मेघ व हिमवाह के समान हैं जो अन्य भारतीय भाषा रूपी नदियों को अपना स्नेह से सनाथ करती है। उसे जीवित रखती है। अतः कहा जा सकता है कि संस्कृत एक प्राणवान स्रोत के रूप में भाषा-संस्कृति और आचार-विचार को हस्तांतरित करती रही है।

‘लेखन में बोलचाल की भाषा का प्रयोग लेखन को सबल और स्वस्थ रखता है।’ लेखक कबीर के इस बात का शत-प्रतिशत समर्थन करते हैं। लेकिन जब इसी बात का उपयोग हिन्दी को जड़-मूल से अलग (रूटलेस) करने के लिए किया जाता है तो बात आपत्तिजनक हो जाती है। कबीर ने स्वयं अपनी भाषा में संस्कृत का उपयोग किया है। परंतु कहीं न कहीं जाकर वे भी आम आदमी ही ठहरते हैं और ‘संस्कृत भाषा कूपजल’ वाली बात उसी ‘आम आदमी’ की खीझ है।

निबंधकार कहता है कि कबीर की सार्वभौम सत्य ‘भाषा बहता नीर’ के सारे अंतर्निहित पटलों को खूब समझकर ही हमें इसे स्वीकार करना चाहिए। लेखक कहता है कि उसने कबीर के भाषा-सिद्धांत को अपने लेख में ‘सतही अर्थ’ में ही नहीं बल्कि ‘सर्वांग अर्थ’ में स्वीकार किया है। इसीलिए उनके लेख में बाजारू हिन्दी, भोजपुरी, आदि का प्रयोग दिखाई देता है। उन्होंने अपनी पुस्तक लोक-संस्कृति पर केन्द्रित पुस्तक ‘निषाद बाँसुरी’ में भारत की पुर्नव्याख्या करने की कोशिश की है। जिसमें आर्योत्तर तत्वों पर जोर देते हुए गाँव-देहात की शब्दावली का प्रयोग किया है। जो शब्द जन-समाज के कंठ से निकले होते हैं। वे कहीं भी, कभी भी अपवित्र या अश्लील नहीं होते। अश्लील या अपवित्र तो संदर्भ या उद्देश्य होते हैं।

निबंधकार इस बात को लेकर चिंतित है कि १९८१ के बाद कबीर के ‘भाषा बहता नीर’ का गंभीर चिंतन किए बिना स्थूल और सतही दृष्टि से सोचना कबीर के एक महाकाव्य को पुनः लंगड़ा और बौना कर देना होगा। ‘भाषा बहता नीर’ है तो भी भाषा के कुछ शर्तों को ध्यान में रखते हुए ही किसी युग व क्षेत्र के शब्दों को

शामिल किया जा सकता है। १९८१ के बाजार में केवल चालू शब्दों के प्रयोग से ही हमारा काम नहीं चल सकता क्योंकि लेखक फिल्मकार ही नहीं बल्कि वह शिक्षक भी है। उसका दायित्व फिल्म-निर्माता के व्यावसायी दायित्व से बड़ा है।

निबंधकार इस बात को स्वीकार करता है कि भाषा को अकारण दूरूह या कठिन नहीं बनाना चाहिए। सकारण कोई दोष नहीं है। जैसे गोस्वामी तुलसीदास ने मानस की भाषा में ये पक्तियाँ लिखी हैं- 'होड़ घुणाक्षर न्याय जिम, पुनि प्रत्यूह अनेका।' और कबीर भी जरूरत पढ़ने पर योगशास्त्र और वेदांत की शब्दावली का प्रयोग करते हैं। जैसे-लुकाठी और मोती मानस चून आदि। साथ ही लेखक स्वयं की रचना में प्रयुक्त वाक्य का उल्लेख करता है- "मैंने नदी की ओर अनिमेष लोचन दृष्टि से देखा।" निबंधकार कहता है कि साहित्यकार पाठक की उँगली पकड़कर नहीं चलता, बल्कि पाठक साहित्यकार की उँगली पकड़कर चलता है। लेखक व पाठक के इस संबंध को जनवादीयुग का सस्ता नारा परिवर्तित नहीं कर सकता है।

निबंधकार कहता है कि आज हिन्दी की भूमिका बहुत बड़ी हो गई है। उसे अब वही काम करना है जो कभी संस्कृत किया करती थी जो आज खंडित रूप में अंग्रेजी कर रही है। हिन्दी को आज शिक्षित वर्ग के माध्यम से संपूर्ण ज्ञान विज्ञान का माध्यम बनना है। अतः 'भाषा बहता नीर' को एक सतही अर्थ में न लेकर उसे व्यापक परिप्रेक्ष्य में देखना होगा। संस्कृत के जो शब्द पर्यायावाची रूप में आए हैं। वे सभी कहीं न कहीं जनभाषा के सामान्य शब्द ही हैं। जिन्हें हिन्दी में प्रयोग कर प्रचलन में लाना होगा।

दिए गए अनुच्छेद की संदर्भसहित व्याख्या लिखिए ।

अनुच्छेद :

'संस्कृत भाषा कूपजल' का संबंध भाषा, साहित्य से है ही नहीं यह वाक्यांश पुरोहित तंत्र के खिलाफ ढेलेबाजी भर है। जिसका प्रतीक थी संस्कृत भाषा।'

संदर्भ :

प्रस्तुत निबंध हमारी पाठ्य गद्य-विविधा के 'भाषा बहता नीर' नामक निबंध से लिया गया है जिसे कुबेरनाथ राय ने लिखा है।

प्रसंग :

इस निबंध में पुरोहित तंत्र के खिलाफ आक्रोश दिखाई देता है।

व्याख्या :

निबंधकार का मानना है कि 'नीर' को व्यापक संदर्भ में देखने की आवश्यकता है। वे कहते हैं कि संस्कृत मात्र कूप जल कभी नहीं था। उनका मानना है कि यदि कबीर जैसा व्यक्ति ऐसा कहता है तो उसे या तो इतिहास का बोध नहीं था और

था भी तो अधूरा था। अन्यथा वे अत्याचारी व अत्याचारग्रस्त दोनों को एक ही लाठी से नहीं पीटते। अतः निबंधकार कहता है कि संस्कृत की भूमिका भारतीय भाषाओं और साहित्य के संदर्भ में 'कूपजल' से कहीं ज्यादा विस्तृत है। निबंधकार कहता है कि कबीर के वाक्यांश 'संस्कृत भाषा कूप जल' का संबंध भाषा साहित्य से ही नहीं। यह वाक्यांश पुरोहित तंत्र के खिलाफ ढेलेबाजी भर है जिसका प्रतीक थी संस्कृत भाषा। वे उन पंडितों का विरोध कर रहे थे, जो भोली-भाली जनता को शास्त्रों की आड़ में ठग रहे थे।

विशेष :

१. निबंधकार ने संस्कृत भाषा की व्याप्ति को अभिव्यक्ति दी है।
२. इसमें पोंगा पंडितों की पोल खोलकर रख दी है।
३. इतिहास की जानकारी को प्रधानता दी है।

प्रश्न : 'भाषा बहता नीर' नामक निबंध का उद्देश्य स्पष्ट कीजिए।

उत्तर : इस निबंध के माध्यम से कुबेरनाथ राय ने भाषाओं की स्थिति व भाषाओं को लेकर विद्वानों के एकाकी सोच पर चिंता व्यक्त की है। वे महान दार्शनिक कवि कबीर के भाषा संबंधी कुछ विचारों जैसे भाषा एक प्रवाहमान नदी है, भाषा बहता हुआ जल आदि को लेकर काफी प्रभावित हैं। लेकिन कबीर की इस उक्ति "संस्कृत कूप जल है, पर भाषा बहता नीर" का खंडन करते हैं।

उनका मानना है कि 'नीर' को व्यापक संदर्भ में देखने की आवश्यकता है। वे कहते हैं कि संस्कृत मात्र कूप जल कभी नहीं था। उनका मानना है कि यदि कबीर जैसा व्यक्ति ऐसा कहता है तो उसे या तो इतिहास का बोध नहीं था और था भी तो अधूरा था। अन्यथा वे अत्याचारी व अत्याचारग्रस्त दोनों को एक ही लाठी से नहीं पीटते। अतः निबंधकार कहता है कि संस्कृत की भूमिका भारतीय भाषाओं और साहित्य के संदर्भ में 'कूपजल' से कहीं ज्यादा विस्तृत है। निबंधकार कहता है कि कबीर के वाक्यांश 'संस्कृत भाषा कूप जल' का संबंध भाषा साहित्य से ही नहीं। यह वाक्यांश पुरोहित तंत्र के खिलाफ ढेलेबाजी भर है जिसका प्रतीक थी संस्कृत भाषा।

'लेखन में बोलचाल की भाषा का प्रयोग लेखन को सबल और स्वस्थ रखता है।' लेखक कबीर की इस बात का शत-प्रतिशत समर्थन करते हैं। लेकिन जब इसी बात का उपयोग हिन्दी को जड़-मूल से अलग (रूटलेस) करने के लिए किया जाता है तो बात आपत्तिजनक हो जाती है। कबीर ने स्वयं अपनी भाषा में संस्कृत का उपयोग किया है। परंतु कहीं न कहीं जाकर वे भी आम आदमी ही ठहरते हैं और 'संस्कृत भाषा कूपजल' वाली बात उसी 'आम आदमी' की खीझ है।

निबंधकार इस बात को लेकर चिंतित है कि १९८१ के बाद कबीर के 'भाषा बहता नीर' का गंभीर चिंतन किए बिना स्थूल और सतही दृष्टि से सोचना कबीर के

एक महाकाव्य को पुनः लंगड़ा और बौना कर देना होगा। 'भाषा बहता नीर' है तो भी भाषा के कुछ शर्तों को ध्यान में रखते हुए ही किसी युग व क्षेत्र के शब्दों को शामिल किया जा सकता है। १९८१ के बाजार में केवल चालू शब्दों के प्रयोग से ही हमारा काम नहीं चल सकता क्योंकि लेखक फिल्मकार ही नहीं बल्कि वह शिक्षक भी है। उसका दायित्व फिल्म-निर्माता के व्यावसायी दायित्व से बड़ा है।

निबंधकार संस्कृत भाषा की दूरहता को लेकर भ्रमित लोगों को आगाह करते हुए कहते हैं कि भाषा को अकारण दूरह या कठिन नहीं बनाना चाहिए। सकारण कोई दोष नहीं है। जैसे गोस्वामी तुलसीदास ने मानस की भाषा में ये पंक्तियाँ लिखी हैं- 'होड़ घुणाक्षर न्याय जिम, पुनि प्रत्यूह अनेक।' ठीक इसी तरह कबीर भी जरूरत पढ़ने पर योगशास्त्र और वेदांत की शब्दावली का प्रयोग करते हैं। जैसे-लुकाठी और मोती मानस चून आदि। साथ ही निबंधकार स्वयं की रचना में प्रयुक्त वाक्य का उल्लेख करता है- "मैंने नदी की और अनिमेष लोचन दृष्टि से देखा।" निबंधकार कहता है कि साहित्यकार पाठक की उँगली पकड़कर नहीं चलता, बल्कि पाठक साहित्यकार की उँगली पकड़कर चलता है। निबंधकार व पाठक के इस संबंध को जनवादीयुग का सस्ता नारा परिवर्तित नहीं कर सकता है।

इस प्रकार निबंधकार भाषा को लेकर समाज को तटस्थ रहने के उद्देश्य से इस निबंध को लिखता है। साथ ही वह जन सामान्य को आगाह करता है कि व्यक्ति अपनी विरासत से कटकर विकास नहीं कर सकता। अतः हम जिस प्रकार अपने पूर्वजों की संपत्ति का संरक्षण साधिकार करते हैं ठीक उसी तरह हमें अपने पूर्वजों की भाषा संस्कृत को संरक्षण प्रदान करना चाहिए। उसके भीतर संचित ज्ञान को आत्मसाद कर उसके पर्यायवाची सरल शब्दों के माध्यम से आगामी पीढ़ी का मार्ग दर्शन करने हेतु रूपरेखा तैयार करनी चाहिए।

संभावित दीर्घोत्तरी प्रश्न

१. 'भाषा बहता नीर' नामक निबंध की संवेदना को स्पष्ट कीजिए।
२. 'भाषा बहता नीर' नामक निबंध का सारांश अपने शब्दों में लिखिए।
३. 'भाषा बहता नीर' के माध्यम से लेखक की चिंता को अभिव्यक्त कीजिए।

टिप्पणियाँ लिखिए :

प्रश्न १ कबीर का भाषा सिद्धांत।

उत्तर : निबंधकार कहता है कि कबीर की सार्वभौम सत्य 'भाषा बहता नीर' के सारे अंतर्निहित पटलों को खूब समझकर ही हमें इसे स्वीकार करना चाहिए। लेखक कहता है कि उसने कबीर के भाषा-सिद्धांत को अपने लेख में 'सतही अर्थ' में ही नहीं बल्कि 'सर्वांग अर्थ' में स्वीकार किया है। इसीलिए उनके लेख में बाजारू हिन्दी, भोजपुरी, आदि से भी मुहावरे व भंगिमाओं की अभिव्यक्ति को माँग के अनुसार बेहिचक

ग्रहण किया है। उन्होंने लोक-संस्कृति पर केन्द्रित अपनी पुस्तक 'निषाद बाँसुरी' में भारत की पुर्नव्याख्या करने की कोशिश की है। जिसमें आर्येत्तर तत्वों पर जोर देते हुए गाँव-देहात की शब्दावली का प्रयोग किया है।

अड्डाबाजी, चोरी, नौकायन के शब्दों से लेकर गाँव देहात के अनेक मुहावरे उसमें आ गए हैं। जो शब्द जन-समाज के कंठ से निकले होते हैं। वे कहीं भी, कभी भी अपवित्र या अश्लील नहीं होते। अश्लील या अपवित्र तो संदर्भ या उद्देश्य होते हैं।

इस प्रकार निबंधकार कबीर के भाषा सिद्धांत को स्वयं भी स्वीकार करते हैं। निबंधकार की चिंता यही है कि भाषा की नवीनता को ग्रहण करते हुए भाषा के प्राचीन स्वरूप का त्याग नहीं करना चाहिए। हमें भाषा की मर्यादा का भी ध्यान रखते हुए; अपने दिमाग को खुला रखकर उचित शब्द को ग्रहण करना चाहिए। उस समय हमें यह चिंता नहीं होनी चाहिए कि वे किसी काल व किस भाषा के शब्द हैं।

संभावित टिप्पणियाँ :

(क) संस्कृत की भूमिका

(ख) लेखक का दायित्व

प्रश्न: निम्नलिखित प्रश्नों के उत्तर एक वाक्य में दीजिए।

(१) कबीर का दिल कैसा था?

उत्तर : बड़ा साफ था।

(२) संस्कृत को लेकर कौन सी बात भ्रामक है?

उत्तर : कूपजल वाली।

(३) बहते नीर वाली नदी में जीवन-संचार कब होता है?

उत्तर : हिमवाह के गलने पर।

(४) हिमवाह के अतिरिक्त नदी के बहते नीर का दूसरा स्रोत क्या है?

उत्तर : मेघ हैं।

(५) लेखक का दायित्व किसके दायित्व से बड़ा है?

उत्तर : फिल्म-निर्माता के व्यवसायी दायित्व से।

(६) भाषा को अकारण कैसा नहीं बनाना चाहिए?

उत्तर : दुरूह और कठिन।

(७) कबीर ने जरूरत पड़ने पर किस शब्दावली का प्रयोग किया है?

उत्तर : योगशास्त्र व वेदांत की।

(८) बुध्द ने पहली बार 'अनिमेष लोचन दृष्टि' से किसे निहारा था?

उत्तर : बोधिवृक्ष को।

‘सरयू भैया’ (संस्मरण) – रामवृक्ष बेनीपुरी

इकाई की रूपरेखा

- ८.१ लेखक परिचय
- ८.२ ‘सरयू भैया’ का सारांश
- ८.३ ‘सरयू भैया’ नामक संस्मरण का उद्देश्य
- ८.४ संदर्भ सहित व्याख्या
- ८.५ चारित्रिक विशेषताएँ
- ८.६ संभावित दीर्घोत्तरी प्रश्न
- ८.७ संभावित टिप्पणियाँ
- ८.८ लघुत्तरीय प्रश्न

८.१ जीवन परिचय

श्री रामवृक्ष बेनीपुरी का जन्म सन् १९०२ ई. में. बिहार के मुजफ्फरपुर जिलान्तर्गत ग्राम बेनीपुर में हुआ था। सामान्य कृषक - परिवार में जन्मे रामवृक्ष के हृदय में देश-प्रेम का भाव आरम्भ से ही भरा था। सन् १९२० में असहयोग आन्दोलन में कूद पड़ने से आपका शिक्षा-क्रम भंग हो गया। बाद में आपने हिन्दी साहित्य सम्मेलन, प्रयाग से ‘विशारद’ परीक्षा उत्तीर्ण की। वे स्वतन्त्रता के दीवाने थे। पत्र-पत्रिकाओं में लिखकर और स्वयं उनका सम्पादन करके देशवासियों में देश-भक्ति की ज्वाला भड़काने के आरोप में उन्हें अनेक बार जेल-यात्रा करनी पड़ी। पर उनकी स्वतन्त्रता और सरस्वती की आराधना नहीं रुकी। आजीवन वे मूक साधक ही बने रहे और सन् १९६८ ई. में इस संसार से विदा हो गए।

बेनीपुरी जी के क्रान्तिकारी व्यक्तित्व में उत्कट देश-भक्ति, मौलिक साहित्यिक प्रतिभा, अनथक समाज-सेवा और चारित्रिक पावनता का अद्भुत मिश्रण था। आपने आठ-दस पत्र-पत्रिकाओं का सम्पादन करके और अनेक नाटकों, निबन्धों, कहानियों, रेखाचित्रों आदि की रचना करके हिन्दी साहित्य के भंडार में श्रीवृद्धि की। भारत की स्वतंत्रता के बाद पदों और उपधियों से दूर रहकर उन्होंने देश में पनपती पद-लोलुप्ता और भोगवादी प्रवृत्ति पर अपनी रचनाओं में तीखे प्रहार करके सशक्त भारत के निर्माण का मंगलमय प्रयास किया।

कृतियाँ – बहुमुखी प्रतिभा सम्पन्न श्री बेनीपुरी की प्रमुख कृतियाँ निम्नलिखित हैं-

‘गेहूँ और गुलाब’, ‘माटी की मूर्तें’, ‘लाल तारा’, आदि आपके निबन्धों और रेखाचित्रों के संग्रह हैं। ‘जंजीरें’ और दीवारें’, तथा ‘मील के पत्थर’ में भावपूर्ण संस्मरण हैं। ‘सीता की माँ’, ‘अम्बापाली’, ‘रामराज्य’ आदि आपके राष्ट्र प्रेम को उजागर करनेवाले नाटक हैं। ‘पतितों के देश में’ उपन्यास और ‘चिन्ता के फूल’ कहानी संग्रह हैं। ‘कार्ल मार्क्स’ ‘जय प्रकाश नारायण’, ‘महाराणा प्रतापसिंह’ आपके द्वारा लिखित जीवनियाँ हैं। आपके सुललित यात्रा वृत्तान्तों के संग्रह हैं— ‘पैरों में पंख बाँधकर’ तथा ‘उड़ते चलें’ ‘विद्यापती पदावली’ तथा ‘बिहारी सतसई की सुबोध टीका’ आपके आलोचक रूप का परिचय देती हैं।

वे यशस्वी पत्रकार रहे हैं। ‘तरूण भारत’, ‘कर्मवीर युवक’, ‘हिमालय’, ‘नयी धारा’, ‘बालक’, ‘किसान मित्र’, आदि अनेक पत्र-पत्रिकाओं का आपने बड़ी सफलता से कुशल सम्पादन किया था।

८.२ ‘सरयू भैया’ का सारांश

‘सरयू भैया’ लेखक के पड़ोस में रहते हैं। उनका कोई भाई-बहन न होने के कारण वे लेखक को ही अपना छोटा भाई मानते थे। घर से सम्पन्न थे। लेकिन पिता की मृत्यु के साथ ही उनके ऊपर समस्याओं का कहर बरस पड़ा। ये अपने पिता की लेन-देन वाली परंपरा को नहीं संभाल पाए। बाढ़ ने खेती बरबाद की और भूकंप ने घर का सत्यानाश कर दिया।

यदि सरयू भैया की कद-काठी की बात करें तो इनकी गिनती गाँव के सबसे लम्बे और दुबले आदमियों में की जाती है। उनका रंग गुलाबी, बगुले सी बड़ी-बड़ी टाँगें, चिंपाजी की तरह बड़ी-बड़ी बाँहें हैं। वे हमेशा धोती पहने, और कंधे पर अंगोछा डाले रहते हैं। उनकी नाक खड़ी लम्बी, भवें सघन, बड़ी-बड़ी आखें, गाल पिचके, चमकीले पंक्तिबद्ध छोटे-छोटे दाँत और पसलियाँ ऐसी जिन्हें आप आसानी से गिन सकते हो। उनके शरीर की नसें ऐसी दिखाई देती हैं मानो शरीर को कोई रस्सी उलझाए हुए है। उन्हें देखने पर वे भूखमरे या मनहूस आदमी प्रतीत होते हैं। उनकी पाँच संतानें हुईं। जिनमें सिर्फ बेटियाँ ही बेटियाँ थीं। और उनकी पत्नी लम्बाई में उनसे ठीक आधी थी। हाल ही में बेटा पाने के अरमान को लिए इस दुनिया से चल बसी। उनके पास इतनी संपत्ति है कि अपने परिवार का पेट भरने के अतिरिक्त आगत अतिथियों की सेवा सत्कार भी मजे में कर सकते हैं।

सरयू भैया एक नेक दिल इंसान हैं। वे गाँव के चंद जिंदादिल लोगों में गिने जाते हैं। उन्होंने अपना जीवन परोपकार हेतु समर्पित कर दिया है जिसके चलते उनका शरीर तो सूख ही गया है साथ ही सम्पत्ति का भी बड़ा नुकसान हो गया। गाँव घर में सभी के अच्छे-बुरे कामों में सरयू भैया की उपस्थिति सबसे पहले रहती थी। लोग उनके इस व्यवहार का दुर्पयोग करने से नहीं कतराते थे। उनके पास जो भी व्यक्ति

अपनी समस्या लेकर पहुँचता वह निराश होकर नहीं जाता और जब देने की बात आती थी तो सूद की बात तो दूर मूलधन भी नहीं लौटाते थे।

एक बार वे बड़े ही दुखी अवस्था में लेखक के पास आए। उन्होंने देखा की उनकी हालत बहुत खराब थी और आँखों से आँसू बह रहे थे। मालूम पड़ा उनके घर में एक छोटी सी घटना घटी थी। उन्होंने बताया कि एक सूदखोर महाजन से उन्होंने कुछ रुपये लिए थे समय पर न लौटा पाने के कारण अब वह नालिश करने की धमकी दे रहा है। लेकिन लोगों ने उनकी समस्या का समाधान करना तो दूर उल्टे उन्हें उलझाने में कोई कोर कसर नहीं की। मैंने उन्हें आश्वासन दिया लेकिन लोगों की कृतघ्नता ने लेखक की रात भर नीद उड़ा दी।

इस प्रकार लेखक ने समाज के लोगों की लालची, चाटुकारी व स्वार्थी प्रवृत्ति को उकेरने का प्रयास किया। और परोपकार की सीमाओं पर नियंत्रण रखने की ओर संकेत किया है।

दिए गए अनुच्छेद की संदर्भसहित व्याख्या लिखिए।

अनुच्छेद :

“विक्टर ह्यूगो ने अपनी अमर कृति ‘ला मिजरेब्ल’ में कहा है- डॉक्टर का दरवाजा कभी बंद नहीं रहना चाहिए और पादरी का फाटक हमेशा खुला होना चाहिए- सरयू भैया को निःसन्देह इन दोनों का रुतबा अकेले हासिल है।”

संदर्भ :

प्रस्तुत संस्मरण हमारी पाठ्य पुस्तक ‘गद्य-विविधा’ के ‘सरयू भैया’ नामक संस्मरण से लिया गया है जिसे रामवृक्ष बेनीपुरी ने लिखा है।

प्रसंग :

इसके माध्यम से परोपकार की भावना को अभिव्यक्ति दी गई है।

व्याख्या :

इस गद्यांश के माध्यम से लेखक अपने पड़ोसी सरयू भैया के परोपकार की भावना को अभिव्यक्त करता है। लेखक बताता है कि सरयू भैया के गाँव के किसी घर में कोई बीमार पड़ जाए और वैद्य को बुलाना हो तो तुरंत सरयू भैया की खोज शुरू हो जाती है। किसी बुजुर्ग व्यक्ति का बाजार से सौदा लाना हो तो सरयू भैया, किसी का रिश्तेदार किसी दूसरे गाँव में यदि बीमार हो और खबर लानी हो, किसी की रजिस्ट्री करनी हो, शिनाख्त के लिए सरजू भैया, किसी के घर शादी व्याह या मुंडन आदि हो तो सरयू भैया अस्त व्यस्त रहते। किसी के घर पर आधी रात में किसी की मृत्यु हो जाती है तो कफन लाने के लिए सरयू भैया को ही ढूँढा जाता था। इस प्रकार गाँववालों के लिए समर्पित सरयू भैया खुद अपने घर और खेत नहीं बचा पाते हैं क्योंकि इन्हें गाँववालों के कामों से फुरसत ही नहीं मिल पाती

थी। इस प्रकार वैद का दवाखाना और पादरी के फाटक की तरह ही सरयू भैया के सेवा रूपी द्वार गाँववालों के लिए चौबीसों घंटे खुले ही रहते हैं।

विशेष :

१. परोपकार की भावना को व्यक्त किया गया है।
२. समाज में बढ़ते जा रहे स्वार्थी प्रवृत्ति की ओर संकेत किया है।

प्रश्न १ 'सरयू भैया' नामक संस्मरण का उद्देश्य स्पष्ट कीजिए।

उत्तर : 'सरयू भैया' लेखक के पड़ोस में रहते हैं। उनका कोई भाई-बहन न होने के कारण वे लेखक को ही अपना छोटा भाई मानते थे। घर से सम्पन्न थे। लेकिन पिता की मृत्यु के साथ ही उनके ऊपर समस्याओं का कहर बरस पड़ा। ये अपने पिता की लेन-देन वाली परंपरा को नहीं संभाल पाए। बाढ़ ने खेती बरबाद की और भूकंप ने घर का सत्यानाश कर दिया।

सरयू भैया की गणना गाँव के सबसे लम्बे और दुबले आदमियों में की जाती है। उनका रंग गुलाबी, बगुले सी बड़ी-बड़ी टाँगे, चिंपाजी की तरह बड़ी-बड़ी बाँहें हैं। वे हमेशा धोती पहने, और कंधे पर अंगोछा डाले रहते हैं। उनकी नाक खड़ी लम्बी, भवें सघन, बड़ी-बड़ी आँखें, गाल पिचके, चमकीले पंक्तिबद्ध छोटे-छोटे दाँत और पसलियाँ ऐसी जिन्हें आप आसानी से गिन सकते हो। उनके शरीर की नसें ऐसी दिखाई देती हैं मानो शरीर को कोई रस्सी उलझाए हुए है। उन्हें देखने पर वे भूखमरे या मनहूस आदमी प्रतीत होते हैं। उनकी पाँच संतानें हुईं। जिनमें सिर्फ बेटियाँ ही बेटियाँ थी। और उनकी पत्नी लम्बाई में उनसे ठीक आधी थी। हाल ही में बेटा पाने के अरमान को लिए इस दुनिया से चल बसी। उनके पास इतनी संपत्ति है कि अपने परिवार का पेट भरने के अतिरिक्त अतिथियों की सेवा सत्कार भी मजे में कर सकते हैं। इतना सबकुछ होने के बावजूद वे सादगी भरा जीवन व्यतीत करते थे।

सरयू भैया एक नेक दिल इंसान हैं। वे गाँव के चंद जिंदादिल लोगों में गिने जाते हैं। उन्होंने अपना जीवन परोपकार हेतु समर्पित कर दिया है जिसके चलते उनका शरीर तो सूख ही गया है साथ ही सम्पत्ति का भी बड़ा नुकसान हो गया। गाँव घर में सभी के अच्छे-बुरे कामों में सरयू भैया की उपस्थिति सबसे पहले रहती थी। लोग उनके इस व्यवहार का दुर्पयोग करने से नहीं कतराते थे। उनके पास जो भी व्यक्ति अपनी समस्या लेकर पहुँचता वह निराश होकर नहीं जाता और जब देने की बात आती थी तो सूद की बात तो दूर मूलधन भी नहीं लौटाते थे।

एक बार वे बड़े ही दुखी अवस्था में लेखक के पास आए। उन्होंने देखा की उनकी हालत बहुत खराब थी और आँखों से आँसू बह रहे थे। मालूम पड़ा उनके घर में एक छोटी सी घटना घटी थी। उन्होंने बताया कि एक सूदखोर महाजन से उन्होंने कुछ रुपये लिए थे समय पर न लौटा पाने के कारण अब वह नालिश करने

की धमकी दे रहा है। लेकिन लोगों ने उनकी समस्या का समाधान करना तो दूर उल्टे उन्हें उलझाने में कोई कोर कसर नहीं की। मैंने उन्हें आश्वासन दिया लेकिन लोगों की कृतघ्नता ने लेखक की रात भर नींद उड़ा दी।

इस प्रकार लेखक ने समाज के लोगों की लालची, चाटुकारी व स्वार्थी प्रवृत्ति को उकेरने का प्रयास किया। और परोपकार की सीमाओं पर नियंत्रण रखने की ओर संकेत किया है।

८.६ संभावित दीर्घोत्तरी प्रश्न

१. 'सरयू भैया' नामक संस्मरण की संवेदना को स्पष्ट कीजिए।
२. 'सरयू भैया' नामक संस्मरण का सारांश अपने शब्दों में लिखिए।
३. 'सरयू भैया' के माध्यम से लेखक की चिंता को अभिव्यक्त कीजिए।

८.७ टिप्पणियाँ लिखिए :

सरयू भैया का चरित्र-चित्रण :

सरयू भैया की गणना गाँव के सबसे लम्बे और दुबले आदमियों में की जाती है। उनका रंग गुलाबी, बगुले सी बड़ी-बड़ी टाँगे, चिंपाजी की तरह बड़ी-बड़ी बाँहे हैं। वे हमेशा धोती पहने, और कंधे पर अंगोछा डाले रहते हैं। उनकी नाक खड़ी लम्बी, भवें सघन, बड़ी-बड़ी आँखें, गाल पिचके, चमकीले पंक्तिबद्ध छोटे-छोटे दाँत और पसलियाँ ऐसी जिन्हें आप आसानी से गिन सकते हो। उनके शरीर की नसें ऐसी दिखाई देती हैं मानो शरीर को कोई रस्सी उलझाए हुए है। उन्हें देखने पर वे भूखमरे या मनहूस आदमी प्रतीत होते हैं। उनकी पाँच संतानें हुई। जिनमें सिर्फ बेटियाँ ही बेटियाँ थी। और उनकी पत्नी लम्बाई में उनसे ठीक आधी थी। हाल ही में बेटा पाने के अरमान को लिए इस दुनिया से चल बसी। उनके पास इतनी संपत्ति है कि अपने परिवार का पेट भरने के अतिरिक्त अतिथियों की सेवा सत्कार भी मजे में कर सकते हैं। इतना सबकुछ होने के बावजूद वे सादगी भरा जीवन व्यतीत करते थे।

सरयू भैया के गाँव के किसी घर में कोई बीमार पड़ जाए और वैद्य को बुलाना हो तो तुरंत सरयू भैया की खोज शुरू हो जाती है। किसी बुजुर्ग व्यक्ति का बाजार से सौदा लाना हो तो सरयू भैया, किसी का रिश्तेदार किसी दूसरे गाँव में यदि बीमार हो और खबर लानी हो, किसी को रजिस्ट्री करनी हो, शिनाख्त के लिए सरयू भैया, किसी के घर शादी व्याह या मुंडन आदि हो तो सरयू भैया अस्त व्यस्त रहते। किसी के घर पर आधी रात में किसी की मृत्यु हो जाती है तो कफन लाने के लिए सरयू भैया को ही ढूँढ़ा जाता था। इस प्रकार गाँववालों के लिए समर्पित सरयू भैया खुद अपने घर और खेत नहीं बचा पाते हैं क्योंकि इन्हें गाँववालों के कामों से फुरसत ही नहीं मिल पाती थी। इस प्रकार वैद का दवाखाना और पादरी के फाटक

की तरह ही सरयू भैया के सेवा रूपी द्वार गाँव वालों के लिए चाबीसों घंटे खुले ही रहते हैं।

एक बार वे बड़े ही दुखी अवस्था में लेखक के पास आए। उन्होंने देखा की उनकी हालत बहुत खराब थी और आँखों से आँसू बह रहे थे। मालूम पड़ा उनके घर में एक छोटी सी घटना घटी थी। उन्होंने बताया कि एक सूदखोर महाजन से उन्होंने कुछ रुपये लिए थे समय पर न लौटा पाने के कारण अब वह नालिश करने की धमकी दे रहा है। लेकिन लोगों ने उनकी समस्या का समाधान करना तो दूर उल्टे उन्हें उलझाने में कोई कोर कसर नहीं की। मैंने उन्हें आश्वासन दिया लेकिन लोगों की कृतघ्नता ने लेखक की रात भर नीद उड़ा दी।

८.७ संभावित टिप्पणियाँ :

१. परोपकार की भावना
२. स्वार्थी लोगों की प्रवृत्ति
३. लेखक की चिंता।

८.८ लघुत्तरीय प्रश्न :

प्रश्न : निम्नलिखित प्रश्नों के उत्तर एक वाक्य में दीजिए।

- (क) 'सरयू भैया' के कितने बच्चे थे।
उत्तर : पाँच
- (ख) 'सरयू भैया' की बाँहें किसकी तरह थीं?
उत्तर : चिंपाजी
- (ग) 'सरयू भैया' गाँव के किन लोगों में गिने जाते थे?
उत्तर : जिंदादिल
- (घ) 'सरयू भैया' के पिता किस नाम से जाने जाते थे?
उत्तर : गुमाशता जी
- (ङ) किसके घर पर बच्चा बीमार था?
उत्तर : गंगोभाई।
- (च) राजकुमार के बीमार मामाजी की खोज खबर लाने कौन गया?
उत्तर : सरयू भैया।
- (छ) 'सरयू भैया' की पत्नी का अरमान क्या था ?
उत्तर : बेटा पाना।
- (ज) रजिस्ट्री किसे करनी थी ?
उत्तर : परमेश्वर की।

द्वितीय सत्र

अनुक्रमणिका

क्रमांक	अध्याय	पृष्ठ क्रमांक
८.१	चीनी फेरी वाला	१११
९.	जीप पर सवार इल्लियाँ	११८
१०.	भोर का तारा	१२५
१०.१	तूफान के विजेता	१२९
११.	नये देश, नयी जमीन, नये क्षितिज, नये आसमान	१३३
११.१	आचरण की सभ्यता	१३७
१२.	अस्सियों के अक्षर	१४१
१३.	चित्रलेखा (उपन्यास)	१५३



प्रथम वर्ष कला, हिन्दी अनिवार्य

F.Y.B.A. HINDI ANCILLARY LIST OF TEXT BOOK
ACCORDING TO CHOICE BASED CREDIT GRADING SYSTEM
SEMESTER - II

द्वितीय सत्र

१. गद्य विविधा

संपादन : हिंदी अध्ययन मंडल, मुंबई विश्वविद्यालय, मुंबई
प्रकाशक : परिदृश्य प्रकाशन मुंबई

१. चित्रलेखा (उपन्यास) - भगवतीचरण वर्मा,

प्रकाशक - राजकमल प्रकाशन,
१ बी, नेताजी सुभाष मार्ग, दरियागंज, न्यु दिल्ली - ११००२

१. गद्य विविधा :

पाठ्यक्रम के लिए निर्धारित कहानियाँ :

- | | |
|---|--------------------|
| १. चीनी फेरीवाला (रेखाचित्र) | महादेवी वर्मा |
| २. जीप पर सवार इल्लियाँ (व्यंग्य) | शरद जोशी |
| ३. भोर का तारा (एकांकी) | जगदीश चंद्र माथुर |
| ४. तूफान के विजेता (रिपोताज) | रांगेय राघव |
| ५. नये देश, नयी जमीन, नये क्षितिज नये आसमान
(ब्रसल्स पहुँच कर... घर लाकर नहल देती) (आत्मकथ्य - आरोह - अवरोह) | सुषम वेदी |
| ६. आवरण की सभ्यता (निबंध) | अध्यापक पूर्ण सिंह |
| ७. अस्थियों के अक्षर (संस्मरण) | शयौराज सिंह बेचैन |

२. चित्रलेखा (उपन्यास) -

भगवतीचरण वर्मा, प्रकाशक - राजकमल
प्रकाशन, १ बी, नेताजी सुभाष मार्ग,
दरियागंज, न्यु दिल्ली - ११००२

II

युनिट विभाजन (१० प्रतिनिधि कहानियाँ)

काव्य कुंज

युनिट १ - व्याख्यान - १५ - चित्रलेखा उपन्यास (पाठ वाचन एवं व्याख्या)

युनिट २ - व्याख्यान - १० - चित्रलेखा उपन्यास (आलोचनात्मक प्रश्न)

गद्य विविधा

युनिट ३ - व्याख्यान - १५ - चीनी फेरी वाला, जीप पर सवार इल्लियाँ, भोर का तारा

युनिट ४ - व्याख्यान - १५ - तूफान के बीच, नये देश नयी जमीन नई क्षितिज,
आचरण की सभ्यता, अस्थियों के अक्षर

युनिट ५ - व्याख्यान - ५ - चर्चा एवं अन्य रचनात्मक कार्य



चीनी फेरी वाला (रेखाचित्र) – महादेवी वर्मा

इकाई की रूपरेखा

८.१.१ लेखक परिचय

८.१.२ इकाई का सारांश

८.१.३ संदर्भसहित व्याख्या

८.१.४ बोध प्रश्न

८.१.५ लघुत्तरीय प्रश्न

२३.१ लेखक का परिचय

महादेवी जी का जन्म २६ मार्च सन् १९०७ ई.में फर्रुखाबाद में हुआ था। उनके पिता प्राध्यापक थे, नाना ब्रजभाषा के कवि थे, माता भक्त हृदय महिला थी। इन सभी के प्रभाव ने महादेवी वर्मा को एक सफल प्राध्यापक व भावुक कवयित्री बना दिया। १९६५ में अवकाश ग्रहण करने के बाद वे पशु-पक्षियों और मनुष्यों की सेवा एवं साहित्य साधना में मगन रहने लगी।

महादेवी जी ने चाँद नामक पत्रिका का संपादन कर उसे प्रतिष्ठित भी किया। इनकी अनेक रचनाएँ समय-समय पर पुरस्कृत होती रही हैं। इन्होंने इलाहाबाद में 'साहित्यकार संसद' नामक संस्था की स्थापना की। इनके साहित्यिक सेवा से प्रभावित होकर इन्हें पद्मश्री की उपाधि से अलंकृत किया गया।

महादेवी जी सौम्य, करुणामयी, भावुक-हृदया और वत्सला नारी हैं। वे चित्रकारिता में भी अपना लोहा मनवा चुकी हैं। वे समाज की यथार्थ स्थितियों को ज्यों का त्यों समाज के सामने रखने में सक्षम रही हैं। सन् १९८३ में उत्तर प्रदेश सरकार ने उन्हें एक लाख रुपये का भारत-भारती पुरस्कार देकर सम्मानित किया। इसी वर्ष उनके काव्य संग्रह 'यामा' के लिए उन्हें डेढ़ लाख रुपए का ज्ञानपीठ पुरस्कार प्रदान किया गया।

कृतियाँ : महादेवी जी का कृतित्व गुणात्मक दृष्टि से तो समृद्ध है ही, किंतु परिणाम की दृष्टि से भी उसका कोई विकल्प नहीं है। इनकी रचनाएँ इस प्रकार हैं-

निबंध संग्रह: क्षणदा, श्रृंखला की कड़ियाँ तथा साहित्यकार की आस्था तथा निबंध।

रेखाचित्र-संग्रह: अतीत के चलचित्र, पथ के साथ, स्मृति की रेखाएँ और मेरा परिवार।

कविता-संग्रह: नीहार, रश्मि, साध्यगीत, यामा और दीपशिखा।

‘हिन्दी का विवेचनात्मक गद्य’ में कई काव्यग्रंथों की भूमिकाएँ और कुछ फुटकर आलोचनात्मक व्यक्तित्व दिखाई देता है।

महादेवी जी ने ‘चाँद’ और ‘आधुनिक कवि’ नामक पत्रिकाओं का सफल सम्पादन भी किया है।

इनकी मृत्यु ११ सितंबर १९८७ को हुई थी ।

२३.२ ‘चीनी फेरीवाला’ का सारांश:

लेखिका महादेवी वर्मा ने चीनी फेरीवाला नामक रेखाचित्र के माध्यम से एक ऐसे बच्चे के रूप रंग, नाक-नक्शा व वेषभूषा का आदि का उल्लेख करती है, जो अपनी अजीबिका के लिए विषम परिस्थितियों से जूझते हुए घर-घर जाकर अपने सामने को बेचता है। वह लेखिका के द्वार पर पहुँचकर मइया, माता, जीजी, दिदिया, बिटिया आदि ऐसे संबोधनों का प्रयोग करता है जो लेखिका को प्रिय हैं। इन्हीं से प्रभावित होकर लेखिका उसे अपने द्वार से वापस नहीं जाने देती है। पहले तो लेखिका विदेशी वस्तुओं को देखकर विचलित हो जाती है किंतु बच्चे का यह जवाब कि हम क्या फारन हैं? हम तो चायना से आता है। जो लेखिका को अपने पड़ोसी होने का बोध करा देता है। इससे भावुक होकर जब लेखिका उससे भाई का संबंध जोड़ देती है। तभी लेखिका को याद आता है कि बचपन में उसे उसकी छोटी आँखों के कारण चीनी कहकर पुकारा जाता था। इसके बाद स्थितियाँ एक नई करवट ले लेती हैं। अब लेखिका न चाहते हुए भी एक मेजपोश खरीद लेती है।

इसके पश्चात यह सिलसिला लगातार चल निकलता है। अगले दिन वह लेखिका के लिए ऊदी रंग के डोरे भरे रूमाल को लेखिका के सामने रख देता है। इनमें भर फूलों से लेखिका चीनी नारी की कोमल उँगलियों की कलात्मकता तथा उनके जीवन के अभाव की करुण कहानी को महसूस करती है।

इस फेरीवाले की कहानी भी बड़ी ही मर्म स्पर्शी है। जिसे सुनाने के लिए वह बड़ा ही व्याकुल रहता है। इस वक्त उसे इस बात की बिलकुल भी परवाह नहीं रहती कि उसकी भाषा को कोई समझ पा रहा है या नहीं। वह बतता है कि उसकी माँ उसके जन्म लेते ही इसका सारा बोझ इसकी सात साल की बहन पर छोड़कर चली गई। पिता ने दूसरी शादी कर ली। इसी के साथ इन मातृहीनों की करुण कहानी आरंभ होती होती है। अभी वह पाँच साल का ही हुआ था कि एक दुर्घटना में उसके पिता भी इस संसार से चल बसे।

इसके पश्चात वह देखता है कि उसकी किशोर बहन के समक्ष विमाता द्वारा रखे गए प्रस्ताव को लेकर जब वैमनस्य बढ़ता था तो इसका बदला उससे न लेकर उसके अबोध भाई को कष्ट देकर चुकाया जाता था। उसकी बहन आस-पड़ोस से माँग-माँगकर अपना व अपने भाई पेट भरने लगी। एक रात वह देखता है कि उसकी विमाता बहन की मैली कुचैली देह का काया पलट करने में लगी हुई है। तत्पश्चात

उसे लेकर अंधकार में खो जाती है। और जब प्रातः आँख खुली तो बहन गठरी की तरह भाई के मस्तक पर मुख रखकर सिसकियाँ रोक रही थी। उस दिन से उसे अच्छा भोजन, कपड़े व खिलौने मिलने लगे।

बहन का संध्या होते ही कायापालट, फिर उसका आधी रात को भारी पैरों लौटना तत्पश्चात विशाल शरीर वाली विमाता का जंगली बिछी की तरह बिछौने से उछलकर उसके हाथों से बटुवा छीन लेना आदि क्रम चलने लगा। एक रात जब बहन घर नहीं लौटी तो वह बहन की खोज में घर से निकल पड़ता है। जगह-जगह खोजने के बावजूद उसे बहन तो नहीं मिली किन्तु स्वयं वह गिरहकटों (जेबकतरों) के गिरोह के हाथ लग गया। यहाँ इसे जेबकतरने के सभी गुण सीखाए गए। इस दल में बर्मी, चीनी और स्यामी आदि सभी शामिल थे। जब वह यहाँ से दी गई शिक्षा को व्यवहार में लाने के लिए घर से बाहर निकलता है तो उसकी भेट उसके पिता से परिचित एक व्यापारी से हो जाती है। इस संयोग ने उसके जीवन की दिशा ही बदल दी। अब वह कपड़े की दुकान पर व्यापार से संबंधित गुणों को सीखने लगा। इस कला में वह इस प्रकार दक्ष हुआ जिसकी कल्पना कर पाना भी मुश्किल है। आज वह इस छोटी सी उम्र में ही समझ गया है कि धन संचय से संबंध रखने वाली सभी विद्याएँ एक-सी हैं। कोई इसका संचय प्रतिष्ठापूर्वक कर रहा है तो कोई छिपकर।

इसी बीच चीनी फेरीवाला मालिक के काम से रंगून आ जाता है। दो वर्ष तक कलकत्ता में रहकर अन्य साथियों के संकेत पर उसे इस ओर आने का आदेश मिला। अब वह इसी क्षेत्र में कपड़े के व्यापार को बढ़ा रहा है। वह अपनी दो इच्छाओं को लेकर जीवन जी रहा है जिसमें ईमानदार बने रहना और बहन को ढूँढ निकालना शामिल है। इसमें एक की पूर्ति वह स्वयं करता है और दूसरी के लिए भगवान बुद्ध से प्रार्थना करता है।

एक दिन वह लेखिका से कहता है कि वह लड़ने के लिए चाइना जाएगा। वहाँ से बुलावा आया है। जब लेखिका ने उससे पूछा कि तुमने कहा था वहाँ तो तुम्हारा कोई नहीं है फिर बुलावा किसने भेजा तब वह बड़ी सहजता से कहता है कि हम कब बोला हमारा चाइना नहीं है? यह सुन लेखिका स्वयं के प्रश्न पर ही लज्जित हो जाती है और उसके जाने के लिए कुछ पैसों का प्रबंध कर उसे दे देती है। चीनी फेरीवाला खुशी के मारे अपना कपड़ों से भरा गज वहीं छोड़कर चला जाता है।

इस प्रकार लेखिका ने उसके बहन को कभी नहीं देखा था किंतु चीनी फेरीवाले व उसकी बहन के चित्र लेखिका के स्मृति पटल से विस्मृत होने का नाम ही नहीं लेते हैं। इसीलिए चीनी फेरीवाले के गज व कपड़ों को लेखिका ने उसकी निशानी के रूप में अपने घर पर सहेजकर रखा हुआ है।

दिए गए अनुच्छेद की संदर्भसहित व्याख्या लिखिए।

अनुच्छेद : “जो लोग बाहर विशुद्ध खद्दरधारी होते हैं वे भी विदेशी रेशम के थान खरीदकर रखते हैं, इसी से तो देश की उन्नति नहीं होती- तब मैं बड़े कष्ट से हँसी रोक सकी।”

८.१.३ संदर्भ सहित व्याख्या

प्रस्तुत अंश हमारी पाठ्य पुस्तक गद्य विविधा के चीनी फेरीवाला नामक रेखाचित्र से लिया गया है। जिसे महादेवी वर्मा जी ने लिखा है।

प्रसंग :

प्रस्तुत अंश में एक खदरधारी भक्त अज्ञानता बस लेखिका पर विदेशी कपड़े रखने का आरोप लगाता है।

व्याख्या :

प्रस्तुत अंश में लेखिका अपने मुँहबोले भाई की याद को संजोकर रखती है। यह मुँहबोला भाई चीनी फेरीवाला है। जो हमेशा लेखिका के लिए कुछ न कुछ लेकर आता है। जब वह हमेशा के लिए चीन जाने का निश्चय करता है तो लेखिका उसके लिए कुछ रुपयों की व्यवस्था कर देती है। जिससे वह बहुत खुश हो जाता है और अपना कपड़े से भरा गज लेखिका के पास छोड़कर चला जाता है।

लेखिका इस गज में से कुछ कपड़े के थान निकालकर ग्रामीणों के बच्चों के लिए कुर्ते बना-बना कर भेज देती है। जब उसमें सिर्फ तीन थान कपड़े बच जाते हैं तो वह उन्हें चीनी फेरीवाले की यादगार के रूप में अपने अलमारी में रख देती है। लेकिन कुछ दिनों बाद जब एक खदर भक्त की नजर इन विदेशी थानों पर पड़ती है तो वह व्यंग्य करते हुए कहता है कि जो लोग खुद को विशुद्ध खदरधारी कहते हैं वे भी विदेशी रेशम के थान खरीदकर रखते हैं। यह सुन लेखिका अपनी हँसी को रोकने में सफल हो जाती है। लेखिका को चीनी फेरीवाले के अपने घर पहुँचने का सुख महसूस होता है। जो उसे अब्दुत आनंद की अनुभूति कराता है।

विशेष : १. लेखिका का भ्रातृत्व प्रेम दिखाई देता है।

२. स्थितियों को जाने बिगर शक करना अच्छी बात नहीं होती है।

८.१.४ बोध प्रश्न

प्रश्न : 'चीनी फेरीवाला' रेखाचित्र का उद्देश्य स्पष्ट कीजिए।

उत्तर : अपनी पेट की आग बुझाने के लिए प्रत्येक व्यक्ति को कुछ-न-कुछ कार्य करना होता है लेकिन उसे इस बात का ध्यान रखना होता है कि उसके कार्यों से किसी का कोई नुकसान न हो। ऐसे कार्य सकारात्मक कार्य कहलाते हैं। ठीक इसी तरह एक चीनी फेरीवाला लेखिका के द्वार पर पहुँचकर मइया, माता, जीजी, दिदिया, बिटिया आदि ऐसे संबोधनों का प्रयोग करता है जो लेखिका को प्रिय हैं। इन्हीं से प्रभावित होकर लेखिका उसे अपने द्वार से निराश होकर वापस नहीं जाने देती है। पहले तो लेखिका विदेशी वस्तुओं को देखकर विचलित हो जाती है किंतु बच्चे का यह जवाब कि हम क्या फारन हैं? हम तो चइना से आता है। जो लेखिका

को अपने पड़ोसी होने का बोध करा देता है। इससे भावुक होकर जब लेखिका उससे भाई का संबंध जोड़ देती है। तभी लेखिका को याद आता है कि बचपन में उसे उसकी छोटी आँखों के कारण चीनी कहकर पुकारा जाता था। इसके बाद स्थितियाँ एक नई करवट ले लेती हैं। अब लेखिका न चाहते हुए भी उससे एक मेजपोश खरीद लेती है।

इस फेरीवाले की कहानी भी बड़ी ही मर्म स्पर्शी है। जिसे सुनाने के लिए वह बड़ा ही व्याकुल रहता है। इस वक्त उसे इस बात की बिलकुल भी परवाह नहीं रहती कि उसकी भाषा को कोई समझ पा रहा है या नहीं। वह बताता है कि उसकी माँ उसके जन्म लेते ही इसका सारा बोझ इसकी सात साल की बहन पर छोड़कर चली गई। पिता ने दूसरी शादी कर ली। इसी के साथ इन मातृहीनों की करुण कहानी आरंभ होती होती है। अभी वह पाँच साल का ही हुआ था कि एक दुर्घटना में उसके पिता भी इस संसार से चल बसे।

इसके पश्चात वह देखता है कि उसकी किशोर बहन के समक्ष विमाता द्वारा रखे गए प्रस्ताव को लेकर जब वैमनस्य बढ़ता था तो इसका बदला उससे न लेकर उसके अबोध भाई को कष्ट देकर चुकाया जाता था। उसकी बहन आस-पड़ोस से माँग-माँगकर अपना व अपने भाई का पेट भरने लगी। एक रात वह देखता है कि उसकी विमाता बहन की मैली कुचैली देह का काया पलट करने में लगी हुई है। तत्पश्चात उसे लेकर अंधकार में खो जाती है। और जब प्रातः आँख खुली तो बहन गठरी की तरह भाई के मस्तक पर मुख रखकर सिसकियाँ रोक रही थी। उस दिन से उसे अच्छा भोजन, कपड़े व खिलौने मिलने लगे बहन का संध्या होते ही कायापालट, फिर उसका आधी रात को भारी पैरों लौटने तत्पश्चात विशाल शरीर वाली विमाता का जंगली बिल्ली की तरह बिछौने से उछलकर उसके हाथों से बटुवा छीन लेना आदि क्रम चलने लगा। एक रात जब बहन घर नहीं लौटती तो वह बहन की खोज में घर से निकल पड़ता है। जगह-जगह खोजने के बावजूद उसे बहन तो नहीं मिली किन्तु स्वयं वह गिरहकटों (जेबकतरों) के गिरोह के हाथ लग गया। यहाँ इसे जेब कतरने के सभी गुण सिखाए गए। इस दल में बर्मी, चीनी और स्यामी आदि सभी शामिल थे। जब वह यहाँ से दी गई शिक्षा को व्यवहार में लाने के लिए घर से बहर निकलता है तो उसकी भेंट उसके पिता के परिचित एक व्यापारी से हो जाती है। इस संयोग ने उसके जीवन की दिशा ही बदल दी। अब वह कपड़े की दुकान पर व्यापार से संबंधित गुरों को सीखने लगा। इस कला में वह इस प्रकार दक्ष हुआ कि जिसकी कल्पना कर पाना भी मुश्किल है। आज वह इस छोटी सी उम्र में ही समझ गया है कि धन संचय से संबंध रखने वाली सभी विद्याएँ एक-सी हैं। कोई इसका संचय प्रतिष्ठापूर्वक कर रहा है तो कोई छिपकर।

एक दिन वह लेखिका से कहता है कि वह लड़ने के लिए चाइना जाएगा। वहाँ से बुलवा आया है। जब लेखिका ने उससे पूछा कि तुमने तो कहा था वहाँ तुम्हारा कोई नहीं है फिर बुलावा किसने भेजा तब वह बड़ी सहजता से कहता है कि हम कब

बोला हमारा चाइना नहीं है? यह सुन लेखिका स्वयं के प्रश्न पर ही लज्जित हो जाती है और उसके जाने के लिए कुछ पैसों का प्रबंध कर उसे दे देती है। चीनी फेरीवाला खुशी के मारे अपना कपड़ों से भरा गज वहीं छोड़कर चला जाता है।

इस प्रकार लेखिका देने उसके बहन को कभी नहीं देखा था किंतु चीनी फेरीवाले गज व कपड़ों को लेखिका ने उसकी निशानी के रूप में अपने घर पर सहेजकर रखा हुआ है।

संभावित दीर्घोत्तरी

१. 'चीनी फेरीवाला' नामक रेखाचित्र की संवेदना को स्पष्ट कीजिए।
२. 'चीनी फेरीवाला' नामक रेखाचित्र का सारांश अपने शब्दों में लिखिए।
३. 'चीनी फेरीवाला' नामक रेखाचित्र में चीनी फेरीवाले की चिंता को अभिव्यक्त कीजिए।

टिप्पणियाँ लिखिए :

चीनी फेरीवाला : चीनी फेरीवाला नामक रेखाचित्र के माध्यम से लेखिका एक ऐसे बच्चे के रूप रंग, नाक-नक्शा व वेषभूषा आदि का उल्लेख करती है, जो अपनी अजिविका के लिए विषम परिस्थितियों से जूझते हुए घर-घर जाकर अपने सामान को बेचता है। वह लेखिका के द्वार पर पहुँचकर मइया, माता, जीजी, दिदिया, बिटिया आदि ऐसे संबोधनों से का प्रयोग करता है जो लेखिका को प्रिय हैं। इन्हीं से प्रभावित होकर लेखिका उसे अपने द्वार से वापस नहीं जाने देती है। पहले तो लेखिका विदेशी वस्तुओं को देखकर विचलित हो जाती है किंतु बच्चे का यह जवाब कि हम क्या फारन हैं? हम तो चइना से आता है।

चीनी धूल से मटमैले सफेद किरमिच के जूते में छोटे पैर छिपाए रहता था। उसके पतलून व पाजामे का सम्मिश्रित परिणाम जैसा पजामा और कुर्ता पहना होता था। उसके पास कोट की एकता के आधार पर सिला कोट रहता था। उसकी हैट उधड़े हुए किनारों से पुरानेपन की घोषणा करते हुए उसके आधे माथे को ढकी रहती थी। उसकी देह दाड़ी मूछ विहीन दुबली नाटी थी।

जब वह अपने सामान को बेचता है तब उसे इस बात की बिलकुल भी परवाह नहीं रहती कि उसकी भाषा को कोई समझ पा रहा है या नहीं। वह बताता है कि उसकी माँ उसके जन्म लेते ही उसका सारा बोझ उसकी सात साल की बहन पर छोड़कर चली गई। पिता ने दूसरी शादी कर ली। इसी के साथ इन मातृहीनों की करुण कहानी आरंभ होती है। अभी वह पाँच साल का ही हुआ था कि एक दुर्घटना में उसके पिता भी इस संसार से चल बसे।

इसके पश्चात वह देखता है कि उसकी किशोर बहन के समक्ष विमाता द्वारा रखे गए प्रस्ताव को लेकर जब वैमनस्य बढ़ता था तो इसका बदला उससे न लेकर

उससे अबोध भाई को कष्ट देकर चुकाया जाता था। उसकी बहन आस-पड़ोस से माँग-माँगकर अपना व अपने भाई पेट भरने लगी। एक रात वह देखता है कि उसकी विमाता बहन की मैली कुचैली देह का काया पलट करने में लगी हुई है। तत्पश्चात् उसे लेकर अंधकार में खो जाती है। और जब प्रातः आँख खुली तो बहन गठरी की तरह भाई के मस्तक पर मुख रखकर सिसकियाँ रोक रही थी। उस दिन से उसे अच्छा भोजन, कपड़े व खिलौने मिलने लगे।

अब वह कपड़े की दुकान पर व्यापार से संबंधित गुणों को सीखने लगा। इस कला में वह इस प्रकार दक्ष हुआ कि जिसकी कल्पना कर पाना भी मुश्किल है। आज वह इस छोटी सी उम्र में ही समझ गया है कि धन संचय से संबंध रखने वाली सभी विद्याएँ एक-सी हैं। कोई उसका संचय प्रतिष्ठापूर्वक कर रहा है तो कोई छिपकर।

अब वह इसी क्षेत्र में कपड़े के व्यापार को बढ़ाता है। वह अपनी दो इच्छाओं को लेकर जीवन जी रहा है जिसमें ईमानदार बने रहना और बहन को ढूँढ निकालना शामिल है। इसमें एक की पूर्ति वह स्वयं करता है और दूसरी के लिए भगवान बुद्ध से प्रार्थना कराता है।

८.१.५ लघुत्तरीय प्रश्न

- (क) लेखिका की संवेदना।
(ब) खादी भक्त की चिंता।

निम्नलिखित प्रश्नों के उत्तर एक वाक्य में लिखिए :

१. चीनी फेरीवाला नामक रेखाचित्र किसने लिखा?
उत्तर : महादेवी वर्मा
२. लेखिका ने भाई शब्द का प्रयोग किसके लिए किया?
उत्तर : चीनी फेरीवाले के लिए किया।
३. चीनी फेरीवाला पाकेट में छुपाकर क्या लाया था?
उत्तर : ऊदी रंग के डोरे के फूलों से भरे हुए रुमाल लेकर आया था।
४. फेरीवाले को कौन-कौन सी भाषाएँ आती थी?
उत्तर : चीनी और बर्मी
५. चीनी के संरक्षण की जिम्मेदारी किस पर थी?
उत्तर : उसकी बहन पर।
६. चीनी की माँ की मृत्यु कब हुई?
उत्तर : चीनी को जन्म देते ही।
७. चीनी के अटूट श्रद्धा किसके प्रति है?
उत्तर : अपनी अनदेखी माँ के प्रति।
८. पिता की मृत्यु के समय चीनी कितने वर्ष का था?
उत्तर : पाँच।

जीप पर सवार इल्लियाँ – शरद जोशी

इकाई की रूपरेखा

- १ इकाई की रूपरेखा
- १.१ लेखक का परिचय
- १.२ इकाई का सारांश
- १.३ बोध प्रश्न / दीर्घोत्तरी प्रश्न
- १.४ लघुत्तरीय प्रश्न

१.१ लेखक का परिचय

हिन्दी जगत के प्रमुख व्यंग्यकार शरद जोशी का जन्म मध्य प्रदेश के उज्जैन शहर में २१ मई १९३१ को हुआ था। शरद जोशी प्रारंभिक दौर में कुछ समय तक सरकारी नौकरी में कार्यरत रहे लेकिन यहाँ इनका मन अधिक समय तक नहीं लगा। अतः कुछ समय पश्चात इन्होंने नौकरी छोड़कर लेखन को ही अपनी आजीविका का साधन बना लिया। इन्होंने व्यंग्य लेखन, व्यंग्य उपन्यास और व्यंग्य कॉलम के अतिरिक्त हास्य व्यंग्यपूर्ण धारावाहिकों की पटकथाएँ और संवाद भी लिखे। हिन्दी साहित्य जगत में व्यंग्य लेखन को प्रतिष्ठा दिलाने वाले व्यंग्यकारों में शरद जोशी का स्थान महत्त्वपूर्ण रहा है। इन्होंने अपनी रचनाओं में सामाजिक व राजनीतिक क्षेत्र में पाई जाने वाली विसंगतियों को बेबाकी से चित्रित किया है।

इनकी प्रमुख कृतियों के अंतर्गत परिक्रमा, किसी बहाने, जीप पर सवार इल्लियाँ, तिलस्म, रहा किनारे बैठ, दूसरी सतह और प्रतिदिन आदि हैं। इनके नाटकों में 'अंधों का हाथी' और 'एक था गधा' हैं। उपन्यास के अंतर्गत मैं, मैं, केवल मैं, उर्फ कमलमुख बी.ए. उल्लेखनीय हैं।

इनकी मृत्यु सन् १९९१ को हुई थी।

१.२ 'जीप पर सवार इल्लियाँ' सारांश :

'जीप पर सवार इल्लियाँ' में व्यंग्यकार शरद जोशी ने नौकरशाही व्यवस्था पर करारा व्यंग्य किया है। उन्होंने इसके अंतर्गत बताया है कि सरकार द्वारा तरह-तरह की योजनाएँ बनाई जाती हैं। जिन पर लाखों-करोड़ों रुपये खर्च किए जाने होते हैं। इनमें से कुछ योजनाएँ किसानों व फसलों के विकास से संबंधित होती हैं। जिन्हें समय रहते किसानों तक पहुँचाना सरकारी अधिकारियों व कर्मचारियों की जिम्मेदारी है।

व्यंग्यकार बताना चाहते हैं कि आजकल अखबारों में चने पर इल्ली नामक कीड़े का लगना सुर्खियों पर है। यहाँ तक की चने के पौधे पर बैठी इल्ली की तस्वीर भी छपकर आ गई है। इसके चलते सरकार व सरकारी महकमे की पोल खुलकर रह गई है। इसी बीच लेखक अपने एक बुद्धिमान मित्र से मिलता है और उनके बीच इल्ली को लेकर चर्चा होती है। वे इला और इल्ली में अंतर बताते हुए कहते हैं कि 'इला' अन्न की अधिष्ठात्री देवी है अर्थात् पृथ्वी। 'इल्ली' अन्न की नष्टार्थी देवी। साथ ही यह भी बताया कि ये इल्ली इसी इला की बेटियाँ हैं। और अपनी माँ की कमाई खा रही हैं। तभी लेखक की पुत्री इल्ली संबंधी ज्ञान का परिचय देते हुए कहती है कि 'प्राकृतिक विज्ञान' भाग चार में बताया गया है कि इल्ली से तितली बनती है। तितली जो फूलों पर मडराती है रस पीती है और उड़ जाती है।

इसी दौरान अखबारों के शोर के चलते नेताओं के भाषण शुरू हो जाते हैं। परिणाम स्वरूप सरकार जागी, मंत्री जागे, अफसर जागे और फाइलें खुलने लगी। नीद में झूमते अधिकारी व कार्यकर्ता घर से बाहर निकल आए और गाँवों की ओर बढ़ने लगे। इस प्रकार इल्ली का मामला दिल्ली तक पहुँच गया। दिल्ली से आदेश पहुँचते ही खेतों में दवा का छिड़काव करने के लिए हवाई जहाजों की व्यवस्था की गई। हेलीकॉप्टर मँडराने लगे। किसान आश्चर्य चकित हुए। विपक्ष ने इस बात को स्वीकार कर लिया कि यदि खेतों में हवाई जहाज द्वारा इसी प्रकार दवा का छिड़काव होता रहा तो उनकी जड़ें साफ होने में ज्यादा देर नहीं लगेगी। लेकिन कुछ समझदार लोगों पर इस चहलकदमी का कोई प्रभाव नहीं पड़ता है। वे जानते हैं कि इलेक्शन के दौरान इस तरह की चहल कदमी होती ही रही है।

आगे लेखक बताते हैं कि एक दिन इल्ली-उन्मूलन की प्रगति हेतु कृषि-अधिकारी आते हैं। इस दौर में लेखक के मित्र ने लेखक को भी साथ ले लिया। लेखक को भी अपनी शंका का समाधान करना था कि चने के खेत होते हैं या पेड़। रास्ते भर मनुष्य की प्रकृति के अनुकूल लेखक का मित्र आगंतुक अधिकारी से अपने विभाग के अन्य अधिकारियों की बुराइयाँ करता है। जब वे चने के खेत पर पहुँचते हैं तो देखते हैं कि चने के खेत के पास एक छोटा अफसर इनका इंतजार कर रहा है। आज लेखक को पता चलता है कि चने के पेड़ नहीं बल्कि खेत होते हैं।

इसके बाद बड़ा अधिकारी छोटे अफसर से खेतों का मुआइना करते हुए जो भी प्रश्न पूछता है वह उसकी हा में हा मिलाता रहता है। जैसे

इस खेत में तो इल्लियों नहीं हैं? बड़े अफसर ने पूछा।

जी नहीं हैं। छोटा अफसर बोला।

कुछ तो नजर आ रहीं हैं।

जी हाँ, कुछ तो हैं। आदि। इसी तरह की बातों के पश्चात बड़ा अधिकारी हुकम देता है मुझे चना चाहिए हरा। छोटा अफसर जी हाँ कहते ही एक किसन को डराते

धमकाते हुए कहता है कि जरा हरा-हरा चना छाँटकर साहब की जीप पर रखवा दे। कुछ ही देर में जीप पर चने का ढेर बन गया और हमारे रवाना होते ही किसान ने राहत की साँस ली और हम तीनों चना खाने लगे। तब एकाएक मुझे लगा जीप पर तीन इल्लियाँ सवार हैं जो खेतों की ओर से चली जा रही हैं। तब लेखक को एहसास होता है कि देश में ऐसी ही लाखों इल्लियाँ हैं जो सिर्फ चना ही नहीं खा रही हैं बल्कि देश का सब कुछ डकार लेना चाहते हैं।

इस प्रकार लेखक ने देश में व्यप्त भ्रष्टाचार को व्यंग्यात्मक प्रस्तुति के साथ देशवासियों के समक्ष रखने का प्रयास किया है। साथ ही समस्त राजनेता, अधिकारी व कर्मचारियों की कार्य पध्दति की पोल खोलकर रख दी है।

दिए गए अनुच्छेद की **संदर्भसहित व्याख्या लिखिए।**

अनुच्छेद :

“अखबारों में शोर हुआ कि चने में इल्ली लग गई है और सरकार सो रही है वगैरह।”

संदर्भ :

प्रस्तुत अंश हमारी पाठ्य पुस्तक गद्य विविधा के ‘जीप पर सवार इल्लियाँ नामक व्यंग्य से लिया गया है। जिसे शरद जोशी जी ने लिखा है।’

प्रसंग :

प्रस्तुत अंश के माध्यम से व्यंग्यकार ने सरकारी कामकाज की पोल खोलकर रख दी है।

व्याख्या :

व्यंग्यकार इस अंश के माध्यम से बताना चाह रहा है कि बरसात के मौसम के आने व ठंड बढ़ जाने पर हमारा सरकारी महकमा घर पर आराम करने करने लगता है। इस दौरान समय बिताने के लिए वह अपने सहकर्मियों को हुक्म देते हैं उनके घर पर हरे चने पहुँचा दिए जाएँ। किसान तक यह सूचना पहुँचते ही डर के मारे वह स्वयं अपने खेतों के हरे चने इनके घरों तक पहुँचा देते हैं और अधिकारी वर्ग अखबारों के माध्यम से यह चर्चा चला देते हैं कि चने के खेतों पर इल्लियाँ लग गई हैं ताकि किसानों के नाम पर कुछ राहत पैकेज निकाला जा सके और उसमें से भी अपना कमीशन निकाला जा सके।

इस प्रकार लेखक ने सामाजिक व्यवस्था की लगातार विकृत होती नीतियों पर चिंता व्यक्त की है। और समाज को आगाह किया कि यदि समय रहते इस पर अंकुश नहीं लगाया गया तो ये समाज के तथाकथित रक्षक ही समाज के भक्षक बन जाएँगे।

विशेष :

१. व्यंग्यकार ने देश के किसानों की स्थिति को अभिव्यक्ति दी है।
२. देश के नेताओं, नौकरशाहों व अखबारों की कार्य पध्दति का पर्दा फाश किया है।

९.३ बोध प्रश्न

प्रश्न १ 'जीप पर सवार इल्लियाँ' नामक व्यंग्य का उद्देश्य लिखिए ।

उत्तर : 'जीप पर सवार इल्लियाँ' नामक व्यंग्य के माध्यम से शरद जोशी जी ने एक तरफ देश के विकास की बागडोर सम्भाले हमारे राजनेताओं व सरकारी अधिकारियों की कार्यपध्दति का पर्दा फाश किया है तो दूसरी तरफ किसानों की यथार्थ स्थिति को अभिव्यक्त किया है। तीसरी ओर लोकतंत्र का चौथा स्तम्भ कहे जाने वाले मीडिया की भी पोल खोलकर रख दी है।

व्यंग्यकार बताना चाहते हैं कि आज देश के जिम्मेदार लोग किस प्रकार अपने कर्तव्य से मुँह मोड़ लेने व किसानों की आड़ में समाज का पैसा चट करने की योजनाएँ बना लेने में माहिर हो जाते हैं। व्यंग्यकार बताना चाहते हैं कि आजकल अखबारों में चने पर इल्ली नामक कीड़े का लगना सुर्खियों पर है। यहाँ तक की चने के पौधे पर बैठी इल्ली की तस्वीर भी छपकर आ गई है। इसके चलते सरकार व सरकारी महकमे की पोल खुलकर रह गई है। यह पूरा एक नाटकीय प्रकरण के समान चलता है।

इसी बीच लेखक अपने एक बुद्धिमान मित्र से मिलता है और उनके बीच इल्ली को लेकर चर्चा होती है। वे इला और इल्ली में अंतर बताते हुए कहते हैं कि 'इला' अन्न की अधिष्ठात्री देवी है अर्थात् पृथ्वी। 'इल्ली' अन्न की नष्टार्थी देवी। साथ ही यह भी बताया कि ये इल्ली इसी इला की बेटियाँ हैं। और अपनी माँ की कमाई खा रही हैं। तभी लेखक की पुत्री इल्ली संबंधी ज्ञान का परिचय देते हुए कहती है कि 'प्राकृतिक विज्ञान' भाग चार में बताया गया है कि इल्ली से तितली बनती है। तितली जो फूलों पर मडराती हैं रस पीती हैं और उड़ जाती हैं।

अब अखबारों के शोर के चलते नेताओं के भाषण शुरू हो जाते हैं। परिणाम स्वरूप सरकार जागी, मंत्री जागे, अफसर जागे और फाइलें खुलने लगी। नींद में झूमते अधिकारी व कार्यकर्ता घर से बाहर निकल आए और गावों की ओर बढ़ने लगे। इस प्रकार इल्ली का मामला दिल्ली तक पहुँच गया। दिल्ली से आदेश पहुँचते ही खेतों में दवा का छिड़काव करने के लिए हवाई जहाजों की व्यवस्था की गई। हेलीकॉप्टर मँडराने लगे। किसान आश्चर्य चकित हुए। विपक्ष ने इस बात को स्वीकार कर लिया कि यदि खेतों में हवाई जहाज द्वारा इसी प्रकार दवा का छिड़काव होता रहा तो उनकी जड़ें साफ होने में ज्यादा देर नहीं लगेगी। लेकिन कुछ समझदार लोगों पर इस चहलकदमी का कोई प्रभाव नहीं पड़ता है। वे जानते हैं कि इलेक्शन के दौरान इस तरह की चहल कदमी होती ही रही है।

कुछ समय पश्चात एक दिन इल्ली-उन्मूलन की प्रगति हेतु कृषि-अधिकारी आते हैं। इस दौर में लेखक के मित्र ने लेखक को भी साथ ले लिया। लेखक को भी अपनी शंका का समाधान करना था कि चने के खेत होते हैं या पेड़। रास्ते भर मनुष्य की प्रकृति के अनुकूल लेखक का मित्र आगंतुक अधिकारी से अपने विभाग के अन्य अधिकारियों की बुराइयाँ करता है। जब वे चने के खेत पर पहुँचते हैं तो देखते हैं कि चने के खेत के पास एक छोटा अफसर इनका इंतजार कर रहा है। तब लेखक देखता है कि चने के पेड़ नहीं बल्कि खेत होते हैं।

इसके बाद बड़ा अधिकारी छोटे अफसर से खेतों का मुआइना करते हुए जो भी प्रश्न पूछता है वह उसकी हा में हा मिलाता रहता है। जैसे इस खेत में तो इल्लियाँ नहीं हैं ? बड़े अफसर ने पूछा।

जी नहीं हैं। छोटा अफसर बोला।

कुछ तो नजर आ रहीं हैं।

जी हाँ, कुछ तो हैं। आदि। इसी तरह की बातों के पश्चात बड़ा अधिकारी हुक्म देता है मुझे चना चाहिए हरा। छोटा अफसर जी हाँ कहते ही एक किसान को डराते धमकाते हुए कहता है कि जरा हरा-हरा चना छाँटकर साहब की जीप पर रखवा दे। कुछ ही देर में जीप पर चने का ढेर बन गया और हमारे रवाना होते ही किसान ने राहत की साँस ली और हम तीनों चना खाने लगे। तब एकाएक मुझे लगा जीप पर तीन इल्लियाँ सवार हैं जो खेतों की ओर से चली जा रही हैं। तब लेखक को एहसास होता है कि देश में ऐसी ही लाखों इल्लियाँ हैं जो सिर्फ चना ही नहीं खा रही है बल्कि देश का सब कुछ डकार लेना चाहते हैं।

इस प्रकार लेखक का उद्देश्य देश में व्याप्त भ्रष्टाचार के विविध आयामों की ओर आम जनता का ध्यान आकृष्ट करना है। वह देशवासियों के समक्ष समाज की यथार्थ स्थिति को रखने का प्रयास करता है। साथ ही हमारे भ्रष्ट राजनेता, अधिकारी व कर्मचारियों की कार्य पद्धति की पोल खोलकर रख देता है।

संभावित दीर्घोत्तरी प्रश्न :

१. 'जीप पर सवार इल्लियाँ' नामक व्यंग्य की संवेदना को स्पष्ट कीजिए।
२. 'जीप पर सवार इल्लियाँ' नामक व्यंग्य का सारांश अपने शब्दों में लिखिए।
३. 'जीप पर सवार इल्लियाँ' नामक व्यंग्य में लेखक की चिंता को अभिव्यक्त कीजिए।

टिप्पणियाँ लिखिए :

इल्ली का परिचय :

इल्ली एक प्रकार का चने में लगने वाला कीड़ा होता है। व्यंग्यकार ने जब से एक तरफ यह सुना था कि 'समधन तेरी घोड़ी चने के खेत में' और दूसरी तरफ

‘चने के झाड़ में चढ़ने वाली बात’। तब से व्यंग्यकार हमेशा इस दुविधा में रहता था कि चने का पेड़ होता है या पौधा। तभी अखबारों की सुर्खियों में चने में इल्ली के लगने की चर्चा जोर पकड़ लेती है।

इसी बीच लेखक अपने एक बुद्धिमान मित्र से मिलता है और उनके बीच इल्ली को लेकर चर्चा होती है। वे इला और इल्ली में अंतर बताते हुए कहते हैं कि ‘इला’ अन्न की अधिष्ठात्री देवी है अर्थात् पृथ्वी। ‘इल्ली’ अन्न की नष्टार्थी देवी। साथ ही यह भी बताया कि ये इल्ली इसी इला की बेटी है और बेटी अपने माँ की कमाई खा रही है। तभी लेखक की पुत्री इल्ली संबंधी ज्ञान का परिचय देते हुए कहती है कि ‘प्राकृतिक विज्ञान’ भाग चार में बताया गया है कि इल्ली से तितली बनती है। तितली जो फूलों पर मडराती हैं रस पीती है और उड़ जाती हैं। इन सारी बातों को लेकर लेखक और भी दुविधा में आ जाता है।

तभी लेखक अपने एक मित्र के पास पहुँच जाते हैं जो कृषि-विभाग में अधिकारी के पद पर कार्यरत हैं। उसी दौरान लेखक के मित्र को अपने एक अधिकारी को लेकर चने के खेतों का मुआइना करने जाना पड़ता है। लेखक भी उनके साथ हो लेते हैं। वहाँ पहुँचने पर वे देखते हैं कि किस प्रकार सरकारी दफ्तरों में छोटे अधिकारी अपने बड़े अधिकारी को खुश करने के लिए उसकी हाँ में हाँ मिलाते हैं। और अंत में बड़ा अधिकारी अपने घर के लिए हरे चने लदवा लेता है। अब तीनों गाड़ी में बैठकर उन चनों को खाने लगते हैं। तभी लेखक को एहसास हो जाता है कि इल्ली खेतों में नहीं हैं बल्कि उनके प्रतीक गाड़ी में बैठे ये ऑफिसर ही हैं। जो किसान को डरा धमकाकर उसकी मेहनत पर सेंध लगा देते हैं।

९.४ लघुत्तरी प्रश्न

१. कृषि-अधिकारियों का रवैया।
२. अखबारों के समाचार का प्रभाव।

प्रश्न: निम्नलिखित प्रश्नों के उत्तर एक वाक्य में दीजिए।

(१) चने के क्या होते हैं?

उत्तर : पौधे।

(२) अखबारों में किन बातों को लेकर शोर हो रहा था?

उत्तर : कि चने में इल्ली लगी है और सरकार सो रही है।

(३) लेखक की पुत्री ने इल्ली के संबंध में कौन सी बात बताई?

उत्तर : इल्ली से तितली बनती है।

(४) लोग इल्ली का जिक्र किस प्रकार कर रहे थे?

उत्तर : जैसे कि वह पड़ोस में रहती हो।

(५) इला और इल्ली में क्या अंतर है?

उत्तर : इला अन्न की अधिष्ठात्री देवी है और इल्ली अन्न की नष्ठात्री देवी।

(६) छोटे अफसर ने किसान से साहब की जीप में क्या रखने को कहा?

उत्तर : हरा-हरा चना।

(७) लेखक के अनुसार जीप पर कितनी इल्लियाँ सवार थीं?

उत्तर : तीन

(८) मैथिलीशरण गुप्त की ग्राम जीवन पर लिखी कविता बड़े अफसर ने किस कक्षा में पढ़ी थी?

उत्तर : आठवीं।



भोर का तारा (एकांकी) – जगदीशचंद्र माथुर

इकाई की रूपरेखा

- १० इकाई की रूपरेखा
- १०.१ इकाई का उद्देश्य
- १०.२ प्रस्तावना
- १०.३ रचना का सारांश
- १०.४ संदर्भ सहित व्याख्या
- १०.५ बोध प्रश्न
- १०.६ वस्तुनिष्ठ प्रश्न/लघुत्तरी प्रश्न

१०.१. इकाई का उद्देश्य

- इस इकाई द्वारा लेखक श्री जगदीशचंद्र माथुर के व्यक्तित्व, उनकी रचनाओं एवं लेखन शैली का परिचय प्राप्त हो सकेगा।
- इसी इकाई में 'भोर का तारा' एकांकी का सारांश स्पष्ट होगा।
- एकांकी से संदर्भ सहित स्पष्टीकरण एवं बोध प्रश्नों की जानकारी भी हो सकेगी।
- एकांकी से संबंधित लघुत्तरी प्रश्न भी दिये गए हैं।

१०.२ लेखक परिचय- श्री जगदीशचन्द्र माथुर

श्री जगदीशचन्द्र माथुर का जन्म १६ जुलाई १९१७, खुर्णा, बुलंदराहर जिला, उत्तर प्रदेश में हुआ। प्रारंभिक शिक्षा खुर्णा में हुई तथा उच्च शिक्षा प्रयाग विश्वविद्यालय में। प्रयाग विश्वविद्यालय का शैक्षिक वातावरण और प्रयाग के साहित्यिक संस्कार रचनाकार के व्यक्तित्व निर्माण में महत्वपूर्ण भूमिका निभाते हैं। १९३९ में प्रयाग विश्वविद्यालय से एम.ए. (अंग्रेजी) करने के बाद १९४१ में (इंडियन सिविल सर्विस) में चुन लिए गए। जगदीश चन्द्र माथुर सृजनात्मक प्रतिभा के धनी थे। अध्ययन काल से ही उनका लेखन प्रारंभ होता है। उनका निधन १४ मई १९७८ में हुआ।

१०.२ प्रस्तावना

जगदीशचन्द्र माथुर के नाटकों में प्रेम को स्वच्छंद रूप में चित्रित किया गया है। 'भोर का तारा' एकांकी १९४६ में प्रयाग लिखी गई। 'भोर का तारा' एकांकी

में कवि शेखर की भावुकता पर्यावरण में घटित करने अथवा रचने का मोह भी प्रारंभ से मिलता है। इसमें कवि और राजनीतिज्ञ की महत्ता को वर्णित किया गया है। इसमें कर्तव्य और भावना के संयोग द्वारा आदर्श की स्थापना की गयी है।

१०.३ 'भोर का तारा' एकांकी का सारांश

'भोर का तारा' एकांकी में श्री जगदीशचन्द्र माथुर ने कवि और राजनीतिज्ञ की महत्ता को स्थापित किया है। शांति के अवसर पर श्रृंगार में डूबे रहनेवाले वीर सैनिक युद्ध के नगाड़े बजते ही केसरिया बाना पहन कर युद्ध के लिए तैयार हो जाता है। वैसे ही कवि या रचनाकार दोहरा व्यक्तित्व रखता है।

गुप्त साम्राज्य की राजधानी उज्जयिनी में एक साधारण कवि का गृह।

कवि शेखर का गृह। सब वस्तुएँ अस्त-व्यस्त बाई ओर एक तख्त पर मैली फटी हुई चादर बिद्धी है। उस पर एक चौकी भी रखी है और लेखनी इत्यादि भी। इधर-उधर भोजपत्र (या कागज) बिखरे हुए पड़े हैं। एक तिपाई भी है जिस पर कुछ पात्र रखे हुए हैं।

यह एकांकी कर्तव्य और भावना के संयोग द्वारा आदर्श को स्थापित करती है। इसमें शेखर, माधव व छाया तीन मुख्य पात्र हैं। शेखर और माधव दोस्त हैं। दोनों में वार्तालाप होता है। छाया शेखर की प्रियतमा है। कवि फूल से भी कोमल भावमयी कविता रचकर सपनों का संसार निर्मित करता है, किंतु अवसर या प्रसंग आने पर बज्र से भी कठोर लिखकर, सैनिकों को प्रोत्साहित कर देश की सुरक्षा में योगदान देता है। अतः कवि राजनीतिज्ञ अथवा सैनिक से भी श्रेष्ठ साबित होता है। भोर का तारा एकांकी में प्रेमी जीवन की मानसिकता पर भी सवाल उठाया गया है।

छाया साधारण कवि शेखर के कला की पुजारिन और प्रियतमा भी है। माधव शेखर से प्रार्थना करता है कि वह अपनी ओजमयी कविता से गाँव-गाँव जाकर वह आग फैला दे, जिससे हजारों लाखों भुजाये अपने सम्राट और देश की रक्षा के लिए शस्त्र हाथ में ले ले। शेखर का भावुक हृदय परिवर्तित हो जाता है। वह अपने कर्तव्यपथ को समझ जाता है।

छाया को माधव वह यह बात बहुत चुभती है किन्तु शेखर को उसके प्यार से दूर ले जाने के वजह से माधव को डाटती है। छाया के अनुसार- 'अत्यंत पीड़ित स्वर में माधव तुमने वह नारी सुलभ स्वभाव से कुछ तो मेरा प्रभात नष्ट कर दिया।' वह विचलित हो जाती है। छाया शेखर के काव्य और प्रेम के प्रति इतनी अधिक स्वार्थी हो जाती है कि वह अपने कर्तव्य को भूल जाती है। माधव के अनुसार 'छाया मैंने तुम्हारा प्रभात नष्ट नहीं किया। प्रभात तो अब होगा, शेखर अब तक भोर का तारा था अब प्रभात का सूर्य होगा'

माधव के समझाने पर छाया मस्तक उठाती है और अपने प्रेम की कर्तव्य के लिए बलिदान कर देती है। अपने पति की प्रतिष्ठा व अपने देश की सुरक्षा के लिए अपने हृदय को कठोर बना लेती है।

१०.४ संदर्भ सहित व्याख्या

कविता तुम्हारे सूने दिलो में संगीत भरती है, स्त्री भी तुम्हारे अब हुए मन को बहलाती है। पुरुष जब जीवन की सूखी चट्टानों पर चढ़ता-चढ़ता थक जाता है तब सोचता है चलो थोड़ा मन बहलाव ही कर लें।

संदर्भ :

उपर्युक्त पंक्तियाँ 'भोर का तारा' एकांकी से ली गई हैं। इसके रचयिता श्री जगदीशचन्द्र माथुर हैं। यह एकांकी 'गद्य विविधा' पुस्तक में संकलित हैं। इसका संपादन हिंदी अध्ययन मंडल, मुंबई विश्वविद्यालय, मुंबई ने किया है।

प्रसंग :

इन पंक्तियों में कवि, कविता और स्त्री के संबंधों का चित्रण किया गया है।

स्पष्टीकरण :

श्री जगदीशचंद्र माथुर ने 'भोर का तारा' एकांकी में कर्तव्य और भावना के संयोग को स्थापित किया है। उपर्युक्त पंक्ति में शेखर-छाया के प्रति अपनी कोमल भावनाओं को प्रकट करता है। शेखर कहता है कि छाया तुम बताओ तुम्हारे गान, तुम्हारी प्रेरणा, तुम्हारे प्रेम के बिना मेरी कविता क्या होती? छाया के कथनानुसार कविता सूने दिलो में संगीत भरती है। स्त्री कवि या पुरुष के ऊबे हुए मन को बहलाती है। पुरुष के जीवन में जब नीरसता आती है तब वह मन बहलाव की सोचता है। स्त्री पर अपना सारा प्यार, अपने सारे अरमान निछावर कर देता है।

विशेष :

१. उपर्युक्त पंक्तियों की भाषा सहज और सरल है।
२. कवि, कविता और स्त्री के संबंध का चित्रण है।
३. कवि के कर्तव्य की भावना का चित्रण है।
४. कवि शेखर साधारण से असाधारण की यात्रा करता है।

१०.५ बोध प्रश्न

१. 'भोर का तारा' एकांकी का सारांश स्पष्ट कीजिए?
२. कवि शेखर की चारित्रिक विशेषताएँ लिखिए?
३. 'भोर का तारा' एकांकी में कवि और राजनीतिज्ञ की महत्ता स्थापित की गई है। इसकी समीक्षा कीजिए?
४. 'भोर का तारा' एकांकी में कर्तव्य और भावना के संयोग द्वारा आदर्श को प्रतिष्ठित किया गया है। इस पर प्रकाश डालिए।

 १०.६ वस्तुनिष्ठ प्रश्न / लघुत्तरी प्रश्न

१. 'भोर का तारा' एकांकी के लेखक कौन हैं?
उत्तर : 'भोर का तारा' एकांकी के लेखक श्री जगदीशचन्द्र माथुर हैं।
२. शेखर का दोस्त कौन है?
उत्तर : शेखर का दोस्त माधव है।
३. शेखर की प्रियतमा कौन है?
उत्तर : शेखर की प्रियतमा छाया है।
४. छाया के अनुसार प्रत्येक पुरुष के लिए स्त्री क्या है?
उत्तर : छाया के अनुसार प्रत्येक पुरुष के लिए स्त्री एक कविता है।
५. शेखर के अनुसार उसके और छाया के प्रेम की अमर स्मृति क्या है?
उत्तर : शेखर के अनुसार उसके और छाया के प्रेम की अमर स्मृति 'भोर का तारा' रचना है।
६. कौन सा साम्राज्य संकट में है?
उत्तर : गुप्त साम्राज्य संकट में है।
७. छाया किसकी बहन है?
उत्तर : छाया देवदत्त की बहन है।
८. तोरमाण ने कौन सी नदी पार की?
उत्तर : तोरमाण ने सिन्धु नदी पार की।
९. शेखर के अनुसार कवि अपनी कविता कब सुनाता है।
उत्तर : शेखर के अनुसार कवि अपनी कविता सुबह के समय सुनाता है।
१०. माधव के अनुसार शेखर भोर का तारा था, उसके बाद वह क्या बनेगा?
उत्तर : माधव के अनुसार शेखर भोर का तारा था उसके बाद वह प्रभात का सूर्य बनेगा।



तुफान के विजेता (रिपोर्टाज) – रांगेय जाधव

इकाई की रूपरेखा

- १०.१.१ इकाई की रूपरेखा
- १०.१.२ इकाई का उद्देश्य
- १०.१.३ लेखक का परिचय
- १०.१.४ प्रस्तावना
- १०.१.५ रचना का सारांश
- १०.१.६ संदर्भ सहित व्याख्या
- १०.१.७ बोध प्रश्न
- १०.१.८ वस्तुनिष्ठ प्रश्न / लघुत्तरी प्रश्न

१०.१.२ इकाई का उद्देश्य

- इस इकाई द्वारा लेखक श्री रांगेय राघव के व्यक्तित्व, उनकी रचनाओं एवं लेखन शैली का परिचय प्राप्त हो सकेगा।
- इसी इकाई में 'तुफान के विजेता' रिपोर्टाज का सारांश स्पष्ट होगा।
- रिपोर्टाज से संदर्भ सहित स्पष्टीकरण एवं बोध प्रश्नों की जानकारी भी हो सकेगी।
- रिपोर्टाज से संबंधित लघुत्तरी प्रश्न भी दिए गए हैं।

१०.१.३ लेखक का परिचय- रांगेय राघव

रांगेय राघव का जन्म १७ जनवरी, १९२३ में आगरा में हुआ। पिताश्री रंगाचार्य के पूर्वज लगभग तीन सौ वर्ष पहले जयपुर और फिर भरतपुर के बयाना कस्बे में आकर रहने लगे। रांगेय राघव का जन्म हिन्दी प्रदेश में हुआ। उन्हें तामिल और कन्नड़ भाषा का भी ज्ञान था। रांगेय राघव की शिक्षा आगरा में हुई थी। १९४९ में आगरा विश्वविद्यालय से गुरु गोरखनाथ पर शोध करके उन्होंने पीएच.डी. की थी।

रांगेय राघव हिन्दी के प्रगतिशील विचारों के लेखक थे, किंतु मार्क्स के दर्शन को उन्होंने संशोधित रूप में ही स्वीकार किया। उनका निधन ३१ वर्ष की उम्र में मुंबई में सन् १९६२ में हुआ।

मुख्य कृतियाँ -

भारती का सपूत, लिखिया की आँखे, देवकी का बेटा एवं रिपोर्ताज आदि।

१०.२ प्रस्तावना

रांगेय राघव ने १३ वर्ष की आयु में लिखना शुरू किया। १९४२ में अकालग्रस्त बंगाल की यात्रा के बाद एक रिपोर्ताज लिखा- तूफान के विजेता। इसमें लेखक अकाल में जो क्षति ग्रस्त हो चुका है उसका ही वर्णन नहीं करता बल्कि जो बाकी बचा है वह किस अवस्था में है इसका भी स्पष्टीकरण करता है।

१०.३ रचना का सारांश / तूफान के विजेता

‘तूफान के विजेता’ रिपोर्ताज रांगेय राघव द्वारा रचित है। इसमें बंगाल में पड़े भीषण अकाल के बाद वहाँ की दयनीय स्थिति एवं विभीषिका का वर्णन किया गया है। उन्होंने उस क्षेत्र का दौरा किया था। यह अकाल प्राकृतिक आपदा से अधिक मनुष्य द्वारा निर्मित आपदा भी। लालची, षड़यन्त्रकारी व्यापारियों के स्वार्थ के कारण इस आपदा ने भीषण रूप धारण किया। ६० लाख लोग काल का ग्रास बन गए। जो बच गए वे कुपोषण और महामारियों का शिकार होने लगे।

बंगाल के भीषण अकाल का वर्णन संक्षेप में किया जाना सम्भव नहीं है। ‘तुमने पूछा है बंगाल की अब क्या हालत है? एक दो लफ्जों में पूरी बात खत्म हो जाये ऐसे ‘अव्य इति’ में कहकर बात समाप्त कर देने की सामर्थ्य मुझमें नहीं है।

रचनाकार भुँइयापाड़ा गाँव का चित्रण करते हुए कहते हैं कि वहाँ ३०० में से १५० आदमी मर गए तो क्या तुम वहाँ की स्थिति का ठीक-ठाक जायजा ले सकोगे। वहाँ मलेरिया, चेचक, कालाबाज़ार, हैजा जैसी भयंकर महामारियों ने अकाल के बाद लोगों को धर दबोचा है। लेखक बंगाल के लोगों की दयनीय अवस्था का वर्णन करते हुए कहते हैं कि लोग दवा के पैसे न होने के कारण झाड़-फूँक करवा लेते हैं। मौत के गर्त में समा भी जाते हैं। हर तरफ गंदगी फैली है। उनके (लेखक के) अनुसार इस स्थिति में राजनीति पार्टियाँ एक दूसरे पर आरोप-प्रत्यारोप लगाने के अलावा कुछ नहीं करती। लेखक मछुओं के एक गाँव का वर्णन करता है जहाँ अकाल ने भयंकर तबाही मचायी है। वहाँ के लोग अशिक्षित, गँवार हैं या यह भी कि जीवन की इस भयंकर स्थिति में हर चीज उनके मन में शंका पैदा करती है। अतः हिन्दुस्तान से आए डॉक्टरों के बारे में उन्हें भ्रम होता है कि ये सरकारी एजेन्ट है कि हमें मारने आए हैं। डॉ. कुथटे जो डॉक्टरी जत्थे के लीडर थे उन्होंने सुना और कहा-वाह भाई, क्रांतिकारी और यह रोज बढ़ती हुई मरीजों की मौत पर अधिक काम ही करते थे।

जिंदगी की भयावहता ने भय का भाव मिटा दिया है। सरकारी तंत्र से ज्यादा मजदूरों ने सहायता की। अंत में डॉक्टर फिर चिन्तामग्न हो गया। लड़के सहमे से

लेटे रोशनी की तरफ एकटक देख रहे थे। बदनामी का ही नहीं, किसी की मौत का डर दिल में समा गया था। सच्चा डॉक्टर तब तक नहीं खाता जब तक मरीज की ओर से उसे कुछ विश्वास न हो जाये।

भारतीय संस्कृति महान है। किसी भी तूफान में फँसी मानवता की नाव बचाने में बंगाल समर्थ है।

१०.१.४ संदर्भ सहित व्याख्या

“वह एक नीला तहमद पहने है और गाँव के अधिकांश आदमी अर्धनग्न हैं। घर वैसे ही टूटे हैं, कोई-कोई बिल्कुल नष्ट हो गये हैं, यहाँ तक कि बाँस तक बाकी नहीं हैं।”

संदर्भ :

उपर्युक्त पंक्तियाँ ‘तूफान के विजेता’ रिपोर्टाज से ली गई हैं। इसके लेखक रांगेय राघव हैं। यह रिपोर्टाज ‘गद्य विविधा’ पुस्तक में संकलित है। इसका संपादन हिंदी अध्ययन मंडल, मुंबई विश्वविद्यालय, मुम्बई ने किया है।

प्रसंग :

इन पंक्तियों में लेखक ने बंगाल के एक गाँव का मार्मिक चित्रण प्रस्तुत किया है। बंगाल में अकाल के बाद गाँव की भीषण दशा का रिपोर्टाज में वर्णन है।

स्पष्टीकरण :

श्री रांगेय राघव ने ‘तूफान के विजेता’ रिपोर्टाज में मछुओं के गाँव का चित्रण प्रस्तुत किया है। जिसे अकाल ने अपनी चपेट में ले लिया है और तहस-नहस कर दिया है। गाँव के घर टूट-फूट गए हैं। वे पूरी तरह ध्वस्त हो गए हैं यहाँ तक कि बाँस का कोई टुकड़ा तक नहीं दिखाई पड़ता। गाँव के लोग अर्धनग्न तथा असहाय हैं। हरी-हरी छायादार पगडंडियाँ केवल फूलों से लदे तालाबों के किनारे बसे नग्न घरों के पैरो को चूमती रहती हैं।

विशेष :

१. मानव जीवन अनमोल है।
२. लेखक अकाल की विभीषिका का वर्णन करता है।
३. उपर्युक्त पंक्ति की भाषा सहज, सीधी, सरल और प्रभाव पूर्ण हैं।
४. लेखक का चित्रण मार्मिक है।

१०.१.५ बोध प्रश्न

१. ‘तूफान के विजेता’ रिपोर्टाज का केन्द्रीय भाव स्पष्ट कीजिए।
२. ‘तूफान के विजेता’ रिपोर्टाज में बंगाल के अकाल की विभीषिका का वर्णन है। इस पर प्रकाश डालिए?

३. 'तूफान के विजेता' रिपोर्टाज की भाषा सहज, सीधी व सरल है। इसकी समीक्षा कीजिए।
४. 'तूफान के विजेता' रिपोर्टाज के शीर्षक की सार्थकता को स्पष्ट करते हुए, बंगाल के अकाल में मनुष्य की जीजीविया का चित्रण कीजिए?

१०.१.६ वस्तुनिष्ठ / लघुत्तरी प्रश्न

१. 'तूफान के विजेता' रिपोर्टाज में किस प्रदेश के अकाल का वर्णन है।
उत्तर : 'तूफान के विजेता' रिपोर्टाज में बंगाल के अकाल का वर्णन है।
२. 'तूफान के विजेता' रिपोर्टाज में कौन से गाँव का चित्रण है?
उत्तर : 'तूफान के विजेता' रिपोर्टाज में भुँइयापाड़ा गाँव का चित्रण है।
३. 'तूफान के विजेता' रिपोर्टाज में कौन जेल में है?
उत्तर : 'तूफान के विजेता' रिपोर्टाज में सुशील घोष और निखिलदास जेल में है।
४. 'तूफान के विजेता' रिपोर्टाज के लेखक कौन हैं?
उत्तर : 'तूफान के विजेता' रिपोर्टाज के लेखक रांगेय राघव हैं।
५. किस संस्था ने अकाल में मदद की?
उत्तर : रामकृष्ण मिशन संस्था ने अकाल में मदद की।
६. डॉक्टर जत्थे के लिडर कौन थे?
उत्तर : डॉक्टर जत्थे के लीडर डॉ. कुथटे थे।
७. किनकी विधवा शेष हैं?
उत्तर : नेपाल और कालचंद की विधवा शेष हैं।
८. दस हजार आदमियों का प्रतीक क्या है?
उत्तर : दस हजार आदमियों का प्रतीक एक हड्डी का लडुका है।
९. कौन मील भर भी नहीं चल सकता?
उत्तर : माँ मील कर भी नहीं चल सकती।
१०. डॉक्टर कब तक नहीं खाता?
उत्तर : सच्चा डॉक्टर तब तक नहीं खाता जब तक मरीज की ओर से उसे कुछ विश्वास न हो जाये।



नये देश, नयी जमीन, नये क्षितिज, नये आसमान (आत्मकथ्य)

– सुषमावेदी

इकाई की रूपरेखा

- ११ इकाई की रूपरेखा
- ११.१ इकाई का उद्देश्य
- ११.२ लेखक का परिचय
- ११.३ प्रस्तावना
- ११.४ रचना का सारांश
- ११.५ संदर्भ सहित व्याख्या
- ११.६ बोध प्रश्न
- ११.७ वस्तुनिष्ठ प्रश्न / लघुत्तरी प्रश्न

११.१ लेखक का परिचय– सुषमा बेदी

सुषमा बेदी का जन्म १ जुलाई १९४५ को पंजाब के फिरोजपुर नामक शहर में हुआ। इंद्रप्रस्थ कॉलेज, दिल्ली से १९६४ में बी.ए., १९६६ में एम.ए. एवं १९६८ में दिल्ली विश्वविद्यालय से एम.फिल.की डिग्री तथा १९८० में पंजाब युनिवर्सिटी से पीएच.डी. की उपाधि प्राप्त की। हिन्दी के समकालीन कथा और उपन्यास साहित्य में यह एक जाना-माना नाम हैं।

मुख्य कृतियाँ – हवन, लौटना, नवाभूम की रस कथा (उपन्यास) तथा चिड़िया और चील, सड़क की लय और अन्य कहानियाँ आदि।

११.२ प्रस्तावना

‘नया देश’, नयी जमीन, नये क्षितिज, नये आसमान’ आत्मकथ्य में सुषमा बेदी ने ब्रुसेल्स का चित्रण किया है। वे कहती हैं कि ‘ब्रुसेल्स पहुँच कर मैंने महसूस किया कि एकदम नयी जगह पर जाना एक तरह से बहुत कुछ सीखने का ही अवसर होता है। उस सीखने को चाहे इन्सान खुश होकर ले या मुसीबत माने।’

वहाँ की संस्कृति, वहाँ के तौर के तथा अपने साथ बच्चों के परवरिश का भी चित्रण किया गया है।

११.३ रचना का सारांश

‘नया देश’, नयी जमीन, नये क्षितिज, नये आसमान’ (आत्मकथ्य) के शीर्षक से ही लेखिका ने अपनी पूरी कहानी को अभिव्यक्त किया है। ब्रुसेल्स में पहुँचकर वे अपने जीवन की नई शुरुवात करती है। भारतीय संस्कार और ब्रुसेल्स के संस्कार में जमीन-आसमान का अंतर है। देखा जाए तो इन्सान जवान होता है तो नया पत स्वागत योग्य होता है। बड़ी उम्र में हम अपनी जीवन शैली और आदतों के इतने दास हो चुके होते हैं कि नही नयापन बोझ महसूस होने लगता है।

सुषम बेदी इस परिवर्तन को सहज रूप में स्वीकार करती हैं। अभी जीवन के दूसरे दशक में ही थी और हर नयी चीज के प्रति उत्साह था। इसी से बहुत सारे हादसों के बीच से गुजरते हुए भी उसका सुखद पक्ष कष्टों से बचाता रहा। देखा जाए तो ब्रुसेल्स पहुँचने के पहले दिन ही अजीब सी घटना घटी। वरुण और पुरवा उनके बच्चे। उसमें से पुरवा ने १० पैसे का सिक्का निगल लिया। पुरवा साल भर की हुई थी और वह उम्र ऐसी होती है कि बच्चा हर चीज मुँह में ही डालकर परखता है।

सुषम बेदी कहती है कि- ‘दर असल मेरा सबसे बड़ा इम्तिहान अब घर सम्भालना था और बच्चों की सही देख भाल। दोनों ही कामों में नौसिखिया थी और मदद करनेवाला हुजूम भी नहीं था जो कि भारत में मुहैया था। बच्चों के साथ घर देखभाल और खाना बनाना भी मेरे लिए नये अनुभव थे।’

उस समय वहाँ भारत के राजदूत के.बी.लाल थे। उनकी पत्नी ने भारतीय महिलाओं की संस्था बना दी थी जिससे कि वे आपस में मिलती रहें। सुनीति कुमार उस संस्था की जान थी। सुषम जी संस्था की सोशल सेक्रेटरी थी। हम लोग कुछ न कुछ कार्यक्रम करते रहते। कभी गाने-बचाने तो कभी फैशन शो का। भारतीय रहन-सहन और विदेशी रहन-सहन बिल्कुल भिन्न।

यूरोप में गर्मी का समय सचमुच बहुत आनन्दमय होता है। पूरा का पूरा देश छुट्टी मना रहा होता है। सूरज यहाँ खुशी का प्रतीक है। सूरज की गर्मी यहाँ जलाती नहीं, मरहम ही लगाती है, दुलराती, पुचकारती है। ब्रुसेल्स की खूबी यह थी कि वहाँ से पश्चिमी यूरोप के सारे देश बहुत पास पड़ते हैं। इस जीवन में होनेवाले अनुभवों ने अपने आपको जानने के भी मौके दिए। हर समाज अपने ढंग से व्यक्ति को आकर देता है और बाहरी व्यक्ति को शौक भी दे सकता है या नये को समझने का अवसर भी।

भाषा अपने आप में संस्कार है। वरुण स्कूल जाते ही बहुत जल्दी से फ्रेंच सीख गया, नहीं तो वह हिन्दी ही बोलता था। पुरवा ने तो बोलना ब्रुसेल्स में आकार ही सीखा था। शायद अपने बच्चों के अध्यापक बनने का काम मैंने कभी नहीं किया।

हिन्दी को एक भाषा के रूप में पढ़ाने का काम ब्रुसेल्स में ही शुरू किया था। मैंने कई भारत पर शोध करनेवाले बेल्जियम के छात्र हिन्दी सीखने के बहुत इच्छुक थे। पढ़ाने के अलावा ब्रुसेल्स से मैं नवभारत टाइम्स के लिए संवाददाता के

रूप में काम भी करने लग गयी थी। ब्रुसेल्स के निवास के दिनों ही मेरी पहली कहानी 'जमी बर्फ का कवच' श्रीपतराय द्वारा संपादित कहानी पत्रिका में प्रकाशित हुई थी।

सुषम बेदी के आत्मकथ्य में उनके जीवन के विभिन्न पहलुओं का वर्णन है।

११.४ संदर्भ सहित व्याख्या / स्पष्टीकरण

'भारत से बाहर आकर और यूरोप की सर्दी झेलकर सूरज की कीमत पता लगती है। सूरज यहाँ खुशी का प्रतीक है। सूरज की गर्मी यहाँ जलाती नहीं, मरहम ही लगाती है, दुलाराती, पुचकारती है।'

संदर्भ :

उपर्युक्त पंक्तियाँ (नया देश, नयी जमीन, नये क्षितिज, नये आसमान, ('आत्मकथ्य') से ली गई हैं। इसकी लेखिका सुषम बेदी हैं। यह आत्मकथ्य 'गद्य विविधा' पुस्तक में संकलित है। इसका संपादन हिंदी अध्ययन मंडल, मुंबई विश्वविद्यालय, मुंबई ने किया है।

प्रसंग :

इन पंक्तियों में यूरोप के मौसम और सूरज के महत्त्व को चित्रित किया गया है।

स्पष्टीकरण :

यूरोप में गर्मी का समय सचमुच बहुत आनन्दमय होता है। पूरा का पूरा देश छुट्टी मना रहा होता है। धूप सेक रहा होता है। सूरज की किरणें सभी के चेहरे एकदम से रौशन कर देती हैं। भारत में भारत का महत्त्व नहीं मालूम होता, भारत के बाहर बार-बार भारत की याद आना स्वाभाविक है। वहाँ सूये के महत्त्व को प्रतिपादित किया जाता है। अतः भारत से बाहर आकर और यूरोप की सर्दी झेलकर सूरज की कीमत पता लगती है। सूरज यहाँ खुशी का प्रतीक है। सूरज की गर्मी यहाँ जलाती नहीं, मरहम ही लगाती है, दुलाराती, पुचकारती है। फूलों में रंग भर देती है, हरियाली में चमक ला देती है।

विशेष :

१. आत्मकथ्य की भाषा सहज है।
२. सूरज के महत्त्व को प्रतिपादित किया गया है।
३. भारत की महत्ता चित्रित है।
४. सुषम बेदी ने आत्मकथ्य के माध्यम से अपने अनुभव वर्णित किए हैं।

११.५ बोध प्रश्न

१. 'नया देश, नयी जमीन, नये क्षितिज, नये आसमान' आत्मकथ्य का सारांश लिखिए।
२. आत्मकथ्य में भारतीय व विदेशी संस्कृति का चित्रण है। इसकी समीक्षा कीजिए।
३. ब्रसेल्स की मुख्य विशेषताओं का वर्णन कीजिए।
४. ब्रसेल्स में हिन्दी भाषा के प्रभाव का चित्रण कैसे हुआ है? आत्मकथ्य के आधार पर प्रकाश डालिए?

११.६ वस्तुनिष्ठ / लघुत्तरी प्रश्न

१. 'नया देश, नयी जमीन, नये क्षितिज, नये आसमान' आत्मकथ्य की लेखिका कौन हैं?
- उत्तर : 'नया देश, नयी जमीन, नये क्षितिज, नये आसमान' आत्मकथ्य की लेखिका सुषम बेदी है।
२. आत्मकथ्य में कहाँ का चित्रण है?
- उत्तर : आत्मकथ्य में ब्रसेल्स का चित्रण है।
३. सुषम बेदी के बच्चों का क्या नाम है?
- उत्तर : सुषम बेदी के बच्चों का नाम है वरुण और पुरवा।
४. १० पैसे का सिक्का कौन निगल गया?
- उत्तर : १० पैसे का सिक्का पुरवा ने निगल लिया था।
५. भारत के राजदूत कौन थे?
- उत्तर : भारत के राजदूत के. बी. लाल थे।
६. सूरज कहाँ खुशी का प्रतीक है?
- उत्तर : सूरज यूरोप में खुशी का प्रतीक है।
७. कहाँ का समुद्रतट बहुत सुन्दर था?
- उत्तर : फ्रेंच अभिनेत्री ब्रिजिट बारदो के गाँव सैंट तोपे का समुद्रतट बहुत सुन्दर था।
८. 'जमी बर्फ का कवच' कहानी की लेखिका कौन हैं?
- उत्तर : 'जमी बर्फ का कवच' कहानी की लेखिका सुषम बेदी है।
९. कहाँ जानवर को साथ न ले जाने की मनाही है?
- उत्तर : अमेरिका में जानवर को साथ न ले जाने की मनाही है।
१०. सुषम बेदी किस समाचार पत्र की संवाददाता बनी?
- उत्तर : सुषम बेदी 'नवभारत टाइम्स' समाचार पत्र की संवाददाता बनी।



आचरण की सभ्यता (निबंध) – अध्यापक पूर्ण सिंह

इकाई की रूपरेखा

- ११.१.१ इकाई की रूपरेखा
- ११.१.२ इकाई का उद्देश्य
- ११.२.३ लेखक का परिचय
- ११.३.४ प्रस्तावना
- ११.४.५ रचना का सारांश
- ११.५.६ संदर्भ सहित व्याख्या
- ११.६.७ बोध प्रश्न
- ११.७.८ वस्तुनिष्ठ प्रश्न / लघुत्तरी प्रश्न

११.१.२ इकाई का उद्देश्य

- इस इकाई द्वारा लेखक अध्यापक पूर्ण सिंह के व्यक्तित्व, उनकी रचनाओं एवं लेखन शैली का परिचय प्राप्त हो सकेगा।
- इसी इकाई में 'आचरण की सभ्यता' निबंध का सारांश स्पष्ट होगा।
- निबंध से संदर्भ सहित स्पष्टीकरण एवं बोध प्रश्नों की जानकारी भी हो सकेगी।
- निबंध से संबंधित लघुत्तरी प्रश्न भी दिये गए हैं।

११.१.३ लेखक का परिचय / अध्यापक- पूर्ण सिंह

अध्यापक पूर्ण सिंह का जन्म १७ फरवरी १८८१ को पश्चिम सीमाप्रांत (अब पाकिस्तान) के हज़ारा जिले के मुख्य नगर एबटाबाद के समीप सलहद ग्राम में हुआ था। १८९९ में डी. ए. वी. कॉलेज, लाहौर, २८ सितम्बर, १९०० को वे टोक्यो विश्वविद्यालय जापान के फैकल्टी ऑफ मेडिसिन में औषधि निर्माण संबंधी रसायन का अध्ययन करने के लिये 'विशेष छात्र' के रूप में प्रविष्ट हो गए और वहाँ उन्होंने पुरे तीन वर्ष तक अध्ययन किया। १९०१ में टोक्यो के 'ओरिएंटल क्लब' में भारत की स्वतंत्रता के लिए सहानुभूति प्राप्त करने के उद्देश्य से पूर्णसिंह ने कई उग्र भाषण दिए तथा कुछ जापानी मित्रों के सहयोग से भारत-जापानी क्लब की स्थापना की। ३१ मार्च, १९३१ को देहरादून में उनका देहांत हो गया।

मुख्य कृतियाँ – सच्ची वीरता, कन्यादान, पवित्रता, आचरण की सभ्यता, मजदूरी और प्रेम तथा अमेरिका का मस्ताना योगी वाल्ट हिक्ट मैन आदि।

११.३.४ प्रस्तावना

‘आचरण की सभ्यता’ निबंध में अध्यापक पूर्ण सिंह ने सभ्यता के बारे में चित्रण किया है। वह आचरण की सभ्यता पर विशेष बल देते हैं। जिस तरह हर देश की एक सभ्यता होती है, ठीक उसी प्रकार हर व्यक्ति के आचरण की भी एक सभ्यता होती है। विद्या, कला, कविता, साहित्य, धन और राजस्व से भी आचरण की सभ्यता अधिक ज्योतिष्मती है। आचरण की सभ्यतामय भाषा सदा मौन रहती है।

११.४.५ निबंध/रचना का सारांश

‘आचरण की सभ्यता’ निबंध में अध्यापक पूर्ण सिंह ने आचरण की महत्ता को चित्रित किया है। आचरण की सभ्यता को प्राप्त करके एक कंगाल आदमी राजाओं के दिलों पर भी अपना प्रभुत्व जमा सकता है। यह सभ्याचरण नाद करता हुआ भी मौन है। व्याख्यान देता हुआ भी व्याख्यान के पीछे छिपा है, राग गाता हुआ भी राग के सुर के भीतर पड़ा है। मृदु वचनों की मिठास में आचरण की सभ्यता मौन रूप से खुली हुई है। नम्रता, दया, प्रेम और उदारता सब के सब सभ्याचरण की भाषा के मौन व्याख्यान हैं। मनुष्य के जीवन पर मौन व्याख्यान का प्रभाव चिरस्थायी होता है। उसकी आत्मा एक अंग हो जाता है।

न काला, न नीला, न पीला, न सफेद, न पूर्वी, न पश्चिमी, न उत्तरी, न दक्षिणी, बे-नाम, बे-निशान, बे-मकान, विशाल आत्मा के आचरण से मौन रूपिणी, सुगन्धि सदा प्रसारित हुआ करती है, इसके मौन से प्रसूत प्रेम और पवित्रता-धर्म सारे जगत का कल्याण करके विस्तृत होते हैं।

आचरण की सभ्यता अथवा मौनरूपी व्याख्यान महत्ता इतनी बलवती, इतनी अर्थवती और इतनी प्रभाववती होती है कि उसके सामने क्या मातृभाषा, क्या साहित्य भाषा और क्या अन्य देश की भाषा सब की सब तुच्छ प्रतीत होती हैं। अन्य कोई भाषा दिव्य नहीं, केवल आचरण की मौन भाषा ही ईश्वरीय है।

लेखक के अनुसार प्रेम की भाषा शब्द-रहित है। नेत्रों की, कपोलो की, मस्तक की भाषा भी शब्द-रहित है। जीवन का तत्व भी शब्द से परे है। सच्चा आचरण-प्रभाव, शील, अचल स्थित संयुक्त आचरण न तो साहित्य के लंबे व्याख्यानों से गढ़ा जा सकता है, न वेद की श्रुतियों के मीठे उपदेश से, न इंजील से, न कुरान से, न धर्मचर्चा से, न केवल सत्संग से, जीवन के अरण्य में धंसे हुए पुरुष पर प्रकृति और मनुष्य के जीवन के मौन व्याख्यानों के यत्न से सुनार के छोटे हथौड़े की मंद-मंद चोटों की तरह आचरण का रूप प्रत्यक्ष होता है। आचरण भी हिमालय की तरह एक ऊँचे कलश वाला मंदिर है। पुस्तकों में लिखे हुए नुस्खों से तो और भी अधिक बदहजमी हो जाती है। ईश्वरीय मौन शब्द और भाषा का विषय नहीं।

मनुष्य का जीवन इतना विशाल है कि उसमें आचरण को रूप देने के लिए नाना प्रकार के ऊँच-नीच और भले-बुरे विचार, अमीरी और गरीबी, उन्नति और अवनति इत्यादि सहायता पहुँचाते हैं। नेत्र-रहित को सूर्य से क्या लाभ कविता, साहित्य, पीर, पैगंबर, गुरु, आचार्य, ऋषि आदि के उपदेशों से लाभ उठाने का यदि आत्मा में बल नहीं तो उनसे क्या लाभ जब तक यह जीवन का बीज पृथ्वी के मल-मूत्र के ढेर में पड़ा है।

आचरण का विकास जीवन का परमोद्देश्य है। जब तक निर्धन पुरुष पाप से अपना पेट भरता है तब तक धनवान पुरुष के शुद्धाचरण की पूरी परीक्षा नहीं। इसी प्रकार जब तक अज्ञानी का आचरण अशुद्ध है तब तक ज्ञानवान के आचरण की पूरी परीक्षा नहीं तब तक जगत में आचरण की सभ्यता का राज्य नहीं। आचरण की सभ्यता का देश ही निराला है। उसमें न शारीरिक झगड़े हैं, न मानसिक, न आध्यात्मिक, न उसमें विद्रोह है, न जग ही का नामोनिशान है और न वहाँ कोई उँचा है, न नीचा। न कोई वहाँ धनवान है और न ही कोई वहाँ निर्धन। जिस समय आचरण की सभ्यता संसार में आती है उस समय नीले आकाश से मनुष्य को वेद-ध्वनि सुनायी देती है। चारों तरफ शिव ही शिव है।

११.५.६ संदर्भसहित स्पष्टीकरण

‘आचरण की सभ्यता’ का देश ही निराला है। उसमें न शारीरिक झगड़े हैं, न मानसिक, न आध्यात्मिक। न उसमें विद्रोह है, न जंग ही का नामोनिशान है और न वहाँ कोई उँचा है, न नीचा।

संदर्भ :

उपर्युक्त पंक्तियाँ ‘आचरण की सभ्यता’ निबंध से ली गई हैं। इसके लेखक अध्यापक पूर्ण सिंह जी हैं। यह निबंध ‘गद्य विविधा’ पुस्तक में संकलित है। इसका संपादन हिंदी अध्ययन मंडल, मुंबई विश्वविद्यालय, मुंबई ने किया है।

प्रसंग :

इन पंक्तियों में लेखक ने सभ्यता और उसके विभिन्न रूपों का चित्रण करते हुए आचरण की सभ्यता की महत्ता का वर्णन किया है।

स्पष्टीकरण :

‘आचरण की सभ्यता’ निबंध में लेखक अध्यापक पूर्ण सिंह ने आचरण की सभ्यता को प्राप्त करके एक कंगाल आदमी राजाओं के दिलों पर भी अपना प्रभुत्व जमा सकता है तथा आचरण की सभ्यतामय भाषा सदा मौन रहती है। आचरण की सभ्यता का देश ही निराला है। उसमें न शारीरिक झगड़े हैं, न मानसिक, न आध्यात्मिक न उसमें विद्रोह है, न जंग ही का नामोनिशान है, और न वहाँ कोई उँचा है, न नीचा। न कोई वहाँ धनवान है और न ही कोई वहाँ निर्धन।

विशेष :

१. लेखक ने आचरण की महत्ता प्रतिपादित की है।
२. उपर्युक्त पंक्तियों की भाषा सहज व सरल है।
३. आचरण की सभ्यता में सब एक समान होते हैं।
४. आचरण की सभ्यता का देश निराला है।

११.६.७ बोध प्रश्न :

१. 'आचरण की सभ्यता' निबंध का केन्द्रीय भाव स्पष्ट कीजिए।
२. 'आचरण की सभ्यता'मय भाषा सदा मौन रहती है। इस कथन की समीक्षा कीजिए?
३. 'आचरण का विकास जीवन का परमोद्देश्य है।' इस पर प्रकाश डालिए।
४. 'आचरण की सभ्यता' का देश ही निराला है। इसे स्पष्ट कीजिए।

११.७.८ वस्तुनिष्ठ/लघुत्तरी प्रश्न :

१. 'आचरण की सभ्यता' निबंध के लेखक कौन हैं?
उत्तर : 'आचरण की सभ्यता' निबंध के लेखक अध्यापक पूर्ण सिंह हैं।
२. 'आचरण की सभ्यतामय' भाषा सदा कैसी रहती है?
उत्तर : 'आचरण की सभ्यतामय' भाषा सदा मौन रहती है।
३. आचरण के मौन व्याख्यान से किसको एक नया जीवन प्राप्त होता है?
उत्तर : आचरण के मौन व्याख्यान से मनुष्य को एक नया जीवन प्राप्त होता है।
४. हिमालय की तरह एक ऊँचे कलश वाला मंदिर कौन है?
उत्तर : आचरण हिमालय की तरह एक ऊँचे कलशवाला मंदिर है।
५. किसका विकास जीवन का परमोद्देश्य है?
उत्तर : आचरण का विकास जीवन का परमोद्देश्य है।
६. किससे अधिक बदहजमी हो जाती है?
उत्तर : पुस्तको में लिखे हुए नुसखो से अधिक बदहजमी हो जाती है।
७. 'आचरण की सभ्यता' का देश कैसा है?
उत्तर : 'आचरण की सभ्यता' का देश निराला है।
८. प्रेम की भाषा कैसी है।
उत्तर : प्रेम की भाषा शब्दरहित है।
९. आलस्य क्या है?
उत्तर : आलस्य मृत्यु है।
१०. पुष्पवत कौन खिलते जाते हैं?
उत्तर : नर-नारी पुष्पवत खिलते जाते हैं।

अस्थियों के अक्षर (संस्मरण) – श्यौराज सिंह बेचैन

इकाई की रूपरेखा

- १२. इकाई की रूपरेखा
- १२.१ इकाई का उद्देश्य
- १२.२ लेखक का परिचय
- १२.३ प्रस्तावना
- १२.४ रचना का सारांश
- १२.५ संदर्भ सहित स्पष्टीकरण
- १२.६ बोध प्रश्न
- १२.७ वस्तुनिष्ठ/लघुत्तरीय प्रश्न

१२.१ इकाई का उद्देश्य :

- इस इकाई द्वारा लेखक श्यौराज सिंह 'बेचैन' के व्यक्तित्व, उनकी रचनाओं एवं लेखन शैली का परिचय प्राप्त हो सकेगा।
- इसी इकाई में 'अस्थियों के अक्षर' संस्मरण का सारांश स्पष्ट होगा।
- संस्मरण से संदर्भ सहित स्पष्टीकरण एवं बोध प्रश्नों की जानकारी भी हो सकेगी।
- संस्मरण से संबंधित लघुत्तरीय प्रश्न भी दिये गए हैं।

१२.२ लेखक का परिचय/श्यौराज सिंह 'बेचैन' :

श्यौराज सिंह 'बेचैन' ने अपना परिचय स्वयं दिया है। उनके अनुसार - 'मैं उत्तर प्रदेश के एक बहुत ही पिछड़े हुए गांव नन्दरौली (बदायूं) में पैदा हुआ था। मेरे पूर्वज के काम करने के लिए मुर्दा मवेशी उठाना, उनका चमड़ा उतारना, उसको शुद्ध करके समाज के लिए उपयोगी बनाना, यह सब कियद करने का था। लेकिन आप देख सकते हैं कि इस तरह के दुर्घटना के कारण जो मेरे बचपन को एक संकट की स्थिति में डाल दिया गया था। मतलब जब मैं लगभग ५-६ साल का था एक दुर्घटना में मेरे पिताजी की मृत्यु हो गयी। माँ अशिक्षित थी। मेरे बाबा का एक पैर टूट चुका है उनके छोटे भाई नबीना थे मेरे ताओ जी नेत्रहीन थे। उस स्थिति में हम बेघर हो गए और उसी समय से मेरी यात्रा दूसरे के सहारे शुरू हो गयी।'

अखबारों में लेखन का काम छात्र जीवन से शुरू हुआ और पत्रिकाओं में मेरी कविता द्रपती शुरू हुई।

१२.३ प्रस्तावना :

‘अस्थियों के अक्षर’ संस्मरण में श्यौराज में श्यौराज सिंह ‘बेचैन’ ने अपने स्कूली जीवन का चित्रण किया है। उनके जीवन का संघर्ष जब लेखक वर्णित है। ‘घटना करीब तीस वर्ष पहले की है। पाल मुकीमपुर के प्राव्यत्रिक विद्यालय में सौतेले भाई रूपसिंह के साथ पढ़ने जाने लगा था, पहली किताब के सारे अक्षर पढ़ गया था।’

१२.४ रचना का सारांश :

‘अस्थियों के अक्षर’ संस्मरण में श्यौराज सिंह ‘बेचैन’ ने अपने जीवन के महत्वपूर्ण प्रसंगों को चित्रित किया है। बचपन का प्रसंग, जीवन का संघर्ष एवं जीवन की प्रेरणा आदि।

घटना करीब ३० वर्ष पहले की है, जब लेखक पाल मुकीमपुर के प्रथमिक विद्यालय में सौतेले भाई रूप सिंह के साथ पढ़ने जाने लगा था, पहली किताब के सारे अक्षर पढ़ गया था। रूप सिंह मुझसे डेढ़-दो साल बड़ा था लेकिन हम दोनों का दाखिला एक साथ एक ही कक्षा में किया गया था। साल भी नहीं गुजरा होगा, तब तक एक और मोड़ इस घटना में आया, हुआ यह कि रूपसिंह पहली किताब के अक्षर भी याद नहीं कर पाया।

लेखक के अनुसार - ‘शिक्षक की यह रिपोर्ट सुनकर, भिखारीलाल के तीनों भाई बहुत चिन्तित हुए, उन दिनों मेरी ‘माँ’ भिखारीलाल की दूसरी पत्नी के रूप में थी और छोटेलाल और डालचंद कुँवारे थे, इनमें छोटेलाल तो आजीवन कुँवारे ही रहे। उस दिन मास्टर जी के बयान ने घर में हालात खराब कर दिए, तीनों भाइयों को खाने-पीने की चिन्ता से ज्यादा इस बात की चिन्ता ने झटका दिया कि उनका रूपसिंह पढ़ने में कमजोर है। आपका बड़ा लड़का बुद्धि से बड़ा नहीं है, उम्र से बड़ा है, वह पढ़ भी सकता है, दोनों को एक ही क्लास में चला पाना सम्भव नहीं है। यह सुनकर तीनों भाई घर आए और रूपसिंह के भविष्य को लेकर चिन्तित होने लगे। भिखारीलाल और ‘माँ’ में अक्सर झगड़ा होता रहता था।

भिखारी जिद्दी और गन्दी गालियाँ देने में नम्बर वन आदमी था।

दोनों एक-दूसरे के बेटे के अकल्याण की भविष्यवाणियाँ करने लगे, बस्ती के कुछ लोगों को बुरा लगा कि नहीं पढ़ाना था तो नहीं पढ़ाता, मगर किताबें-पट्टियाँ चूल्हे पर रखकर जला देना कहाँ की समझदारी है, पर ये है ही बुरा आदमी कहकर लोग अपने-अपने घर चले गए। दो-तीन दिन तक मुझे अक्षरों के दर्शन नहीं हुए, बस्ती के दो-तीन और लड़के मेरे साथ के थे। मैं लुक-छिपकर उनकी किताब में

बने 'क' से कबूतर, 'ख' से खरगोश, 'ग' से गधा पढ़ आता। सौ तक गिनती याद थी, परन्तु भिखारी को यह भी बुरा लगा, जब उसे पता चला कि मैं दूसरों के घर जाकर बच्चों के साथ रहता हूँ। मैं हर दिन यह जुगाड़ देख रहा था कि कहीं से चार-छह आना जैसे हाथ लगे तो मैं एक किताब खरीद लूँ।

समय चल रहा था। उन दिनों दिवाली के आसपास पाली में जुआ बहुत खेला जाता था। चाचा ने तुरन्त मेरा हाथ पकड़ा और घर की ओर वापस हुए। चलते-चलते वे बता रहे थे। उल्ला को एक रुपया का उसने जेब में से निकाला था। से उवा ने घर में उध्दम कारि रखी है। घर आम रास्ते से थोड़ा भीतर गली में था। जब मैं रुपया चुराकर गया था, उन्हें काम करते छोड़ गया था, चाचा के साथ लौटा तो देखा- मेरी माँ कसाई द्वारा काटी जा रही 'गाय' की तरह जोर-जोर से चीख रही थी। उल्ला तू राक्षस है। भिखरिया, तूने तो अपनी बऊको मारी ही, डल्ला से क्यों पिटवाया। उस घटना के बाद करीब बारह साल छात्र के रूप में मैंने किसी भी विद्यालय का मुँह नहीं देखा।

करीब २० साल बाद जब मैंने ग्रैजुएशन कर लिया था तो जल्दी नौकरी पाकर मैं माँ की वह घटना बताने की उत्सुकता में था। किंतु माँ नहीं थी। लेखक ने अपने किए की माफी तक माँग न पाए।

लेखक ने अपने संघर्ष, अपनी माँ और अन्य घटनाओं का मार्मिक चित्रण प्रस्तुत किया है।

१२.५ संदर्भसहित स्पष्टीकरण :

‘आपका बड़ा लड़का बुद्धि से बड़ा नहीं है, उम्र से बड़ा है, वह पढ़ भी सकता है, दोनों को एक ही क्लास में चला पाना सम्भव नहीं है, तुम स्कूल भेजते रहना चाहते हो। तो शौक से भेजो, पर अगली कक्षा में श्यौराज ही जाएगा, रुपसिंह नहीं।’

संदर्भ :

उपर्युक्त पंक्तियों 'अस्थियों के अक्षर' संस्मरण से ली गई हैं। इसके लेखक श्यौराज सिंह 'बेचैन' हैं। यह संस्मरण 'गद्य विविधा' पुस्तक में संकलित है। इसका संपादन हिंदी अध्ययन मंडल, मुंबई विश्वविद्यालय, मुंबई ने किया है।

प्रसंग :

इन पंक्तियों में लेखक अपने बचपन के समय के संघर्ष और सौतेले भाई रुपसिंह की पढ़ाई के संबंध में चर्चा करते हैं।

स्पष्टीकरण :

‘अस्थियों के अक्षर’ संस्मरण में लेखक श्यौराज सिंह ‘बैचैन’ अपने बचपन के संघर्ष को चित्रित करते हैं। घटना करीब ३० वर्ष पहले की हैं, जब लेखक पाल मुकीमपूर के प्राथमिक विद्यालय में सौतेले भाई रूप सिंह के साथ पढ़ने जाते थे। मास्टरजी ने समझाया आपका बड़ा लड़का बुद्धि से बड़ा नहीं है, उम्र से बड़ा है, वह पढ़ भी सकता है, दोनों को एक ही क्लास में चला पाना सम्भव नहीं है, तुम स्कूल भेजते रहना चाहते हो तो शौक से भेजो, पर अगली कक्षा में श्यौराज ही जाएगा, रूपसिंह नहीं। यह सुनकर तीनों भाई घर आए और रूपसिंह के भविष्य को लेकर चिन्तित होने लगे।

विशेष :

१. उपर्युक्त पंक्तियों की भाषा सहज और सरल है।
२. लेखक ने अपने बचपन का चित्र प्रस्तुत किया है।
३. शिक्षा को लेकर पिता के द्वारा बेटे की शिक्षा पर चिंता व्यक्त की गई है।
४. श्यौराज सिंह ‘बैचैन’ ने संस्मरण को मार्मिक रूप में प्रस्तुत किया है।

१२.६ बोध प्रश्न :

१. ‘अस्थियों के अक्षर’ संस्मरण का सारांश अपने शब्दों में लिखिए?
२. संस्मरण द्वारा श्यौराज सिंह ‘बैचैन’ ने अपने बचपन के संघर्ष को चित्रित किया है। इस पर प्रकाश डालिए।
३. लेखक और उनके भाई रूप सिंह का चरित्र चित्रण संस्मरण के आधार पर कीजिए।
४. लेखक के माँ का मार्मिक रूप वर्णित किया है। इसकी समीक्षा कीजिए।

१२.७ वस्तुनिष्ठ/लघुत्तरी प्रश्न :

१. ‘अस्थियों के अक्षर’ संस्मरण के लेखक कौन हैं?
उत्तर : ‘अस्थियों के अक्षर’ संस्मरण के लेखक श्यौराज सिंह ‘बैचैन’ हैं।
२. लेखक के सौतेले भाई का क्या नाम हैं?
उत्तर : लेखक के सौतेले भाई का नाम रूप सिंह है।
३. कौन कुँवारे थे?
उत्तर : छोटेलाल और डालचंद कुँवारे थे।
४. पाली में बाप को क्या कहा जाता है?
उत्तर : पाली में बाप को ‘दादा’ कहा जाता है।

५. बुद्धि से कौन बड़ा नहीं था?

उत्तर : बुद्धि से रूपसिंह बड़ा नहीं था।

६. जुआ कौन खेलता था?

उत्तर : जुआ डालचंद खेलता था।

७. जूतियाँ बनाने की दुकान किसकी थी?

उत्तर : जूतियाँ बनाने की दुकान भिखारी लाल की थी।

८. लेखक की माँ के मुँह में पानी किसने डाला?

उत्तर : लेखक की माँ के मुँह में पानी बीरबल बाबा की घरवाली ने डाला।

९. लेखक की बहन का क्या नाम है।

उत्तर : लेखक की बहन का नाम मायादेवी है।

१०. लेखक के पिता कौन हैं?

उत्तर : लेखक के पिता भिखारीलाल हैं।



काला शुक्रवार – सुधा अरोडा

इकाई की रूपरेखा

- ३.१.१ इकाई की रूपरेखा
- ३.१.२ इकाई की कथावस्तु
- ३.१.३ चारित्रिक विशेषताएँ
- ३.१.४ कहानी का उद्देश्य
- ३.१.५ संदर्भ सहित व्याख्या
- ३.१.६ समीक्षात्मक प्रश्न
- ३.१.७ टिप्पणी
- ३.१.८ वस्तुनिष्ठ प्रश्न

३.१.१ सुधा अरोडा और उनकी कृतियाँ

वर्तमान समय में सुधा अरोडा ने साहित्य जगत में अपने लेखनी के माध्यम से एक अलग पहचान बनाई। स्त्री विमर्श से संबंधित उनकी कई पुस्तके चर्चा में हैं। सुधा अरोडा का जन्म लाहोर (पाकिस्तान) में सन १९४८ में हुआ। उनकी उच्च शिक्षा कलकत्ता विश्वविद्यालय से हुई। इसी विश्वविद्यालय के दो कॉलेजों में उन्होंने सन् १९६९ से १९७९ तक अध्यापन कार्य किया।

सुधा अरोडा ने साहित्य की अनेक विधाओं में पुस्तके प्रकाशित की हैं। उनकी कई कहानियाँ भारतीय भाषा के अलावा कई विदेशी भाषाओं में अनुवादित हैं, उन्होंने भारतीय महिलाओं, कलाकारों के आत्मकथों के दो संकलन ‘दहलीज’ को लाँघते हुए तथा ‘पंखों की उड़ान’ तैयार किया है। पत्र-पत्रिकाओं में भी उनकी सक्रियता बनी हुई है। ‘जनसत्ता’ में महिलाओं से संबंधित मुद्दे पर उनका साप्ताहिक स्तंभ ‘वामा’ बहुचर्चित रहा है।

महिलाओं पर केन्द्रित ‘औरत की दुनिया बनाम दुनिया की औरत’ लेखों का संग्रह शीघ्र प्रकाशित है। इनके साहित्य की लोकप्रियता के कारण कई सम्मान प्राप्त हुए ‘उत्तर प्रदेश हिन्दी संस्थान’ ‘भारत निर्माण’ ‘वीमेन्स अधीवर अवॉर्ड’, ‘महाराष्ट्र हिंदी साहित्य अकादमी’ इत्यादि अवॉर्ड प्राप्त हुए हैं।

३.१.२ कहानी की कथावस्तु

काला शुक्रवार कहानी में ६ दिसम्बर, १९९२ के दिन शुरू हुए हिन्दु मुस्लिम दंगों का मार्मिक चित्रण किया गया है।

कहानी की शुरूवात मुंबई की भागदौड़ भरी जिंदगी से होती है। लेखिका रोज के समयानुसार अपनी दिनचर्या का कार्य करती है। उस दिन लेखिका को कई ढेर सारी जगह जाना होता है। लेखिका का ड्रायवर मिराज उस दिन बहुत दिनों बाद आता है। उसे वह पहचान नहीं पाती है। क्योंकि उसने पहले की तरह दाढ़ी नहीं रखी थी। इस कारण उसका चेहरा जल्द पहचान में नहीं आता। लेखिका उससे उसकी इस परिवर्तन का कारण पुछती है। वह उसे बताता है कि इस हुलिये का कारण दंगा है। क्योंकि दंगाई हुलिया देखकर लोगों को मार रहे थे। इसलिए उसे अपना हुलिया बदलना पड़ता है। उसी दंगे में बम के धमाके के कारण मीराज के बेटे की आवाज चली जाती है। कुछ हफ्ते बीतने पर इलाज करने के बाद उसका बेटा थोड़ा-थोड़ा बोलने की कोशिश करता है।

लेखिका मीराज को उन जगहों पर चलने के लिए कहती है जिसकी उसने लिस्ट बनाई थी। थोड़ी ही देर बाद मीराज उसे कहता है कि आज उसे थोड़ा जल्दी जाना है क्योंकि रोजे चल रहे हैं।

लेखिका रास्तों में देखती है कि बड़े-बड़े शॉप्स पर काले अक्षरों से लिखा था-वी पुट इंटीग्रेटेड फाइर्बस टुगेदर' 'पिछले तीन महीनों में बम्बई में तीन बार भड़के हुए दंगे सबसे प्रासंगिक विषय था जिसका इस्तेमाल अमूल से लेकर रेमंड्स तक हर ब्रांड औद्योगिक प्रतिष्ठान अपने-अपने व्यवसाय के विज्ञापनों और स्लोगनों में कर रहा था'।

लेखिका यह सोचती ही है कि अचानक से धमाका होता है। वह कुछ समझे इसके पहले लोग यहाँ-वहाँ भागने लगते हैं। लोगों को जखमी हालत में देखकर वह सोचती है कि उनको अस्पताल पहुँचाना चाहिए। मीराज उनको वहाँ से चलने के लिए कहता है। रास्ते भर लेखिका अपने आप को कोसती रही कि उसने जरूरत मंदों की मदद नहीं की और वहाँ से निकल गई। वहाँ से वे दूसरी ओर क्रॉफ़िड की ओर चल पड़ते हैं। उस तरफ के सारे रास्ते बंद कर दिये गये थे। इसलिए व वहाँ नहीं जा पाते हैं।

वह मीराज से पासपोर्ट ऑफिस चलने के लिए कहती है। रास्ते में काफी ट्रैफिक हो गई थी। तभी एक व्यक्ति अपनी कार का शीशा नीचे कर कहता है कि सरकार निकम्मी हो गई है। ३ बार दंगे हो चुके हैं। नेता अपनी रोटियाँ सेंक रहे हैं। आम जनता इसमें पीसी जा रही है। मिराज उसके गुस्से को महसूस करता है। वे गाडी लेकर ट्रैफिक से थोड़े ही आगे बढ़ते हैं। कि फिर एक धमाका उनकी कार के सामने होता है।

सब जगह दंगों के कारण हलचल मच गई थी। सभी डरे सहमे-से लग रहे थे। लोग अपने घर जल्द-से-जल्द से पहुँचने के लिए उतावले थे। लेखिका के आँखों के सामने ही चलते-फिरते इन्सान मांस का लोथड़ा बनकर हवा में तैर रहे थे। तीन मकानों के छज्जे टूटकर गिर चुके थे और सड़क का वह हिस्सा खँडहर में तब्दील हो चुका था। लोग सड़कों पर

बदहवास भाग रहे थे। लेखिका मिराज को वहाँ से चलने के लिए कहती है। इतना भयावह दृश्य लेखिका ने पहले कभी न देखा था। दुकानों के शटर धड़ाधड़ गिरने लगते हैं। फेरीवाले अपने गिरे हुए सामान को बटोर रहे हैं।

रास्ते भर जली हुई गाँडिया टुटे हुए शिंशे को वह देखती है। तभी एक नौजवान को वहाँ देखती है कि वह थका हुआ है और बड़े ही दादागिरी से थम्सअप के बोतले निकालकर पी रहा है। लेखिका को लगता है कि यह कोई दंगाई है, जो तोड़-फोड़ करने के बाद थक गया है। और एक जख्मी व्यक्ति उसे दिखाई पड़ता है। वह सोचने लगती है कि “भीड के जुनून का शिकार वह हिन्दु था या मुस्लिम नहीं मालुम सिर्फ दाढ़ी रख लेने से कोई मुसलमान नहीं हो जाता। सफेद पोशाक पर बहता हुआ उसका खून सूर्ख लाल था।” समय बीतता जा रहा था। उसे अपनी बेटी का ख्याल आता है लेकिन कहीं पर टेलिफोन की व्यवस्था न होने के कारण घरवालों की खैरियत की सूचना नहीं दे पाती है।

साढ़े पाँच बजे वह अपने घर पहुँचती है। मीराज नीचे ही उसको कार की चाभी देता है और जल्दी से वहाँ से निकल जाता है। घर पहुँचते ही उसकी बेटी उससे लिपट जाती है। वह अपनी बेटी की सारी बातें सुनती है और सोचती है कि “मैं उन खुशकिस्मत लोगों में से हूँ, जो घर वापस लौट आए, लेकिन मेरे जैसे न जाने कितने लोग थे जो आज की सुबह घर से निकले फिर वापस नहीं आए।

पति को वह फोन पर घटना बताती है वह उसकी पूरी बात सुने बिना ही घर पर बात करेंगे कह कर फोन रख देता है। शहर में हुए १३ धमाकों से अखबार के सभी पन्ने भरे पड़े थे। ११ साल का लड़का, अखबार वाला, जूसवाला आदि सभी अब वहाँ नहीं बचे सभी की मृत्यु उस बम धमाके में हो गई।

मीराज दूसरे दिन हिन्दुजा अस्पताल में रक्तदान के लिए जाता है। लंबी-लंबी कतारे वहाँ सभी धर्मों और जातियों के लोग थे। मीराज की इन्सान में आस्था लौट आई थी यह देखकर लेखिका के पति घर आने के बजाए सीधे ऑफिस चले जाते हैं। घर आने के बाद भी वह अपनी पत्नी से कल की घटना के बारे में कुछ भी नहीं पुछते हैं। लेखिका बीच-बीच में अपनी बातें कहती भी है, तो वे उनकी बात को टाल देते हैं। इससे पता चलता है कि उन्हें बंबई में हुए हादसों में दिलचस्पी नहीं थी। हाथ में रिमोट लेकर मैडोना का गान सुनने लगते हैं।

अगले दिन मीराज ड्यूटी पर नहीं आता है। उसे पता चलता है कि मीराज का बेटा नवाज गुजर गया। यह सुनकर वह आश्चर्य में पड़ जाती है कि नवाज तो ठीक हो रहा था तब फिर कैसे यह सब हो गया। वह अहमद को मीराज के घर लेकर चलने के लिए कहती है लेकिन उसके पति उसे जाने के लिए मना करते हैं। लेखिका और उसके पति दूसरे दिन शर्मा के शोक में हो आये। लेकिन मिराज के घर वह नहीं जा पाती है।

तीन दिन बाद उसकी मुलाकात मीराज से होती है वै मिराज से कहती है कि मैं तुम्हारे घर आने वाली थी। मीराज कहता है जी अहमद ने उसे बताया कि आप आने वाली थी। लेकिन कोई बात नहीं गरीब के लिए इतना सोचा यही बड़ी बात थी। वह अपनी औरत और अम्मी को गाँव छोड़कर वापस आने वाला है। क्योंकि उसे यहाँ आना ही पड़ेगा। क्योंकि कोई दूसरा रास्ता भी नहीं था।

इस प्रकार कहानी में सांप्रदायिक दंगे, संवेदनहीनता, रोजगारी के जीवन को जीने के लिए मजबूर लोगों का यथार्थ चित्रण किया गया है।

३.१.१ चारित्रिक विशेषताएँ

कहानी के लिए कथावस्तु जितनी महत्त्वपूर्ण है उतनी ही पात्र। पात्रों के माध्यम से कहानी में जिवंतता आती है। कहानी में मीराज ऐसा पात्र है, जो शुरू से लेकर अंत तक पाठक को कहानी से बांध कर रखता है।

मीराज : लेखिका का ड्रायवर है। जो पूरी मेहनत और लगन से अपना काम करता है बहुत दिनों बाद लेखिका और मीराज की मुलाकात होती है। लेखिका उसे काफी समय बाद पहचानती है। क्योंकि उसने हुलिया बदल लिया है। पहले दाढ़ी रखता था अब नहीं। वह बताता है कि किस तरह दंगाई लोगों का हुलीया देखकर उस पर हमला करते हैं। इसलिए उसने अपना हुलिया बदल दिया।

बम के धमाके के कारण मीराज का बेटा अपनी आवाज खो देता है। ओझाई करने के बाद कुछ दिनों पर वह बोलने की कोशिश करता है। वह लेखिका के साथ उसके बताए हुए स्थल पर जाता है जहाँ अचानक बम धमाका होता है। वहाँ से लेखिका को सही सलामत लेकर चलता है। उस वक्त वह अपनी जिम्मेदारी समझता है कि वहाँ से अपनी मालकिन को सही सलामत लेकर निकले। रास्ते में फिर एक धमाका होता है। इस धमाके ने उसके अंदर घर जल्दी पहुँचने लालसा जगाई उसके आँखों के सामने उसका परिवार नजर आने लगता है। साथ ही लेखिका के घरवाले भी परेशान होते होंगे इस बात की भी उसने चिंता व्यक्त की।

दंगों के अगले दिन पर हिंदूजा अस्पताल में रक्तदान करने के लिए जाता है। जहाँ पर लंबी लाईन देखकर उसे मानवता के प्रति उसका विश्वास जाग जाता है।

कुछ दिनों बाद ही उसके बेटे की मृत्यु हो जाती है। अपनी जिम्मेदारियों को समझते हुए अपनी मालकिन के पास आता है। और कहता है कि वह गाँव जा रहा है परिवार को लेकर कुछ दिन में ही लौटेगा।

इस प्रकार लेखिका ने मीराज के माध्यम से मानवता संवेदना और कर्तव्य निष्ठता को बताया है।

देशकाल वातावरण और परिस्थिति

‘काला शुक्रवार’ कहानी में देशकाल और परिस्थितियों का यथार्थ चित्रण किया गया है। किस प्रकार नेता धार्मिक पुरोहित, आदि सभी सांप्रदायिक दंगों को बढ़ाते हैं इन दंगों के कारण आम जनता किस प्रकार प्रभावित होती है यह बताया गया है।

कहानी में १९९२ के दंगों में आम आदमी प्रभावित होता है। दंगों में मीराज के बेटे की हत्या हो जाती है। जहाँ पर बम धमाके हुए थे। वहाँ पर अधिकतर फेरीवालों की मृत्यु हो जाती है। उसमें १९ साल का लड़का, मोसंबीवाला, नींबूसरबत बेचनेवाला आदि का चित्रण किया गया है।

जगह-जगह बम धमाको के कारण किस प्रकार जनता डरी सहमी है, लोगों में अफरा तफरी मची हुई, नेता हेलीकाप्टर में बैठकर शहर का जायजा ले रहे है। और गरीब दर्द से कराह रहा है।

कई-ऐसे परिवार है जो अपनों से उस दंगे में बिछड़ गये। किसी का पति, किसी की पत्नी, बेटा, बहन आदि दंगे की भेट चढ़ गये।

लेखिका की कार के सामने इस प्रकार धमाका होता है कि वह जगह श्मशान में तब्दील हो जाता है। उसकी आँखों के सामने धमाके के कारण इंसान मांस के लोथड़े के समान उड़ रहे है। साथ ही कहानी में बाताया गया है कि शहरी जिंदगी इतनी व्यस्त होती है कि मनुष्य को मनुष्य का दर्द भी दिखाई नहीं देता है।

लेखिका के पति के पास इतना भी समय नहीं हैं कि वह अपनी पत्नि से उसके सामने हादसे के बारे में पूछ सके। उन लोगों के प्रति अपना शोक व्यक्त कर सके जो दंगे में मारे गये हैं।

इस प्रकार लेखिका ने १९९२ के दंगे को चित्रण के साथ सांप्रदायिकता की कट्टरपन की समस्या को उभारा है।

३.१.४ कहानी का उद्देश्य

लेखिका ने धर्म के नाम पर होनेवाले दंगे का मार्मिक चित्रण कहानी में किया है। कहानी के पात्र मीराज को जब लेखिका बिना दाढ़ी के देखती है, तो उससे वह पूछती है कि इस हूलिये का कारण क्या है? “वह उसे बताता है कि दाढ़ी मूँछ में क्या रखा है। मेरा बस चले तो मैं अपना नाम भी बदलवा दूँ। क्या रखा है नाम और मजहब में।” इस वाक्य से पता चलता है कि धर्म किसी को भी मारने की सलाह नहीं देता है। मनुष्य की पहचान उसके कर्मों से होती है ना कि धर्म से। धर्म के कारण सांप्रदायिकता को बढ़ावा मिल रहा है।

कहानी में लेखिका ने दंगे का चित्रण कर सांप्रदायिकता के कारण बढ़ते लडाई-झगडो की और संकेत किया। आज की व्यस्त भरी जिंदगी में मनुष्य आत्मकेंद्रित हो गया है। अपने स्वार्थ की पूर्ति के लिए दूसरों को हानी पहुँचाना नेताओ तथा धर्मगुरुओं का काम बन गया। इन दंगों में भोली-भाली जनता का ही सबसे ज्यादा नुकसान होता है। बड़े व्यक्ति अपने घरों में बैठकर केवल बाहरी तमाशा देखते हैं।

लेखिका के पति के माध्यम से संवेदनहीनता को बताया है। दंगे के दूसरे दिन वह एअरपोर्ट से अपने घर जाकर परिवार को नहीं देखता है बल्कि सीधे दफ्तर चला जाता है। ये वर्तमान समय की पीड़ा है कि मनुष्य के पास अपनों के लिए समय नहीं है।

मीराज जैसे लोग समय निकाल कर रक्तदान के लिए जाते है। बिना मजहब देखे वे अपना खून देता है ताकि लोगों की जान बच सके कोई खून की कमी के कारण न मरे। इस सोच के साथ हिंदूजा अस्पताल में कई लोग खड़े थे।

इस प्रकार कहानी में लोगों की खोती मानवता, धर्म के प्रति अंधविश्वास अमीरी-गरीबी, आम जनता की पीड़ा का मार्मिक चित्रण करना लेखिका का उद्देश्य है।

३.१.५ संदर्भ सहित व्याख्या

१) “क्या करे मैडम! दाढ़ी मूँछ क्या, अपुन का बस चले तो अपना नाम भी बदल दें। क्या रखा है नाम और मजहब में मजहब के नाम पर दोन जून की रोटी भी नहीं मिलती।”

संदर्भ :

प्रस्तुत अवतरण हमारी पाठ्य पुस्तक “प्रतिनिधी दस ‘कहानियाँ’ से ली गई हैं। ‘काला शुक्रवार’ नामक शीर्षक से उद्धृत है। इसकी लेखिका सुधा अरोडा है। इन्होंने स्त्री विमर्श से संबंधित कई पुस्तके लिखी है।

प्रसंग :

प्रस्तुत अवतरण में लेखिका ने धर्म के नाम पर होने वाले सांप्रदायिक दंगों को बताया है।

व्याख्या :

उपर्युक्त अवतरण में दंगों के कारण किस प्रकार आम जनता प्रभावित होती है यह बताया गया है मीराज कहानी का महत्त्वपूर्ण पात्र है। कहानी में बम के धमाके के कारण इसके बेटे की आवाज चली जाती है। कुछ दिनों पर ओझा को दिखाने पर थोड़ा-थोड़ा बोलने की कोशिश कर रहा था। किंतु बंबई में फिर बम धमाकों के कारण वह बिमार पड़ जाता है, बिमारी में उसकी मृत्यु हो जाती है। वह बताता है कि उसका दोस्त पीटर दाढ़ी के कारण दंगे में मारा जाता है। इसलिए उसने भी अपनी दाढ़ी निकाल दी। क्योंकि मजहब के नाम पर दंगाई लोगों का हुलिया देखकर मार रहे थे। इसलिए वह कहता है कि क्या रखा है नाम और मजहब में मजहब तो दो वक्त की रोटी भी नहीं देता। इस प्रकार कहानी के माध्यम से लेखिका ने लोगों की खोती हुई मानवीय संवेदना धर्म के नाम पर होने वाले दंगे, अंधविश्वास जैसी समस्याओं को उभारा है।

संदर्भ सहित व्याख्या के लिए अन्य अवतरण

१. “मैने पीछे मुड़कर देखा काले धुएँ के उठते बादलों का गुबार अब भी घना था। सामने से सायरन बजाती पुलिस और फायर ब्रिगेड की गाड़ियों का आना शुरू हो गया।”
२. ‘सुनते है डेढ़ सौ लोग मर गया है जान माल का बहुत नुकसान हुआ है।’ मीराज अपने को संभालकर बोल रहा था “अब उन बेचारों का क्या कसूर था?”
३. इस शहर ने पता नहीं कैसे रेशमी धागों से उस जैसे लाखों कामगारों को बांध रखा है। यह बे मुरब्बत शहर रोजी-रोटी भी तो देता है, जो जिन्दा रहने की पहली शर्त है।
४. भीड़ के जुनून का शिकार वह हिन्दू था या मुसलमान नहीं मालूम । सिर्फ दाढ़ी रख लेने से कोई मुसलमान नहीं हो जाता सफेद पोशाक पर बहता हुआ उसका खून सुर्ख लाल था।

३.१.६ समीक्षात्मक प्रश्न

१. मीराज का चरित्र-चित्रण कीजिए।
२. कहानी की समस्याओं पर प्रकाश डालिये।
३. कहानी में धार्मिक अंधविश्वास को किस प्रकार बताया गया है ? स्पष्ट कीजिए।
४. कहानी का उद्देश्य लिखिए।

३.१.७ टिपणी

१. लेखिका ने मीराज के माध्यम से क्या संदेश देना चाहा है? अपने शब्दों में लिखिए।
२. कहानी की मूल संवेदना।
३. कहानी में कहाँ-कहाँ पर घटनाएँ घटती हैं ? संक्षेप में लिखिए।
४. कहानी में चित्रित मानवीय प्रवृत्ति पर प्रकाश डालिए।

३.१.८ वस्तुनिष्ठ प्रश्न

१. लेखिका मीराज को कितने सालों से जान रही थी या देख रही थी ?
उत्तर : दो साल
२. दो जून की रोटी किसके नाम पर नहीं मिलती ?
उत्तर : मजहब के नाम पर
३. निमोनिया के कारण कौन बिमार पड़ गया था ?
उत्तर : लेखिका के नानाजी
४. कितनी तारीख को दंगो की शुरुवात मानी जाती है।
उत्तर : ६ दिसंबर, १९९२
५. किस नगर की औरतों ने अपने घर में लोगों को पनहा दी थी ?
उत्तर : भारत नगर
६. रेमंड्स के साइनबोर्ड पर क्या लिखा था ?
उत्तर : 'वी पुट इंटीग्रेटेड फाइबर्स टुगेदर'
७. किस नर्सिंग होम में दो नवजात शिशु की आँखे खुलने की साथ ही हमेशा के लिए बंद हो गयी ?
उत्तर : वर्ली नर्सिंग होम
८. कहानी की मूल समस्या क्या है ?
उत्तर : सांप्रदायिक दंगे
९. कहानी में किस शहर का चित्रण किया गया है ?
उत्तर : बंबई
१०. 'काला शुक्रवार' कहानी की लेखिका का नाम लिखिए।
उत्तर : सुधा अरोड़ा

चित्रलेखा (उपन्यास) – भगवतीचरण वर्मा

- १३ इकाई की रूपरेखा
- १३.१ लेखक परिचय
- १३.२ उपन्यास की कथावस्तु
- १३.३ प्रमुख पात्रों का चरित्र-चित्रण
- १३.४ उपन्यास का परिवेश
- १३.५ संवाद और भाषा शैली
- १३.६ संदर्भ सहित व्याख्या
- १३.७ संभावित दीर्घोत्तरीय प्रश्न
- १३.८ लघुत्तरीय प्रश्न

१३.२ लेखक परिचय

भगवतीचरण वर्मा का जन्म उत्तर प्रदेश के उन्नाव जिले के शफीपुर गाँव में ३० अगस्त, सन १९०३ को हुआ था। वर्माजी ने इलाहाबाद से बी.ए., एवं एल.एल.बी. की डिग्री प्राप्त की। उन्होंने अपने काव्य लेखन का प्रारंभ मात्र १४-१५ वर्ष की अवस्था में कर दिया था। छायावादोत्तर हिन्दी कविता की त्रयी में रामधारी सिंह दिनकर और हरिवंश राय बच्चन के बाद तीसरा नाम भगवतीचरण वर्मा का ही लिया जाता है। अपने प्रथम उपन्यास 'पतन' के बाद १९३४ चित्रलेखा के प्रकाशित होने के बाद उनकी पहचान एक उपन्यासकार के रूप में भी बन गई। सन १९३६ के आस-पास उन्होंने फिल्म कॉरपोरेशन, कलकत्ता में कार्य किया। कुछ दिनों तक 'विचार' नामक साप्ताहिक का प्रकाशन, संपादन, इसके बाद बंबई में फिल्म-कथालेखन तथा दैनिक 'नवजीवन' का सम्पादन, फिर आकाशवाणी के कई केंद्रों में कार्य करते हुए सन १९५७ से वे पूर्ण रूप से लेखन कार्य से जुड़ गए और जीवन के अंतिम दिनों- सन १९८१ तक निरंतर लेखन कार्य करते रहे। उन रचना 'भूले-बिसरे चित्र' को साहित्य अकादमी प्रस्कार से सम्मानित किया गया। भारत सरकार द्वारा उन्हें पद्मभूषण से सम्मानित किया गया और राज्यसभा के मानद सदस्य का गौरव भी उन्हें प्राप्त हुआ।

कृतित्व :

कहानी संग्रह- मोर्चाबंदी; कविता संग्रह- मधुकण, प्रेम संगीत, मानव; नाटक- वसीहत, रुपया तुम्हें खा गया; संस्मरण-अतीत के गर्भ से; साहित्यालोचन-साहित्य के सिध्दांत, रस; उपन्यास-पतन, चित्रलेखा, तीन वर्ष, टेढ़े मेढ़े रास्ते, अपने खिलौने, भूले बिसरे चित्र, वह फिर नहीं आई, सामर्थ्य और सीमा, थके पाँव, रेखा, सीधी सच्ची बातें, युवराज चूण्डा, सबहिं नचावत राम गोसाई; प्रश्न और मरीचिका, धुप्पल, चाणक्य इत्यादि।

वर्मा जी का व्यक्तित्व भावनाप्रधान था। उन्होंने अपने जीवन के प्रायः सभी महत्वपूर्ण मोड़ों पर अपने निर्णय भावना के आधार पर लिये, बुद्धि के आधार पर नहीं। वे स्वयं स्वीकार करते थे कि 'मैं कलाकार या साहित्यकार इसलिए बन गया कि मेरे अन्दर अपने को ठीक से अभिव्यक्त करने की प्रवृत्ति थी। मुझमें भावनात्मक अभिव्यक्ति की प्रेरणा जन्मजात थी।' उनका प्रसिद्ध उपन्यास चित्रलेखा इसी भावनात्मक अभिव्यक्ति की उपज है। उनका प्रथम उपन्यास 'पतन' (१९२८) ऐतिहासिक घटनाओं पर आधारित है जिसमें वाजिदअली शाह की विलासिता का वर्णन है। चित्रलेखा (१९३४) उनका दूसरा उपन्यास है। इस उपन्यास में मानव जीवन को और उसकी अच्छाइयों-बुराइयों को देखने-परखने का लेखक का एक नया दृष्टिकोण उभर कर आता है। हिन्दी में स्पष्ट व्यक्तिवादी चिंतन का प्रारंभ अनेक विद्वानों ने चित्रलेखा से ही माना है। इस रचना का उद्देश्य ही समाज की रूढ़ नैतिक मान्यताओं से असहमति व्यक्त कर व्यक्ति की विचारधारा को महत्त्व देना है। इस रूप में चित्रलेखा हिन्दी उपन्यास साहित्य का प्रथम व्यक्तिवादी घोषणा पत्र है जो संस्कारों के बोझ से दबी हुई दृष्टि को यह उपन्यास एक नया आकाश देता है। पाप और पुण्य के स्वरूप को स्पष्ट करने के लिए रचित इस उपन्यास में लेखक का कला कौशल और उसकी काल्पनिकता का सुन्दर समन्वय दिखाई देता है।

'चित्रलेखा' न केवल भगवतीचरण वर्मा को एक उपन्यासकार के रूप में प्रतिष्ठा दिलाने वाला पहला उपन्यास है बल्कि हिंदी के उन विरले उपन्यासों में भी गणनीय है, जिनकी लोकप्रियता बराबर काल की सीमा को लाँघती रही है। चित्रलेखा की कथा पाप और पुण्य की समस्या पर आधारित है। पाप क्या है? उसका निवास कहां है? इन प्रश्नों का उत्तर खोजने के लिए रत्नाम्बर के दो शिष्य, श्वेतांक और विशालदेव, क्रमशः सामंत बीजगुप्त और योगी कुमारगिरि की शरण में जाते हैं। इनके साथ रहते हुए श्वेतांक और विशालदेव नितान्त भिन्न जीवनानुभवों से गुजरते हैं और उनके निष्कर्षों पर महाप्रभु रत्नाम्बर की टिप्पणी यह है कि, "संसार में पाप कुछ भी नहीं है, यह केवल मनुष्य के दृष्टिकोण की विषमता का दूसरा नाम है। हम न पाप करते हैं और न पुण्य करते हैं, हम केवल वह करते हैं जो हमें करना पड़ता है।" यही निचोड़ इस उपन्यास का संदेश भी है। 'चित्रलेखा' उपन्यास पर दो बार फिल्म निर्माण हो चुका है।

१२.३ 'चित्रलेखा' उपन्यास की कथावस्तु :

उपन्यास 'चित्रलेखा' ने भगवतीचरण वर्मा जी को एक उपन्यासकार के रूप में प्रतिष्ठित किया है। यह उपन्यास पाप और पुण्य की समस्या पर आधारित है। चित्रलेखा की कथा वहाँ से प्रारंभ होती है जब महाप्रभु रत्नाम्बर अपने दो शिष्य श्वेतांक और विशालदेव को यह पता लगाने के लिए कहते हैं कि पाप क्या है? तथा पुण्य किसे कहेंगे? रत्नाम्बर दोनों से कहता है कि तुम्हें संसार में ये ढूँढना होगा, जिसके लिए तुम्हें दो लोगों की सहायता की आवश्यकता होगी। एक योगी है जिसका नाम कुमारगिरि और दूसरा भोगी- जिसका नाम बीजगुप्त है। तुम दोनों को इनके जीवन-स्रोत के साथ

ही बहना होगा। महाप्रभु रत्नाम्बर ने विशालदेव और श्वेतांक के रुचियों को देखते हुए श्वेतांक को बीजगुप्त के पास और विशालदेव को योगी कुमारगिरी के पास भेज दिया। रत्नाम्बर उनके जाने से पहले उनसे कहता है कि हम एक वर्ष बाद फिर यहीं मिलेंगे, अब तुम दोनों जाओ और अपना अनुभव प्राप्त करो। किन्तु ध्यान रहे इस अनुभव में तुम स्वयं न डूब जाना। रत्नाम्बर के आदेशानुसार श्वेतांक और विशालदेव अपने-अपने मार्ग पर चलने को तैयार हो जाते हैं। चलने से पूर्व रत्नाम्बर उन दोनों को संबोधित करते हुए संक्षेप में बताता है कि कुमारगिरी योगी है, उसका दावा है कि उसने संसार की समस्त वासनाओं पर विजय पा ली है, उसे संसार से विरक्ति है। संसार उसका साधन है और स्वर्ग उसका लक्ष्य है, विशालदेव! वही तुम्हारा गुरु होगा। इसके विपरित बीजगुप्त भोगी है; उसके हृदय में यौवन की उमंग है और आंखों में मादकता की लाली। उसकी विशाल अट्टालिकाओं में सारा सुख है। वैभव और उल्लास की तरंगों में वह केलि करता है, ऐश्वर्य की उसके पास कमी नहीं है। आमोद-प्रमोद ही उसके जीवन का साधन और लक्ष्य भी है। श्वेतांक! उसी बीजगुप्त का तुम्हें सेवक बनना है। महाप्रभु की आज्ञा मानकर दोनों निकल पड़ते हैं।

चित्रलेखा इस उपन्यास की प्रमुख नायिका है जो अठारह वर्ष की आयु में विधवा हो गई थी। फिर उसे कृष्णादित्य नामक युवक से प्रेम हो गया और वह गर्भवती हो गई, जिससे दोनों का छिपा प्रेम संसार के सामने आ गया। त्याज्य और भर्त्सना ने कृष्णादित्य को आत्महत्या करने पर मजबूर कर दिया। इसके बाद चित्रलेखा को एक नर्तकी ने आश्रय दिया। जहाँ उसे एक पुत्र हुआ, जो पैदा होते ही संसार छोड़कर चला गया। चित्रलेखा वहीं नर्तकी का कार्य करने लगी। वह इतनी सुंदर और आकर्षक थी कि पाटलीपुत्र का जनसमुदाय उसके कदमों पर लेटा करता था, परंतु उसने अपने संयम के तेज से अपनी कान्ति को बनाए रखा। एक दिन वह अपने पेशे के अनुसार अपना नृत्य प्रस्तुत कर रही थी, उसी समय बीजगुप्त भी उसका नृत्य देखने आया था। बीजगुप्त पाटलीपुत्र के सुंदर पुरुषों में से एक है। बीजगुप्त सामंत है, वह अपने विशाल अट्टालिकाओं में भोग-गिलास, मदिरापान और नर्तकियों के नृत्य में मग्न रहता है। नृत्य करती चित्रलेखा की दृष्टि उस पर पड़ी। उसे लगा कि कृष्णादित्य, बीजगुप्त के रूप में स्वर्ग से यहां आ गया है, तभी बीजगुप्त की आंखें भी चित्रलेखा से मिल गयीं। बीजगुप्त, चित्रलेखा पर मोहित हो गया, और उसने चित्रलेखा से अकेले मिलने का प्रस्ताव रखा। चित्रलेखा ने कहा मैं वैश्या नहीं हूँ, केवल एक नर्तकी हूँ और मेरा संबंध व्यक्ति से नहीं है मैं समुदाय में आती हूँ। यह सुनकर बीजगुप्त उदास हो गया। वह स्वयं तो बेचैन था ही साथ ही साथ चित्रलेखा के हृदय में भी वही बेचैनी उत्पन्न कर गया। धीरे-धीरे दोनों को एक दूसरे से प्रेम हो गया। चित्रलेखा और बीजगुप्त मादकता और भोग-विलास में लिप्त हो गये और इसे ही संसार का सुख समझने लगे।

एक दिन दोनों केलिगृह में मादकता और उन्माद में खोये थे उसी समय वहाँ रत्नाम्बर और श्वेतांक ने प्रवेश किया। वे थोड़ी देर रुके और उन्होंने कहा कि- “पाटलीपुत्र की सर्वसुंदरी और पवित्र नर्तकी अर्धरात्रि के समय बीजगुप्त के केलिगृह में! आश्चर्य होता है।”

बीजगुप्त ने महाप्रभु रत्नाम्बर के आने का कारण पूछा तो उन्होंने बताया कि मेरे शिष्य ने आज मुझसे प्रश्न पूछा कि पाप क्या है? जिसका उत्तर देने में मैं असमर्थ हूँ। इसका पता लगाने के लिए ब्रह्मचारी की कुटी उपयुक्त साधन नहीं है। इसलिए मैं तुम्हारी सहायता गुरु दक्षिणा के रूप में लेना चाहता हूँ। संसार के भोग विलास में ही तुम्हारा सही परीक्षण हो सकेगा इसलिए मैं चाहता हूँ कि तुम श्वेतांक को सेवक के रूप में स्वीकार करो और याद रखना यह तुम्हारा गुरु भाई भी हो सकता है। बीजगुप्त ने रत्नाम्बर की आज्ञा शिरोधार्य की, रत्नाम्बर चला गया। बीजगुप्त, चित्रलेखा का श्वेतांक से परिचय कराते हुए कहता है ध्यान रखो तुम मेरे सेवक हो और चित्रलेखा मेरी पत्नी के समान है तो यह तुम्हारी स्वामिनी हुई।

केलि-भवन में चित्रलेखा के मादक सौंदर्य को देखकर श्वेतांक की आंखें चौंधियाँ गईं। श्वेतांक ने जब बीजगुप्त के कहने पर चित्रलेखा को मदिरा का पात्र थमाया तो उसका हाथ नर्तकी (चित्रलेखा) के हाथ से स्पर्श हो गया जिससे श्वेतांक का पूरा शरीर काँप गया। उसी दिन बीजगुप्त ने श्वेतांक से चित्रलेखा को उसके भवन तक छोड़ आने का आदेश दिया। धीरे-धीरे यह श्वेतांक का रोज का ही कार्य बन गया। दूसरी ओर कुमारगिरि जो कि योगी है। उसका क्षेत्र संयम और नियम है, उसका मानना है कि संयम और नियम से पाप दूर रहता है। फिर भी वह अपने आचार्य रत्नाम्बर के कहने पर विशालदेव को पाप का पता लगाने के लिए शिष्य के रूप में स्वीकार कर लेता है। विशाल देव अपने गुरु कुमारगिरि के बताए गए सिद्धांत, नियम और संयम के साथ तपस्या करने लगता है।

एक दिन सम्राट चंद्रगुप्त के महल में किसी उत्सव का आयोजन होता है, जहां अनेक गणमान्य उपस्थित होते हैं। उसी उत्सव में योगी कुमारगिरी और चित्रलेखा भी उपस्थित निमंत्रित होते हैं। जब नृत्य का आयोजन प्रारंभ होता है तो चित्रलेखा अपना नृत्य प्रस्तुत करती है, जिसका आकर्षक सौंदर्य देखकर सब मोहित हो उठते हैं। चित्रलेखा जब नृत्य करना प्रारंभ करती है तो उसकी दृष्टि कुमारगिरि की ओर जाती है, वह उन्हें देखकर उनकी ओर आकृष्ट होती है, तभी कुमारगिरि की दृष्टि चित्रलेखा से मिल जाती है।

सम्राट की सभा में महामंत्री चाणक्य द्वारा तर्क-वितर्क होता है। जिसमें कुमारगिरी अपने योग और साधना को समूह के समक्ष सिद्ध करते हैं। तभी चित्रलेखा कुमारगिरी के योग और संयम को समूह के समक्ष पलटकर लोगों में उसके प्रति संशय उत्पन्न कर देती है। जिससे कुमारगिरी आहत हो जाता है और चित्रलेखा कुमारगिरी पर पूरी तरह से मोहित हो जाती है। पाटलीपुत्र के एक वयोवृद्ध सामंत हैं- आर्यश्रेष्ठ मृत्युंजय। उनकी इकलौती कन्या है- यशोधरा जिसका विवाह वह अपने ही समान महान सामंत बीजगुप्त से करना चाहते थे। बीजगुप्त उस नगर का सुंदर और महान सामंत है। यही जानकर मृत्युंजय ने यशोधरा के साथ उसके विवाह का प्रस्ताव रखा। लेकिन बीजगुप्त ने चित्रलेखा के प्रेम में पड़े होने के नाते इस प्रस्ताव से इनकार कर दिया। उसने कहा है कि वह केवल एक ही स्त्री से प्रेम करता है वह है चित्रलेखा।

जब यह बात चित्रलेखा को पता चली तो उसने बीजगुप्त का विवाह यशोधरा से करवाने का निश्चय कर लिया और मन-ही-मन कुमारगिरी के आश्रम जाकर रहने का विचार बना लिया। किंतु इस समय वह बीजगुप्त को त्यागने और स्वयं कुमारगिरि के आश्रम में जाकर रहने के परिणामों से बिलकुल अपरिचित थी। उसने बीजगुप्त से यशोधरा के साथ विवाह की बात की तथा उससे यह भी कहा कि यशोधरा से विवाह करने में ही तुम्हारा भला हो सकेगा और तुम्हारा वंश बढ़ाने के लिए तुम्हें उत्तराधिकार मिल सकेगा। रहा मेरा प्रश्न? तो मैंने कुमारगिरी के आश्रम में जाने का निर्णय लिया है। बीजगुप्त ने चित्रलेखा से कहा मैं केवल तुमसे प्रेम करता हूँ। किसी और की कल्पना और प्रेम मैं नहीं कर सकता। बीजगुप्त की इन बातों को चित्रलेखा ने अनदेखा कर दिया।

चित्रलेखा के कुमारगिरी के आश्रम में जाने के बाद बीजगुप्त पाटलीपुत्र में न रह पाया। उसने मृत्युंजय की पुत्री के साथ विवाह का प्रस्ताव भी ठुकरा दिया। उसे सारी बातें उसे परेशान करने लगीं। उसने मृत्युंजय के भवन जाकर क्षमा मांगने का निर्णय लिया और श्वेतांक से सन्देश भिजवाया। श्वेतांक मृत्युंजय के महल संदेश लेकर पहुंचा तो वहां उनकी पुत्री यशोधरा मिली उस समय उसके पिता महल में अनुपस्थित थे। श्वेतांक की दृष्टि यशोधरा की दृष्टि से मिली। यशोधरा सुंदर और आकर्षक थी। उसे देखकर श्वेतांक उसकी ओर आकर्षित होने लगा। उसी समय यशोधरा के पिता मृत्युंजय वहां आये। मृत्युंजय ने श्वेतांक से आने का कारण पूछा तो श्वेतांक ने बताया कि बीजगुप्त आपसे क्षमा-याचना चाहते हैं। श्वेतांक ने यह भी बताया कि बीजगुप्त कुछ समय के लिए पाटलीपुत्र से बाहर काशी जा रहे हैं। (क्योंकि बीजगुप्त इन सारी दुविधाओं से निकलकर अपना कुछ समय एकांत में व्यतीत करना चाहते हैं।) यशोधरा ने अपने पिता से कहा- “क्यों ना हम भी काशी भ्रमण के लिए जाएँ।” पिताजी मैंने भी काशी नहीं देखा है। मृत्युंजय ने श्वेतांक से कहा कि बीजगुप्त से कह देना कि हम भी साथ चल रहे हैं। श्वेतांक नहीं चाहता था कि बीजगुप्त और यशोधरा काशी यात्रा में साथ जाएँ लेकिन अपने सीमाओं के कारण वह कुछ नहीं बोल सका।

काशी में कुछ समय व्यतीत करने के बाद बीजगुप्त यशोधरा की तरफ धीरे-धीरे आकर्षित होने लगा था। लौटने पर उसने यशोधरा से विवाह करने का निर्णय लिया। उसने मन-ही-मन कहा कि चित्रलेखा ने मुझे छोड़ा है मैंने चित्रलेखा को नहीं। जब यह प्रस्ताव वह श्वेतांक द्वारा यशोधरा तक भेजवाना चाहता है तो श्वेतांक उसे बताता है कि यशोधरा से तो वह स्वयं विवाह करना चाहता है। यह जानकर बीजगुप्त क्रोधित होता है और सोचता है कि यशोधरा से विवाह वही करेगा श्वेतांक उसका अधिकारी नहीं है। लेकिन बाद में श्वेतांक के मन की पीड़ा जान कर वह स्वयं उसका प्रस्ताव लेकर मृत्युंजय के पास जाता है और उसकी तारीफ करते हुए यशोधरा से उसके विवाह का प्रस्ताव रखता है। मृत्युंजय श्वेतांक के पिता जी के सहपाठी थे। वह उसे अच्छी तरह जानते थे लेकिन निर्धन होने के कारण उन्होंने उससे अपनी बेटी के का विवाह करने से मना कर दिया था। बीजगुप्त की उम्र अभी अधिक नहीं है यदि उसका विचार बदल गया और उसने दूसरी शादी कर ली तो उसका खुद का पुत्र ही उसका उत्तराधिकारी बनेगा। यह पता चलते ही बीजगुप्तने अपनी सारी

संपत्ति और और अपने पद श्वेतांक को दान देने की बात कह दीया। फिर, बड़े धूम-धाम से श्वेतांक और यशोधरा का विवाह संपन्न हो गया।

इधर कुमारगिरि चित्रलेखा पर पूर्ण रूप से मोहित हो जाता है। वासना की आग में धधकता उसका मन ध्यानस्थ हो ही नहीं पाता। वह चित्रलेखा के शरीर को भोगना चाहता है। चित्रलेखा उसकी भावनाओं को अच्छी तरह समझने लगती है। कुमारगिरि का योग उसे पूर्णतः आडम्बर लगने लगता है। वह इस आडम्बरी दुनिया से अब निकलना चाहती है। चित्रलेखा पुनः बीजगुप्त के पास जाना चाहती है। यह जानकर कुमारगिरि विचलित हो उठता है और चित्रलेखा से झूठ बोलता है कि अब तो बीजगुप्त का विवाह यशोधरा से हो गया। तुम वहां जाओगी तो बीजगुप्त तुम्हें वहां से निकाल देगा।

यह सब सुनकर चित्रलेखा आहत हो जाती है। कुमारगिरि उससे कहता है कि मैं तुमसे प्रेम करता हूं और तुम मेरे लिए ही तो यहां आई हो। चित्रलेखा और कुमारगिरि दोनों वासना में लीन हो जाते हैं और कुमारगिरि का संयम-नियम टूट जाता है। चित्रलेखा के मन में बीजगुप्त और यशोधरा के विवाह की बात पर विश्वास नहीं होता। इस सच्चाई का पता लगाने के लिए वह विशालदेव को विश्वास में लेकर उसे बीजगुप्त के घर भेजती है। जहाँ श्वेतांक उसे मिलता है और यशोधरा से अपने प्रेम की बात बताता है। उसे यह भी पता चलता है कि बीजगुप्त का प्रेम अब भी चित्रलेखा के लिए जीवित है। विशालदेव से यह जानकारी मिलते ही कुमार गिरि के प्रति उसका क्रोध भड़क उठता है और उसे धिक्कारती हुई वहाँ से निकल जाती है लेकिन बीजगुप्त के पास जाने का साहस उसे नहीं हो पाता है। व्यथित चित्रलेखा कुमारगिरि का आश्रम छोड़ कर अपने घर चली आती है और संयमित जीवन जीने लगती है। श्वेतांक अपने विवाह के प्रीति भोज में शामिल होने के लिए जब उसे निमंत्रण देने आता है तो उसे बीजगुप्त, यशोधरा और श्वेतांक के विवाह तथा बीजगुप्त के भिखारी के रूप में निकल जाने आदि सभी बातों का पता चलता है। उस समय वह श्वेतांक को शुभकामनायें तो देती है लेकिन प्रीतिभोज में शामिल नहीं होती है बल्कि, रात्रि में बीजगुप्त से मिलने जाती है। उस समय आधी रात बीत चुकी है। बीजगुप्त राजा से आज्ञा लेकर एक भिखारी के रूप में देश पर्यटन के लिए निकल चुका है। चित्रलेखा उससे रास्ते में मिलती है और अपने भवन पर चलने के लिए निवेदन करती है। इस समय बीजगुप्त उससे कहता है- “चलो चित्रलेखा, संसार में एक तुम्हारी ही बात मैं नहीं टाल सकता। मुझे जितना गिराना चाहो, गिराओ; पर यह वचन दे दो कि तुम मुझे कल नहीं रोकोगी।” भवन जाने पर बीजगुप्त को सभी बातें चित्रलेखा बताती है। अपना दुख बताते हुए वह बीजगुप्त से कहती है कि ‘मैं कुमारगिरि की वासना का साधन बन चुकी थी इसलिए तुम्हारे पास आना नहीं चाहती थी।’ मुझे क्षमा कर दो। बीजगुप्त हँस पड़ता है वह चित्रलेखा से कहता है- “चित्रलेखा! तुमने बहुत बड़ी भूल की। तुमने मुझे समझने में भ्रम किया। तुम मुझसे क्षमा मांगती हो? चित्रलेखा! प्रेम स्वयं एक त्याग है, विस्मृति है, तन्मयता है। प्रेम के प्रांगण में कोई अपराध ही नहीं होता, फिर क्षमा कैसी! फिर भी यदि तुम कहलाना ही चाहती हो तो मैं कहे देता हूँ।” मैं तुम्हें क्षमा

करता हूँ।” बीजगुप्त पुनः जब अपनी यात्रा पर जाने की बात कहता है तो चित्रलेखा अपने धन के साथ रहने का प्रस्ताव रखती है लेकिन बीजगुप्त अब वैभवपूर्ण जीवन न जीने की बात कहता है। फिर, चित्रलेखा भी अपनी सारी धनराशि दान में दे देती है और दोनों भिखारी बन कर निकल पड़ते हैं। इस समय दोनों के चेहरे अत्यंत प्रसन्न हैं।

एक वर्ष बीत जाने के बाद जब रत्नाम्बर श्वेतांक से पूछता है कि बताओ- कुमारगिरी और बीजगुप्त में पापी कौन है? तो, श्वेतांक कहता है कि बीजगुप्त त्याग की प्रतिमूर्ति हैं और देवता हैं, उनका हृदय विशाल है कि जबकि कुमारगिरी पशु है। वह अपने लिए जीवित है, संसार में उसका जीवन व्यर्थ है। वह जीवन के नियमों के प्रतिकूल चल रहा है। अपने सुख के लिए उसने संसार की बाधाओं से मुंह मोड़ लिया है। कुमारगिरी पापी है।

रत्नाम्बर यही प्रश्न विशालदेव से पूछता है-तुमने तो योग की दीक्षा भी ले ली है। तुम योगी हो गए हो। अब तुम तो बतलाओ कि कुमारगिरी और बीजगुप्त में से पापी कौन है?

विशालदेव कहता है- महाप्रभु कुमारगिरी अजित हैं। उन्होंने ममत्व को वशीभूत कर लिया है। उनकी साधना, उनका ज्ञान और उनकी शक्ति पूर्ण है। और बीजगुप्त वासना का दास है। उसका जीवन संसार के घृणित भोग-विलास में है। वह पापी है- पापमय संसार का वह मुख्य भाग है।

रत्नाम्बर विभिन्न परिस्थितियों में रह रहे अपने दोनों शिष्यों से कहता है कि-

“संसार में पाप कुछ भी नहीं है, वह केवल मनुष्य के दृष्टिकोण की विषमता का दूसरा नाम है। प्रत्येक व्यक्ति एक विशेष प्रकार की मनः प्रवृत्ति लेकर उत्पन्न होता है- प्रत्येक व्यक्ति इस संसार के रंगमंच पर एक अभिनय करने आता है। अपनी मनः प्रवृत्ति से प्रेरित होकर अपने पाठ को दुहराता है- यही मनुष्य का जीवन है। जो कुछ मनुष्य करता है वह उसके स्वभाव के अनुकूल होता है और स्वभाव प्राकृतिक है। अपना स्वामी नहीं, वह परिस्थितियों का दास है- विवश है। कर्ता नहीं है, वह केवल साधन है। फिर पुण्य और पाप कैसा?”

अंत में उन्हें समझाते हुए रत्नाम्बर कहता है कि- “संसार में इसीलिये पाप की परिभाषा नहीं हो सकी- और न हो सकती है। हम न पाप करते हैं और न पुण्य करते हैं, हम केवल वह करते हैं जो हमें करना पड़ता।” अंत में उठते हुए उन्हीने कहा कि यह मेरा मत है, आपका मानना या न मानना आपके ऊपर निर्भर है। और दोनों शिष्यों को आशीर्वाद देते हुए वहाँ से चला जाता है।

निष्कर्ष : वास्तव में चित्रलेखा की कथावस्तु उसे औपन्यासिक रचना का रूप प्रदान करती है और उसकी अभिव्यक्ति में कवित्व झलकता है। यहाँ हम कर्म और भोग को समानांतर रूप में देख सकते हैं। इस रचना में लेखक एक तरफ कर्म पर जोर देता है तो दूसरी तरफ भोग के प्रति भी आश्वस्त दिखाई देता है।

भगवतीचरण वर्मा द्वारा लिखित उपन्यास 'चित्रलेखा' पाप और पुण्य के प्रश्न पर आधारित है। यह मानव जीवन की अच्छाइयों और बुराइयों को देखने के निजी दृष्टिकोण पर आधारित है। जहां चित्रलेखा, बीजगुप्त, कुमारगिरि और श्वेतांक एवं यशोधरा आदि अन्य पात्रों के माध्यम से लेखक यह संकेत करना चाहता है कि व्यक्ति पूर्णरूपेण परिस्थितियों का दास होता है। वह प्राकृतिक नियमों से दूर जाकर शांत नहीं रह सकता। कहीं न कहीं सामान्य जीवन की धारा उसके मन में भी प्रवाहित होती रहती है। उसे छिपाने की कोई लाख कोशिशें कर ले, कहीं न कहीं वह ऊपर आती ही है। इसलिए संस्कारों के आडम्बरो की चादर के नीचे जीवन के यथार्थ को बहुत देर छिपाया नहीं जा सकता है। इसलिए उपन्यास के अंत में रत्नाम्बर कहता है कि- "संसार में पाप कुछ भी नहीं है, यह केवल मनुष्य के दृष्टिकोण का दूसरा नाम है। मनुष्य में ममत्व प्रधान है। प्रत्येक मनुष्य सुख चाहता है। केवल व्यक्तियों के सुख के केंद्र भिन्न-भिन्न हिते हैं। कुछ सुख को धन में देखते हैं, कुछ सुख को मदिरा में देखते हैं, कुछ सुख को व्यभिचार में देखते हैं, कुछ त्याग में देखते हैं- पर सुख प्रत्येक व्यक्ति चाहता है! कोई भी व्यक्ति संसार में अपनी इच्छा अनुसार वह काम न करेगा, जिसमें दुःख मिले-यही मनुष्य की मनः प्रवृत्ति है और उसके दृष्टिकोण की विषमता है।"

उपन्यासकार यह भी बताना चाहते हैं कि ऐसा नहीं कि मनुष्य जैसा दिखता है अंदर से उसका स्वभाव भी वैसा ही हो। कई बार ऐसा भी होता है कि हमारी भावनाएं कुछ और होती हैं और हम प्रदर्शन किसी और का करते हैं। यहाँ कुमार गिरि का चरित्र इसी बात की ओर संकेत करता है कि- ऐसा नहीं है कि योगी के हृदय में प्रेम भावना उत्पन्न ना हो या फिर भोग-विलास में लीन रहने वाला मनुष्य योगी नहीं बन सकता। लेखक यहाँ प्रेम और वासना में भेद स्पष्ट करते हुए यह बताना चाहते हैं कि प्रेम और वासना में भेद है। जहाँ वासना पागलपन है, यह क्षणभर के लिए होती है और इसलिए पागलपन के साथ ही दूर हो जाती है, लेकिन प्रेम गंभीर है। उसका अस्तित्व शीघ्र नहीं मिटता। वह अनेकानेक झंझावातों के बाद भी स्थाई बना रहता है। सब कुछ समाप्त हो जाने के बाद भी चित्रलेखा का बीजगुप्त के प्रति प्रेम अथवा बीजगुप्त द्वारा सबकुछ त्याग देने और चित्रलेखा की सभी बातों को जान-समझ कर भी उसे स्वीकार कर लेने की घटनाएं लेखक के उक्त विचारों का ही समर्थ करती हैं। सामान्य रूप से यह देखने में आता है कि मानव निरुपाय सा परिस्थितियों के साथ उठता-गिरता रहता है या कई बार संस्कारिता का दंभ भरनेवाला व्यक्ति भी जीवन की सच्चाइयों के साथ बहता दिखाई देता है। मानव जीवन के इसी भावात्मक पक्ष को लेखक ने बड़ी बारीकी से उकेरने का कार्य इस उपन्यास में किया है। संस्कारों के आडम्बरो में जकड़ी हुई मानवीय भावनाओं को एक नवीन दृष्टि से देखने का कार्य वर्मा जी ने यहाँ किया है।

उपन्यासों के पात्रों का चरित्र-चित्रण

चित्रलेखा उपन्यास में चित्रलेखा, बीजगुप्त तथा कुमारगिरि मुख्य पात्र हैं- तथा सहयोगी पात्रों में महाप्रभु रत्नाम्बर तथा उनके दो शिष्य श्वेतांक और विशालदेव तथा मृत्युंजय एवं उनकी पुत्री यशोधरा है। यहाँ हम कुछ प्रमुख पात्रों के चरित्र की संक्षिप्त चर्चा करेंगे:

कुमारगिरी:

कुमारगिरी इस उपन्यास के प्रमुख पात्रों में से एक है। वह योगी है और उसका दावा है कि युवावस्था में ही उसने जीवन की समस्त वासनाओं पर विजय प्राप्त कर ली है। संसार को उसको विरक्ति है, और अपने मतानुसार उसने सुख को भी जान लिया है। उसमें तेज है, प्रताप है। उसमें शारीरिक बल और आत्मिक बल दोनों हैं, जैसे कि लोगों का कहना है- उसने ममत्व को वशीभूत कर लिया है। प्रस्तुत उपन्यास में वह भारतीय संस्कृति के उस आदर्श रूप का प्रतिनिधित्व करनेवाला पात्र है जो समस्त पाप का मूल वासना समझता है। उसके अनुसार 'वासना के कारण ही मनुष्य पाप करता है।'

कुमारगिरि का व्यक्तित्व अत्यंत तेजस्वी है जिसकी शक्तियों से स्वयं रक्ताम्बर भी अभिभूत है। इसलिए वह एक जगह कहता है- "तुम वास्तव में श्रेष्ठ हो। तुम संसार से बहुत ऊपर उठ चुके हो अभी तक मैं संसार में ही हूँ.... तुममें ज्ञान है, कल्पना है और मुझमें केवल अनुभव है।" कुमारगिरि प्रारंभ में अपने ज्ञान और संयम के प्रति अहंकारी दिखाई देता है। विनम्रता और उदारता तो कहीं दिखाई ही नहीं देती। जिसका पूर्ण परिचय चन्द्रगुप्त के दरबार में मिल जाता है जहाँ चित्रलेखा के तर्कों के समक्ष पराजित होकर भी अपनी पराजय को अपने अहंकार के दंभ में स्वीकार नहीं करता है। इसके साथ ही साथ वह क्षुद्र वृत्तियों का दास भी है। पतन के मार्ग बढ़ते हुए चित्रलेखा के शरीर को प्राप्त करने के लिए वह उचित-अनुचित हर प्रकार के संसाधनों का प्रयोग करता है। बीजगुप्त के यशोधरा के साथ विवाह की गलत सूचना देकर चित्रलेखा को अपनी वासना का शिकार बनता है। अंत में उसके व्यक्तित्व को चित्रलेखा के शब्दों में देखा जा सकता है। जहाँ वह कहती है "वासना के कीड़े तुम प्रेम क्या जानो? तुम अपने लिए जीवित हो- ममत्व ही तुम्हारा केंद्र है... तुम्हारी तपस्या और तुम्हारा ज्ञान- तुम्हारी साधना और तुम्हारी आराधना- यह सब भ्रम है, सत्य से कोसों दूर है। तुम अपनी तुष्टि के लिए गृहस्थाश्रम की बाधाओं से कायरता पूर्वक सन्यासी का ढोंग लेकर विश्व को धोखा देते हुए मुख मोड़ सकते हो- तुम अपनी वासना को तुष्ट करने के लिए मुझे धोखा दे सकते हो- और फिर तुम प्रेम की दुहाई देते हो। वह समाज के समक्ष जितना ही संयमी और संस्कारित बनता है उसका आंतरिक पक्ष उतना ही पतित और निम्न स्तर का है।"

बीजगुप्त:

बीजगुप्त चित्रलेखा उपन्यास का नायक है। लेखक के उद्देश्य प्राप्ति का वही आधारस्तंभ है। उसके माध्यम से उपन्यासकार ने पाप और पुण्य जैसी व्यापक समस्या को अपनी परम्परा से अलग हटकर एक नवीन दृष्टिकोण देने का कार्य किया है। प्रेम की पवित्रता के साथ-साथ उसमें पर्याप्त साहस भी है जिसके बल पर वह चित्रलेखा को अपनी पत्नी के रूप में सम्मान दिलवाना चाहता है।

बीजगुप्त भोगी है, उसके हृदय में यौवन की उमंग है और आंखों में मादकता की लाली। उसकी विशाल अट्टलिकाओं में भोग-विलास नाचा करते हैं। वैभव और

उल्लास की तरंगों में वह केलि करता है। ऐश्वर्य की उसके पास कमी नहीं है और उसके हृदय में संसार की समस्त वासनाओं का निवास। ईश्वर पर उसे विश्वास नहीं, आमोद और प्रमोद ही उसके जीवन का साधन है तथा लक्ष्य भी है। यही कारण है कि योगी रत्नाम्बर अपने शिष्य श्वेतांक को बीजगुप्त के पास भेजा यह जानने के लिए कि “पाप क्या है?” बीजगुप्त का हृदय विशाल है, वह श्वेतांक की गुरुभाई के रूप में स्वीकार कर लेता है। बीजगुप्त “चित्रलेखा” के एक नर्तकी होने के बाद भी उससे सच्चा प्रेम करते हैं। समाज के विरुद्ध जाकर वह चित्रलेखा को अपनी पत्नी मानता है। चित्रलेखा के लिए वह अपने विवाह का प्रस्ताव तक टुकरा देता है चित्रलेखा भी बीजगुप्त के लिए अपने प्रेम का त्याग कर कुमारगिरि के आश्रम दीक्षित होने चली जाती है। बीजगुप्त को जब यह ज्ञात होता है तो वह चित्रलेखा को समझाने उसकी कुटी पर पहुंचता है परंतु उसे निराश होकर लौटना पड़ता है।

वह परिस्थितियों से निकलने का प्रयास भी करता है परंतु सफल नहीं हो पाता। अतः काशी प्रस्थान करने का निश्चय कर लेता है। अंत में यह जानकर कि उसके गुरुभाई श्वेतांक को यशोधरा से प्रेम हो गया है वह अपनी सारी धन-संपत्ति श्वेतांक को सौंप कर उन दोनों का विवाह करा देता है। चित्रलेखा के क्षमा याचना करने पर वह उसे क्षमा भी कर देता है। बीजगुप्त समाज में रहकर सभी चीजों का भोग-विलास करते हुए भी एक ‘पुण्य आत्मा’ है।

बीजगुप्त के चरित्र में विरोधी वृत्तियों का समन्वय स्पष्ट रूप से देखा जा सकता है। एक तरफ उसमें प्रेम और वासना है तो दूसरी ओर त्याग और भोग भी है। यशोधरा और श्वेतांक के सम्बन्ध में वह जिस त्याग का परिचय देता है वह उसकी महानता का परिचायक है। अपनी प्रेमिका चित्रलेखा द्वारा अनेक अक्षम्य अपराध करने के बाद भी वह उसका सम्मान करता है और उसके घर जाता है। वह दृढ विचारधारा वाला व्यक्ति है। उपन्यास के अंत में जब चित्रलेखा उसे संसार में पुनः खींचना चाहती है तो वह कहता है- मैंने वैभव छोड़ा है अपना के लिए नहीं, उसे सदा के लिए छोड़ने के लिए। मैं तुम्हें भी एक भिखारी के रूप में स्वीकार करना चाहता हूँ।

इस प्रकार बीजगुप्त के व्यक्तित्व में प्रेम और त्याग में जिस सात्विकता का संचार लेखक द्वारा किया गया है वही उसके व्यक्तित्व को श्रेष्ठता प्रदान करता है। उसका त्याग क्षणिक नहीं, किसी आवेश में लिया हुआ भी नहीं बल्कि जीवन के विविध अनुभवों में तपा हुआ त्याग है। सबको भोगते हुए उसने इस संसार की असारता का अनुभव किया है। सबको नश्वर मानते हुए ही वह सबका त्याग भी करता है। उसके लिए यदि जीवन में कोई वस्तु पूज्य है तो- वह है सद्भावना और प्रेम और, बीजगुप्त में ये दोनों गुण स्पष्टता पूर्वक देखे जा सकते हैं। यही कारण है कि बीजगुप्त का चरित्र इस उपन्यास के पात्रों में श्रेष्ठता का हकदार कहा जा सकता है।

चित्रलेखा :

चित्रलेखा प्रस्तुत उपन्यास की केंद्रबिंदु है। वह एक साधारण ब्राह्मण परिवार की विधवा युवती है जो अपने पारिवारिक संस्कारों में संयमित जीवन यापन करना

चाहती है। इसी समय उसके जीवन में कृष्णादित्य का प्रवेश होता है जहां से उसका जीवन अनंत समुद्र में हिचकोलें खाती नाव की तरह बन जाता है। यद्यपि कि वह अपने व्यवसाय के प्रति भी पूर्णतः प्रतिबद्ध है इसीलिये बीजगुप्त से कहती है-” नहीं, मैं व्यक्ति से नहीं मिलती। मैं केवल समुदाय के सामने आती हूँ, व्यक्ति का मेरे जीवन से कोई सम्बन्ध नहीं।”

उपन्यास में चित्रलेखा पाटलिपुत्र की सुंदर नर्तकी के रूप में प्रस्तुत होती है। उसका वेश्यावृत्ति स्वीकार न करना उनके व्यक्तित्व से संबंधित असाधारण बात है। उसके कई कारण थे और उन कारणों का उसके विगत जीवन से गहरा संबंध था। वह विधवा उस समय हुई थी, जिस समय उसकी अवस्था अठारह वर्ष की थी। विधवा होने के बाद संयम उसका नियम हो गया था किंतु ऐसा अधिक दिनों तक नहीं चल सका। एक दिन उसके जीवन में कृष्णादित्य ने प्रवेश किया। कृष्णादित्य से चित्रलेखा को पुत्र की प्राप्ति हुई, लेकिन पिता व बेटे दोनों ने संसार को छोड़ दिया। उसके बाद एक नर्तकी ने उसे आश्रय देकर नृत्य तथा संगीत कला की शिक्षा दी। फिर नृत्य में वह अद्वितीय बन गई। पाटलीपुत्र का जनसमुदाय चित्रलेखा के पैरो पर लोटा करता था, पर चित्रलेखा ने संयम के तेज से जनित क्रांति को बनाए रखा लेकिन बीजगुप्त पर मुग्ध होने से वह न बच पाई। इस रूप में चित्रलेखा परिस्थितियों के वशीभूत होकर चलने वाली युवती के रूप में आती है।

इस विलासी और वासनामयी रमणी के साथ-साथ चित्रलेखा तेजस्वी और विदुषी भी है। इसका परिचय वह चन्द्रगुप्त की सभा में अपनी तर्कनाशक्ति से कुमारगिरि को पराजित करके देती है। इसी प्रकार कुमारगिरि के आश्रम में जाने पर “प्रकाश पर लुब्ध पतंग का अन्धकार को प्रणाम” कह कर एक दार्शनिक होने का परिचय भी देती है।

चित्रलेखा बीजगुप्त से अत्याधिक प्रेम करती थी। परंतु आगे चल कर वह कुमारगिरि पर भी मोहित हुई। जो कि उसके जीवन की सबसे बड़ी भूल थी। चित्रलेखा बीजगुप्त के भविष्य के लिए बीजगुप्त का त्याग करके वह कुमारगिरि के पास दीक्षित होने गई, परंतु कुमारगिरि ने उसे असत्य के जाल में उलझा कर उसका शोषण किया। जब चित्रलेखा को सत्य का ज्ञान हुआ तो वह आश्रम छोड़ कर अपने भवन लौट गई। बीजगुप्त के ऐश्वर्य त्यागने की बात जब चित्रलेखा को ज्ञात हुई वह बीजगुप्त से क्षमा मांगने लगी। बीजगुप्त ने उसे क्षमा किया और दोनों ने अपनी धन-संपत्ति त्याग कर पाटलिपुत्र से प्रस्थान किया। इस पूरे उपन्यास में चित्रलेखा एक रूपगर्विता उन्मादिनी विलासी स्त्री के रूप दिखाई देती है जो सदा ही पुरुष को अपनी वासना का शिकार बनाना चाहती है। वह अपने व्यक्तित्व से इस उपन्यास के लगभग सभी पुरुष पात्रों को प्रभावित करती है। इतना ही नहीं बीजगुप्त को यशोधरा से विवाह करके और वंशवृद्धि के लिये प्रेरित करके वह अपने त्याग वृत्ति का परिचय भी देती है।

इस प्रकार लेखक ने एक प्रेमिका को पत्नी का स्थान दिलवाकर चित्रलेखा के रूप में प्रेम और वासना के भेद को स्पष्ट कर दिया है। जहाँ प्रेम स्थाई है, उसमें

सम्पूर्ण समर्पण हैं, वहीं वासना क्षणिक है, अस्थायी है। यद्यपि कि यही वासना चित्रलेखा के चरित्र की कमजोरी है। इसी कमजोरी के कारण यह कुमारगिरि के जाल में बहुत जल्दी उलझ जाती है और जब तक उसे होश आता है तब तक सबकुछ समाप्त हो जाता है। चाहकर भी वह अपने प्रेमी बीजगुप्त को अपने भवन में नहीं रोक पाती है और उसे भी बीजगुप्त के साथ ही सबकुछ त्यागना पड़ता है। उपन्यास के अंत में अपनी त्यागी वृत्ति के कारण चित्रलेखा अपनी सम्पूर्ण दुर्बलताओं के बाद भी पाठकों की सहानुभूति प्राप्त कर लेती है। इसलिए अंत में यह कहना उचित होगा कि चित्रलेखा स्थिर चित्त नहीं है। उसने अपने वैधव्य में वैराग्य साधने की बात सोची लेकिन कृष्णादित्य के आते ही उसका विचार बदल गया और उसे अपने जीवन में स्वीकार कर लिया। एक नर्तकी के रूप में बीजगुप्त को उसने पहले तो 'समुदाय के सामने ही मैं आती हूँ' कह कर अस्वीकार किया लेकिन बाद में उसी से प्रेम करने लगी। यहाँ तक कि अपने मनोरंजन के लिए वह श्वेतांक को भी आकर्षित करती है। बाद में उसी से कहती है कि 'मैं संसार में एक मनुष्य से प्रेम करती हूँ और वह बीजगुप्त है।' लेकिन, कुछ समय बाद ही वह कुमारगिरि से प्रेम करने लगती है। विचारों की इसी अस्थिरता उसे और बीजगुप्त को अंत में निर्धन हो जाने की स्थिति में पहुँचा देती है।

महाप्रभु रत्नाम्बर :

महाप्रभु रत्नाम्बर योगी हैं। उनके दो शिष्य हैं— श्वेतांक और विशालदेव। श्वेतांक तथा विशालदेव के मन में एक प्रश्न उत्पन्न होता है— पाप क्या है? इस प्रश्न के उत्तर के लिए रत्नाम्बर ने श्वेतांक को समाज के विषय में ज्ञात करने के लिए बीजगुप्त के पास तथा विशालदेव को योगी कुमारगिरि के पास भेजा। उन्हें अपने शिष्यों के मन में उठे प्रश्नों का समाधान करना था। इसलिए उन्होंने अपने शिष्यों को एक वर्ष का समय देकर समाज में भेजा।

श्वेतांक :

श्वेतांक रत्नाम्बर का शिष्य है। 'पाप क्या है?' यह जानने के लिए वह बीजगुप्त के पास आया। वह मदिरापान नहीं करता, परंतु चित्रलेखा के प्रति आकर्षित होकर चित्रलेखा के बोलने पर वह मदिरापान कर लेता है तथा वह चित्रलेखा के प्रति आकर्षित भी होता है परंतु चित्रलेखा के इन्कार के बाद वह यशोधरा पर मोहित होता है। अंत में बीजगुप्त अपनी सारी धन-संपत्ति श्वेतांक को सौंप कर यशोधरा से उसका विवाह करा देता है। श्वेतांक के रूप में लेखक ने ऐसे पात्र की सर्जना की है जो सांसारिक मोहमाया के जाल में बड़ी सरलता पूर्वक फँस जाता है। जिसका अंतकरण राग-द्वेष आदि सभी सांसारिक आकर्षणों के वशीभूत है। यही कारण है कि जो बीजगुप्त उसके गुरु की भूमिका में है उसी की होने वाली पत्नी यशोधरा से विवाह करने के लिए आतुर ही जाता है और बीजगुप्त की इच्छा के विरुद्ध अपने उद्देश्य की पूर्ति करने की योजना में लगा दिखाई देता है। चित्रलेखा के प्रति उसका आकर्षण भी उसके चरित्र की ही कमजोरी है। जो व्यक्ति उसका आश्रयदाता है उसकी अनुपस्थिति में उसी की प्रेमिका के प्रति आसक्ति एक लम्पट पुरुष की ही पहचान है।

विशालदेव:

विशालदेव रत्नाम्बर का शिष्य है। महाप्रभु रत्नाम्बर ने 'पाप' का पता लगाने के लिए विशालदेव को कुमारगिरि के पास भेजा। विशालदेव कुमारगिरि और चित्रलेखा को समीप आते देखता है ओर उस पर कटाक्ष भी करता है। वह कुमारगिरि से अत्याधिक प्रभावित रहता है क्योंकि कुमारगिरि ने 'ममत्व' पर विजय प्राप्त कर ली थी। वह जीवन के अनुभवों से पूर्णतः रिक्त है और संयम के क्षेत्र में आखें बंद करके चलने वाला है। यही कारण है कि वह कुमारगिरि के आश्रम में रहकर भी कुमारगिरि के आंतरिक मनोभावों से परिचित नहीं हो पाता इसीलिये उपन्यास के अंत में कुमारगिरि को श्रेष्ठ और संयमित जीवनयापन करनेवाला बताता है।

मृत्युंजय:

पाटलीपुत्र के वयोवृद्ध सामंत मृत्युंजय के पास धन-ऐश्वर्य की अधिकता है। उसकी पत्नी की मृत्यु हो चुकी है। उनकी एक सुशील कन्या है 'यशोधरा'। मृत्युंजय की इच्छा थी कि उनकी बेटी यशोधरा का विवाह बीजगुप्त से हो परंतु बीजगुप्त ने यह प्रस्ताव ठुकरा दिया। बीजगुप्त और मृत्युंजय के संबंध अच्छे थे। जब बीजगुप्त ने श्वेतांक के साथ यशोधरा के विवाह का प्रस्ताव रखा तो पहले तो मृत्युंजय ने इंकार कर दिया परंतु बीजगुप्त द्वारा अपनी सारी संपत्ति श्वेतांक को दे देने पर वह उनका विवाह संपन्न करा देता है। इससे पता चलता है कि मृत्युंजय के लिए संस्कार और मर्यादा से अधिक महत्त्वपूर्ण धन है।

यशोधरा:

यशोधरा मृत्युंजय की एकमात्र संतान है। वह अति सुंदर, पवित्र, चंचल तथा नादान कन्या है। उपन्यास में वह सत्य का पक्ष लेनेवाली नारी है। वह बीजगुप्त की तरफ आकर्षित है और अपने पिता की तरह ही वह भी उससे विवाह कर लेने लिए हर उपाय करने को तैयार है। सादगी से परिपूर्ण उसका व्यवहार सराहनीय है लेकिन चित्रलेखा की चंचल अदाओं के समक्ष बीजगुप्त को प्रभावित करने में असफल हो जाता है। अपनी बातों में वह बिलकुल सतर्क और संयमित दिखाई देती है। पुरुष वर्ग के प्रति एक स्वाभाविक आकर्षण उसके चरित्र में भी दिखाई देता है। इस प्रकार प्रस्तुत उपन्यास में लेखक ने पात्रों की सर्जना आवश्यकतानुसार और कथा के अनुरूप ही किया है। उपन्यास के सभी पात्र अपनी भूमिका का बखूबी निर्वाह करते दिखाई देते हैं।

उपन्यास का परिवेश

किसी भी साहित्यिक विधा में कथ्य को सजीव, यथार्थपरक एवं अनुभूति प्रवण बनाने के लिए उससे संबद्ध परिवेश को प्रस्तुत करना आवश्यक है। कथानक को प्रभावी बनाने में कथ्य से संबंधित परिवेश अर्थात् देशकाल वातावरण को प्रस्तुत करना उपन्यासकार के लिए परमावश्यक है। इससे उपन्यास में सजीवता, वास्तविकता और गरिमा का समावेश होता है।

भगवतीचरण वर्मा के उपन्यास में परिवेश का सशक्त चित्र उपलब्ध है। इसमें निहित दृश्यविधानों में तत्कालीन वातावरण और स्थिति को स्पष्ट एवं साकार करने की पर्याप्त क्षमता है। उन्होंने अपने उपन्यास में प्रकृति वर्णन की अपेक्षा वस्तु वर्णन को प्रधानता दी है। वस्तु-वर्णन में वाटिका, बाजार, शहर, नगर, नदी, पर्वत, मंदिर, गांव आदि का समावेश किया जाता है।

भगवती चरण वर्मा ने अपने इस उपन्यास में पात्रों का चरित्र-चित्रण परिवेश के अनुसार ही किया है। 'चित्रलेखा' में ऐतिहासिक वातावरण के अनुसार ही ऐतिहासिक पात्रों का चित्रण किया है।

उपन्यास को नित्य सुलभ बनाने के लिए प्राचीन उपकरणों की आवश्यकता पड़ती है। मंत्रणाकक्ष में राजसी वैभव दिखाना आवश्यक है। बीजगुप्त के राजमहल में सिंहासन, मदिरा, रथ, शयनकक्ष इत्यादि का वर्णन है। साथ ही काशी, गंगा नदी, गंगा तट, वृक्ष, आश्रम इत्यादि का भी वर्णन हुआ है। एक अमीर सामंत होने के कारण बीजगुप्त की वेशभूषा सामंतों के समान और चित्रलेखा की नर्तकी के समान तथा कुमारगिरि की वेशभूषा योगी के समान चित्रित करने की कोशिश की गयी है। उपन्यास कुल 'बाईस' परिदृश्यों में विभाजित है। प्रत्येक परिदृश्य की घटनाएँ अपने परिवेश के साथ ही घटित होती हैं। इसलिए पूरे उपन्यास में एक निरंतरता बनी रहती है जो पाठक को अद्यांत बाँध कर रखती है।

यह कहा जा सकता है कि 'भगवतीचरण वर्मा' के उपन्यास 'चित्रलेखा' में देशकाल एवं वातावरण का सजीवता, यथार्थता, मनोवैज्ञानिकता और पात्रनुकूलता के साथ चित्रित हुआ है।

संवाद और भाषाशैली

कथानक और पात्र विधान के समानांतर 'संवाद तथा भाषाशैली' को भी उपन्यास का प्रधान एवं परमावश्यक तत्त्व माना गया है। इसे उपन्यास का प्राण कहा जा सकता है। निःसंदेह उपन्यास के विभिन्न उपकरणों को एक सूत्र में पिरोकर उपन्यास का रूप प्रदान करनेवाला यह एक मात्र तत्त्व है। संवाद तत्त्व ही वह धुरी है जिस पर उपन्यास चक्र घूमता है। संवाद या भाषा के अभाव में संसार का कोई उपन्यास नहीं रह जाता। चित्रलेखा उपन्यास में पात्रों के वार्तालाप एवं वाद-विवाद में काव्यमयता दिखाई देती है यही कारण है कि यहाँ भावों का प्रस्तुतीकरण भी काव्यमय बन पड़ा है। संवाद के शब्द कहीं-कहीं तीर की तरह पौने हैं तो कहीं तीव्र व्यंग्यात्मकता लिए हुए दिखाई देते हैं। इस उपन्यास में संवाद कहीं दीर्घ तो कहीं-कहीं अति संक्षिप्त दिखाई देते हैं। इसका एक उदाहरण यहाँ दर्शनीय है-

कुमारगिरि-मेरा शिष्य विशालदेव आज रात को मेरी कुटी में विश्राम करेगा, उसकी कुटी खाली है, अतिथि वहां जा सकते हैं।

चित्रलेखा- योगी! तपस्या जीवन की भूल है, यह मैं तुम्हें बताए देती हूँ। तपस्या

की वास्तविकता है आत्मा का हनन। “प्रेम और वासना में भेद है, केवल इतना की वासना पागलपन है, जो क्षणिक है और इसलिए वासना पागलपन के साथ ही दूर हो जाती है; और प्रेम गंभीर है। उसका अस्तित्व शीघ्र नहीं मिटता।”

एक अन्य उदाहरण-

“श्वेतांक”!

“स्वामी”!

“बतला सकते हो, तुमने आज क्या देखा।”

हाँ! आज योगी कुमारगिरि को स्वामिनी ने पराजित किया।

इस प्रकार कहा जा सकता है कि चित्रलेखा उपन्यास की संवाद योजना पूर्णतः परिस्थितियों और पात्रों के अनुकूल है।

चित्रलेखा का रचनाकाल हिन्दी साहित्य के इतिहास में छायावाद के नाम से प्रसिद्ध है। भाषा की दृष्टि से यह युग संस्कृतनिष्ठता और परिष्कृत भाषा के लिए प्रसिद्ध है। यही कारण है कि इस उपन्यास में तत्सम प्रधान शब्दावली की अधिकता है। इसे पढ़ते समय अनेक ऐसे शब्दों का प्रयोग भी मिलता है जिन्हें अप्रचलित शब्द कहा जा सकता है। फिर भी भाषा पूर्णतः पात्रों और परिस्थितियों के अनुकूल है। जो लेखक के भावों का वहां करने में सक्षम है।

‘चित्रलेखा’ उपन्यास पूर्णतः अभिनय हैं। इस उपन्यास में किसी प्रकार की क्लिष्टता नहीं है। चित्रलेखा उपन्यास का हर प्रसंग रोचक है। उपन्यास के संवाद सरल, संक्षिप्त तथा रोचक है। इसी कारण उपन्यास अभिनयक्षम है। तथा भाषाशैली सरल और रोचक है।

संदर्भ सहित व्याख्या

अवतरण - १

“मनुष्य की अंतरात्मा केवल उसी बात को अनुचित समझती है, जिसको समाज अनुचित समझता है। इसलिए यह निश्चय पूर्वक कहा जा सकता है कि अंतरात्मा समाज द्वारा निर्मित है। मनुष्य के हृदय में समाज के नियमों के प्रति अन्धविश्वास और पूर्ण श्रद्धा को ही अंतरात्मा कहते हैं। समाज से पृथक उसका कोई अस्तित्व नहीं है।”

संदर्भ :

प्रस्तुत अवतरण आधुनिक हिन्दी साहित्य के प्रसिद्ध उपन्यासकार भगवतीचरण वर्मा द्वारा लिखित और स्नातक ‘प्रथम वर्ष कला’ के पाठ्यपुस्तक में निर्धारित उपन्यास ‘चित्रलेखा’ से लिया गया है। इस उपन्यास में “पाप क्या है?” इस विषय पर विचार किया गया है। यह गद्यांश उपन्यास के “पाँचवे परिच्छेद” से लिया गया है। इस परिच्छेद में लेखक ने योगी तथा मंत्रीमंडल में बैठे विद्वानों की चर्चाओं पर प्रकाश डाला गया है।

प्रसंग :

प्रस्तुत अवतरण में आचार्य चाणक्य और योगी कुमारगिरि के बीच के वार्तालाप को दर्शाया गया है। आचार्य चाणक्य मंत्रिमंडल में बैठे विद्वानों के समक्ष उक्त बातें कह रहे हैं। यहाँ चाणक्य द्वारा समाज, हमारी अंतरात्मा और उचित-अनुचित के आंतरिक पक्षों और उनके आपसी संबंधों पर चर्चा हो रही है।

व्याख्या :

महायज्ञ में अभिमन्त्रित राज-प्रसाद के विशाल प्रांगण में सम्राट चंद्रगुप्त मौर्य आसीन थे। रत्नजटित स्वर्ण के राज-सिंहासन पर महाराज विराजमान थे। सामने कर्मकांडी ब्राह्मणों तथा तपस्वियों का जमघट था। यह सभा, प्रथा के अनुसार, महायज्ञ के बाद “दर्शन पर तर्क करने” के लिए एकत्र हुई थी। महाराज चंद्रगुप्त ने हंसकर अपने प्रधानमंत्री चाणक्य की ओर देखा आपका नीतिशास्त्र अनेक स्थानों पर धार्मिक सिद्धांतों की अवहेलना करता है। इस विरोध का क्या कारण है? क्या नीतिशास्त्र धर्म के अंतर्गत है अथवा नहीं ?

चाणक्य ने कहा मेरे नीतिशास्त्र में कहीं-कहीं निर्धारित धर्म की रुद्धियों के विरोधी सिद्धांत मिलते हैं, मैं भी यह मानता हूँ कि “धर्म समाज द्वारा” निर्मित है। धर्म ने नीतिशास्त्र को जन्म दिया और इसके विपरीत नीतिशास्त्र ने धर्म को जन्म दिया है। समाज को जीवित रखने के लिए समाज द्वारा निर्धारित नियमों को ही “नीतिशास्त्र” कहते हैं। और मनुष्य धर्म में बंधकर इन नियमों का पालन करता है वह समाज के लिए हितकर है।

चाणक्य का वाक्य खत्म होते ही सभा में सन्नाटा छा गया। फिर विद्वानमंडली में बैठे हुए योगी कुमारगिरि ने शांत भाव से उत्तर देता है- मनुष्य का जन्मदाता ईश्वर है और मनुष्य समाज का जन्मदाता है। धर्म ईश्वर का सांसारिक रूप है, वह मनुष्य को ईश्वर से मिलने का साधन है। सत्य एक है और धर्म उसी सत्य का दूसरा नाम!

इस प्रकार दोनों विद्वानों में तर्क-वितर्क चल रहा था। चाणक्य ने कहा अंतरात्मा ईश्वर द्वारा निर्मित नहीं हो सकती वह समाज द्वारा निर्मित है। उसके भिन्न-भिन्न रूप हैं। वह सिर्फ उसी बात को अनुचित समझती है जिसे समाज अनुचित समझता है। इसलिए सभी अंतरात्मा भिन्न है जब ईश्वर एक है तो सभी की सोच तथा विचार एक समान होना चाहिए, धर्म को ईश्वर ने बनाया है परंतु ऐसा नहीं है। इसलिए यह कहा जा सकता है कि अंतरात्मा समाज द्वारा निर्मित है। मनुष्य के हृदय में समाज के नियमों के प्रति अंधविश्वास और पूर्ण श्रद्धा को ही अंतरात्मा कहते हैं। समाज से अलग उसका कोई अस्तित्व नहीं है। चाणक्य के अकाट्य तर्कों से सभी विद्वान प्रभावित हुए और उनके मस्तक नवा दिए। परंतु कुमारगिरि उनके तर्क से संतुष्ट नहीं थे। उन्होंने अपनी शक्ति से सबको भ्रमित कर ईश्वर के दर्शन करवाया। परंतु चित्रलेखा भ्रमित नहीं हुई उसने कहा योगी सत्य कहो क्या तुमने अपनी आत्मशक्ति से सारे जलमंडल को प्रभावित अपनी कल्पना द्वारा निर्मित सत्य तथा ईश्वर का रूप दिखलाया है? तुम योगी हो असत्य नहीं कह सकते योगी ने अपनी भूल मानी। फिर चित्रलेखा ने कहा क्या यह भी ठीक है कि जिन लोगों की आत्मशक्ति इतनी प्रबल है कि वे

तुम्हारी आत्मशक्ति से प्रभावित नहीं हो सके, उन लोगों को तुम अपनी कल्पनाजनित चीजें नहीं दिखला सकें?

सभी में हलचल मच गई, कुमारगिरि ने अपनी भूल को स्वीकृत किया। चित्रलेखा को विजय मुकुट पहनाया गया।

विशेष :

१. इस प्रसंग के माध्यम से लेखक यह दर्शाना चाहते हैं कि 'धर्म' समाज द्वारा निर्मित है।
२. इस प्रसंग में नृत्य तथा राजभवन का वर्णन है।
३. संस्कृतनिष्ठ शब्दावली का प्रयोग हुआ है।

अवतरण - २

“मनुष्य को जन्म देते हुए ईश्वर ने उसका कार्य क्षेत्र निर्धारित कर दिया। उसने मनुष्य को इसलिए जन्म दिया है कि वह संसार में आकर कर्म करे, कायर की भांति संसार की बाधाओं से मुक्त न मोड़ ले। और सुख! सुख तृप्ति का दूसरा नाम है। तृप्ति वहीं संभव है, जहाँ इच्छा होगी, वासना होगी।”

संदर्भ :

प्रस्तुत गद्यांश 'प्रथम वर्ष कला' के पाठ्यपुस्तक में निर्धारित उपन्यास "चित्रलेखा" से लिया गया है। इसके उपन्यासकार "भगवतीचरण वर्मा" है। उद्धृत गद्यांश उपन्यास के 'चौथे परिच्छेद' से लिया गया है। इस उपन्यास में लेखक ने मनुष्य के दृष्टिकोण की विषमता तथा प्रेम और वासना के भेद की समस्या को वर्णित किया है।

प्रसंग :

यह प्रसंग उपन्यास के 'चौथे परिच्छेद' से उद्धृत है। इस परिच्छेद में रात्रि के समय का वर्णन है। रात्रि के समय चित्रलेखा और बीजगुप्त, कुमारगिरि के आश्रम में रुकने के उद्देश्य से पहुंचते हैं, वहां पहुंचकर चित्रलेखा और कुमारगिरि के बीच जो वार्तालाप होता है यह अवतरण उसी से सम्बद्ध है। उक्त बातें चित्रलेखा कुमारगिरि को संबोधित करते हुए कह रही है।

व्याख्या :

रात्रि का समय था, बीजगुप्त और चित्रलेखा कुमारगिरि की कुटि पर पहुंचे। कुमारगिरि ने स्वागत किया। फिर वहाँ उपस्थित लोगों का वार्तालाप शुरू हुआ। कुमारगिरि ने समाज के प्रति विरक्त थे और चित्रलेखा समाज, ऐश्वर्य, भोग-विलास के पक्ष में अपने तर्क दे रही थी। कुमारगिरि को स्त्री से संकोच था वह स्त्री को मोह, माया और वासना समझता था। उसके अनुसार ज्ञान आलोकमय संसार में स्त्री का कोई स्थान नहीं। यह सब बातें चित्रलेखा आश्चर्य तथा कौतुहल के साथ सुन रही थी। चित्रलेखा ने कहा योगी शांति अकर्मण्यता का दूसरा नाम है और रहा सुख, उस की परिभाषा एक नहीं।

कुमारगिरि एक नर्तकी के मुख से इस तरह विचार सुनकर स्तब्ध रह गए। उसने कहा कि तुम्हें अभी ज्ञात नहीं है कि सुख क्या है। सुख वह है, “जब मनुष्य अपनी समाज के प्रति भावना और मोह-माया, ऐश्वर्य, वासना को त्याग कर परमात्मा में विलीन हो जाए।” तब वह संसार से बहुत ऊपर उठ चुका होगा। उसे दुख का कोई भय न होगा। चित्रलेखा ने कहा ईश्वर ने मनुष्य को क्यों बनाया है, ईश्वर ने जन्म देते ही मनुष्य का कार्यक्षेत्र निर्धारित कर दिया है। उसने मनुष्य को इसलिए जन्म दिया है कि वह संसार में आकर कर्म करे, जो भी दुख, कठिनाई या बाधा आए उससे मुख ना मोड़े! और सुख तृप्ति का दूसरा नाम है और मनुष्य की आत्मा वहाँ ही तृप्ति पाती है, जहाँ इच्छा होगी, वासना होगी।

चित्रलेखा का मानना है कि सांसारिक मोहमाया से कोई भी व्यक्ति बच नहीं सकता। यह जीवन भौतिक संसाधनों की तरह भोगने की वास्तु है। इससे छोड़ कर भागना एक प्रकार की कायरता है, प्राकृतिक नियमों का उल्लंघन है और इन्हें त्यागने वाला व्यक्ति कभी शांत नहीं रह सकता। क्योंकि संसार का हर एक आदमी सुख चाहता है और सुख वहीं होता है जहाँ इच्छा है। वास्तव में इच्छाओं की पूर्ति का दूसरा नाम ही सुख है। इसलिए जीवन में कामनाओं का होना आवश्यक है।

विशेष:

चित्रलेखा की दार्शनिकता उभर कर सामने आई है। इस प्रसंग द्वारा लेखक ने यह दर्शाने का प्रयास किया है कि समाज का त्याग करके सुख की प्राप्ति नहीं होती है। समाज में रहकर सभी चीजों का भोग-विलास करके ही तृप्ति प्राप्त होती है। प्रसंग में रात्रि का समय है। जंगल के दृश्य का वर्णन है। दीपक टिमटिमा रहे हैं।

अवतरण - ३

“संभवतः यद्यपि मनुष्य में गुप्त भेदों का होना उसकी दूषित प्रवृत्ति का द्योतक है। मनुष्य अपनी बातें गुप्त इसलिए रखता है वह भय खाता है कि कहीं समाज यदि उन बातों को जान जाए, तो उसकी समालोचना न करे, या उसको बुरा ना कहे।”

संदर्भ :

प्रस्तुत गद्यांश ‘प्रथम वर्ष कला’ के पाठ्यपुस्तक में निर्धारित उपन्यास “चित्रलेखा” से लिया गया है। इसके उपन्यासकार “भगवतीचरण वर्मा” है। उद्धृत गद्यांश उपन्यास के ‘पन्द्रहवें परिच्छेद’ से लिया गया है। इस उपन्यास में ‘पाप क्या है?’ इसकी खोज में प्रेम और वासना के भेद की समस्या को वर्णित किया है।

प्रसंग :

प्रस्तुत गद्यांश में ‘पन्द्रहवें परिच्छेद’ से उद्धृत हुआ है। इस प्रसंग में काशी दर्शन के लिए प्रस्थान कर रहे बीजगुप्त से संग ‘यशोधरा’ के एक स्थान पर ठहरने के बाद प्रकृति को देखकर किए गए वार्तालाप का वर्णन है।

व्याख्या :

बीजगुप्त चित्रलेखा के चले जाने के बाद अत्याधिक दुखी हैं। उन्होंने “काशी दर्शन” का निश्चय किया। परंतु श्वेतांक के द्वारा यशोधरा को इस बात की सूचना प्राप्त हुई तो वह भी अपने पिता के संग काशी-दर्शन के लिए जाने की तैयारी की, वह सब यात्रा करते रहे रात्रि हो चुकी थी, परंतु बीजगुप्त स्वयं में खोए हुए थे। श्वेतांक ने अनुमति ली, कि कहीं विश्राम किया जाए। वहां एक “वाटिका” भी थी साथ ही एक विशाल भवन भी था।

सभी वहाँ ठहरे परंतु बीजगुप्त के मन में चित्रलेखा को भूलने का प्रयास जारी था। वह सभी से दूर भाग रहा था, परंतु ‘यशोधरा’ स्वयं उसके समीप आ गई है। बीजगुप्त के मन में एक युद्ध चल रहा था। कुछ समय पश्चात सूर्य निकला, बीजगुप्त वाटिका की ओर गए वहां “यशोधरा” को पाया वह प्रकृति का बड़े ध्यान से निरिक्षण कर रही थी। बीजगुप्त ने कहा देवी! आप क्या देख रही है? मुझे तो प्रकृति में कोई सुंदरता नहीं दिखाई देती। यशोधरा को आश्चर्य हुआ।

यशोधरा ने कहा मुझे इस दुर्वे पर बैठने का मन करता है। महलों से ज्यादा सुख, शांति प्रकृति में है, मैं अगर चिड़िया होती तो खुले आसमान में उड़ती। बीजगुप्त ने कहा देवी! दुर्वे में भी कितने जहरीले नाग है चिड़ियों को भी सुरक्षा नहीं है, प्रकृति में बहुत खतरा है, हम मनुष्य सुरक्षित हैं।

यशोधरा ने कहा आप दुखी लग रहे हैं, बीजगुप्त ने कहा लोग अपनी बातों को गुप्त रखते हैं ताकि समाज उसे बुरा ना समझे परंतु मुझे उसका कोई भय नहीं, बस मैं अपने दुख से किसी अन्य व्यक्ति को दुखी नहीं करना चाहता। इतना कहकर बीजगुप्त चले गए। लोगों में बात होने लगी ‘मृत्युंजय’ ने श्वेतांक से इसका कारण पूछा तो यशोधरा ने कहा बीजगुप्त खुली पुस्तक की भांति है, उनके मन में कुछ नहीं, ना तो वह कुछ गुप्त रखना चाहते हैं। वह समाज से कुछ नहीं छुपाते, परंतु वह अभी जिस अवस्था में है उसका प्रभाव अन्य किसी पर ना हो इसलिए वह इस विषय को गुप्त रख रहे हैं। और “मनुष्य में गुप्त भेदों का होना उसकी कलुषित प्रवृत्ति का घातक है।” परंतु बीजगुप्त सरल और खुले स्वभाव के व्यक्ति हैं।

विशेष :

इस प्रसंग में लेखक ने अतिसुंदर प्रकृति का वर्णन किया है, तथा बीजगुप्त के मन में चल रहे द्वंद्व को दर्शाया है। इस प्रसंग में काशी नगरी तथा मार्ग में पड़ने वाली वाटिका, वन, भवन इत्यादि का वर्णन है।

अवतरण – ४

“नहीं मेरे जीवन की कोई बात गुप्त नहीं है। गुप्त वे बातें रखी जाती हैं, जो अनुचित होती हैं। गुप्त रखना भय का द्योतक है, और भयभीत होना मनुष्य के अपराधी होने का द्योतक है। मैं जो करता हूँ उसे उचित समझता हूँ, इसलिए उसे कभी गुप्त नहीं रखता। कारण मैं तुम्हें इसलिए नहीं बतलाना चाहता था कि अपने दुःख से दूसरों को दुखी करना अनुचित है।”

संदर्भ :

प्रस्तुत गद्यांश 'बी.ए. प्रथम वर्ष कला' के पाठ्यपुस्तक में लिखित उपन्यास "चित्रलेखा" से लिया गया है। इसके उपन्यासकार "भगवतीचरण वर्मा" जी हैं। इस उपन्यास में लेखक ने मनुष्य के दृष्टिकोण की विषमता तथा प्रेम और वासना के भेद की समस्या को वर्णित किया है।

प्रसंग :

प्रस्तुत गद्यांश में बीजगुप्त और चित्रलेखा के प्रेम संबंध के बारे में वर्णन किया गया है। बीजगुप्त, यशोधरा से अपने और चित्रलेखा के बारे में नहीं बताना चाहता है। वह चित्रलेखा से वास्तविक प्रेम करता है और उसके कहने पर ही वह एक-दूसरे से दूर है जिससे (चित्रलेखा) वह दुःखी है। इसलिए वह अपने दुःख से उसे दुःखी नहीं करना चाहता है।

व्याख्या :

बीजगुप्त चित्रलेखा के चले जाने से निराश है। उसकी निराशा यशोधरा को चिंतित बना देती है। वह सोचती है कि बीजगुप्त सुंदर नगर काशी में आए फिर भी खुश नहीं है। इनके दुःखी होने का कारण क्या है? उससे रहा नहीं जाता है। वह उसके दुःख का कारण जानना चाहती है। बीजगुप्त, यशोधरा से यह कहता है कि नहीं मेरे जीवन की कोई बात छुपी नहीं है। छिपायी वे बात हैं; जो उचित ना हो। किसी बात को छुपाए रखना डर का द्योतक है, और भयभीत होना मनुष्य के अपराधी होने का द्योतक है। अर्थात् बीजगुप्त के कहने का तात्पर्य था कि वह चित्रलेखा से प्रेम करता है और यह बात उसने सभा में सबके सामने रखी है तो इसमें गुप्त रखने जैसा कुछ भी न था। लेकिन वह सोच रहा था कि यदि यशोधरा को ज्ञात होगा कि वह चित्रलेखा से प्रेम के कारण उससे विवाह नहीं कर सकता, तो शायद यशोधरा भी दुःखी हो जाएगी।

बीजगुप्त का कहना था कि वह जो कुछ भी करता है उसे उचित समझना है, इसलिए वह वे बातें गुप्त नहीं रखता। कारण बस इतना था, वह यशोधरा को इसलिए नहीं बताना चाहता था कि अपने दुःख से दूसरों को दुःखी करना ठीक नहीं है। बीजगुप्त नहीं चाहते थे कि उसका दुःख जानकर अन्य व्यक्ति भी दुःखी हो।

यह सब जानकर यशोधरा को ऐसा प्रतीत होता है कि यदि इस विषय में उसने और बातें छोड़ी तो इससे बीजगुप्त और ही दुःखी होंगे। इसलिए वह चुप हो जाती है।

विशेष :

यहाँ बीजगुप्त के चरित्र की निडरता और स्पष्टवादिता खुलकर दिखाई देती है। गद्यावतरण में इस विषय पर बल दिया गया है कि यदि मनुष्य अपने जीवन में कोई कटु सत्य गुप्त रखता है, तो वह भयभीत रहता है। कथा में प्रवाहमयता है। भाषा-संस्कृतनिष्ठ खड़ी बोली हैं।

अवतरण - ५

“संसार में पाप कुछ भी नहीं है, वह केवल मनुष्य के दृष्टिकोण की विषमता का दूसरा नाम है। प्रत्येक व्यक्ति एक विशेष प्रकार की मनः प्रवृत्ति लेकर उत्पन्न होता है- प्रत्येक व्यक्ति इस संसार के रंगमंच पर अभिनय करने आता है। अपनी मनः प्रवृत्ति से प्रेरित होकर अपने पाठ को दुहराता है- यही मनुष्य का जीवन है।”

संदर्भ :

प्रस्तुत गद्यांश ‘बी.ए. प्रथम वर्ष कला’ के पाठ्यपुस्तक में लिखित उपन्यास “चित्रलेखा” से लिया गया है। इसके उपन्यासकार “भगवतीचरण वर्मा” जी है। लेखक ने मनुष्य की मनःप्रवृत्ति के बारे में वर्णन किया है। व्यक्ति परिस्थिति अनुसार अपना अभिनय करता है। मनुष्य स्वयं का मालिक नहीं होता बल्कि वह परिस्थिति का गुलाम होता है।

प्रसंग :

प्रस्तुत पंक्तियों द्वारा लेखक ने यह बताने का प्रयास किया है कि पाप और पुण्य कोई सोच समझकर नहीं करता है। मनुष्य केवल वही करता है जो उसे करना पड़ता है अर्थात् ना वह पाप करता है और ना ही पुण्य। इसलिए संसार में पाप की कोई परिभाषा नहीं है। उक्त बातें रत्नाम्बर द्वारा श्वेतांक और विशालदेव से उस समय कही जा रही हैं जब वे दोनों अपने एक वर्ष का समय पाप के ढूँढने में अपने-अपने अनुभव लेकर पुनः आते हैं।

व्याख्या :

रत्नाम्बर ने जब श्वेतांक और विशालदेव से आपके बारे में पूछा तो दोनों की पाप की धारणाएं अलग-अलग थी। क्योंकि वे दोनों अलग-अलग परिस्थितियों में रह रहे थे। महाप्रभु रत्नाम्बर ने उन्हें अंतिम पाठ सिखाते हुए कहा कि संसार में पाप कुछ भी नहीं है, वह केवल मनुष्य के सोच की विषमता का दूसरा नाम है। प्रत्येक व्यक्ति एक विशेष प्रकार की मनः प्रवृत्ति लेकर उत्पन्न होता है- प्रत्येक व्यक्ति इस संसार रूपी रंगमंच पर एक अभिनय करने आता है। अपनी मनः प्रवृत्ति से प्रेरित होकर अपने पाठ को वह दोहराता है- यही मनुष्य का जीवन है। कहने का यह तात्पर्य है कि मनुष्य जो कुछ करता है वह उसके स्वभाव के अनुकूल होता है। और स्वभाव प्राकृतिक है अर्थात् प्रकृति मनुष्य के मस्तिष्क में जैसे स्वभाव की रचना की है वह ठीक उसी प्रकार अपना कार्य करता है। वह स्वयं का स्वामी नहीं है बल्कि वह परिस्थिति का दास है। परिस्थिति मनुष्य से जैसा करवाती है वह उसके अनुकूल अपना जीवन जीता है। मनुष्य विवश है उसे परिस्थिति के समक्ष झुकना ही पड़ता है। वह कर्ता नहीं है केवल साधन है। वह संसार में केवल साधन मात्र है, जिस प्रकार से वह उपयोग लाया जा सके उसे उसी प्रकार संसार में प्रस्तुत होना पड़ता है।

लेखक कहते हैं कि इसमें पुण्य और पाप कैसा? परिस्थितियों में पुण्य और पाप की जगह नहीं है। मनुष्य यह सोचकर कार्य नहीं करता कि वह पाप कर रहा है। हर व्यक्ति सुख चाहता है। सुख के केंद्र अलग-अलग होते हैं। कुछ व्यक्ति सुख को धन में ढूँढते हैं, कुछ सुख को मदिरा में देखते हैं और कुछ सुख को त्याग में देखते हैं। लेकिन संसार में रहनेवाले प्रत्येक व्यक्ति का एक मात्र लक्ष्य होता है सुख प्राप्त करना। कोई भी नहीं चाहेगा कि उसके किसी काम से किसी को कोई दुःख पहुंचे। यहाँ रक्ताम्बर अपने दोनों शिष्यों को यह बताना चाहते हैं कि हर व्यक्ति परिस्थितियों का दास होता है। लोग जिस परिवेश में रहते हैं उसी के अनुसार उचित-अनुचित, पाप-पुण्य का निर्धारण भी करते हैं। यही कारण है कि यहाँ श्वेतांक कुमारगिरि को पतित कहता है और विशालदेव बीजगुप्त को पतित कहता है। परिस्थितियों के अनुसार ही पाप और पुण्य की परिभाषा भी गढ़ी जाती है।

विशेष :

१. लेखक ने पाप और पुण्य के निर्धारण में मनुष्य के दृष्टिकोण की विषमता पर बल दिया है।
२. मानव जीवन के निर्धारण में परिस्थितियों को महत्वपूर्ण माना गया है।
३. अवतरण की भाषा-संस्कृतनिष्ठ खड़ी बोली है।

दिर्घोत्तरी प्रश्न :

१. चित्रलेखा उपन्यास में 'बीजगुप्त' द्वारा किये गये त्याग पर प्रकाश डालिए।
२. 'मनुष्य परिस्थितियों का दास होता है' चित्रलेखा उपन्यास के आधार पर स्पष्ट कीजिये।
३. चित्रलेखा के चित्त की अस्थिरता बीजगुप्त और चित्रलेखा दोनों के जीवन को किस प्रकार प्रभावित करती है?
४. योगी कुमारगिरि के चरित्र पर प्रकाश डालिए?
५. चित्रलेखा का चरित्र-चित्रण कीजिए।
६. चित्रलेखा उपन्यास की कथावस्तु को अपने शब्दों में लिखिए।

निम्लिखित प्रश्नों के एक वाक्य में उत्तर लिखिए :

१. किस दुखद घटना ने चित्रलेखा को नर्तकी के पास पर पहुँचा दिया?
उत्तर : कृष्णादित्य की आत्महत्या और नवजात बेटे की मृत्यु ने चित्रलेखा को नर्तकी के द्वार तक पहुँचा दिया।
२. बीजगुप्त कौन है?
उत्तर : बीजगुप्त पाटलीपुत्र का अमीर सामंत है।

३. कुमारगिरि कौन है? और वह किसमें विश्वास रखता है?
 उत्तर : कुमारगिरि एक योगी है और वह नियम और संयम में विश्वास रखता है।
४. श्वेतांक और विशालदेव कौन है?
 उत्तर : श्वेतांक और विशालदेव महाप्रभु रत्नाम्बर के शिष्य हैं।
५. श्वेतांक और विशालदेव किस प्रश्न का उत्तर ढूँढने निकलते हैं।
 उत्तर : श्वेतांक और विशालदेव संसार में पाप क्या है? इस प्रश्न का उत्तर ढूँढने निकलते हैं।
६. चित्रलेखा किसे अपना छोटा भाई कहती है?
 उत्तर : चित्रलेखा अपना छोटा भाई श्वेतांक को मानती है।
७. मृत्युंजय अपनी बेटी का विवाह श्वेतांक से क्यों नहीं करना चाहते थे?
 उत्तर : श्वेतांक धनहीन था इसलिए मृत्युंजय अपनी बेटी का विवाह उससे नहीं करना चाहते थे।
८. आर्यश्रेष्ठ मृत्युंजय कौन थे?
 उत्तर : आर्यश्रेष्ठ मृत्युंजय यशोधरा के पिता और पाटलीपुत्र के वयोवृद्ध सामंत थे।
९. बीजगुप्त और यशोधरा कहाँ की यात्रा पर गये?
 उत्तर : बीजगुप्त और यशोधरा वाराणसी की यात्रा पर गये।
१०. कुमारगिरि को किसने पराजित किया?
 उत्तर : कुमारगिरि को चन्द्रगुप्त के महल में चित्रलेखा ने पराजित किया।
११. बीजगुप्त ने अकारण किस का अपमान किया था?
 उत्तर : बीजगुप्त ने अकारण ही “मृत्युंजय” का अपमान किया था।
१२. श्वेतांक किससे विवाह करना चाहता था?
 उत्तर : श्वेतांक ‘यशोधरा’ से विवाह करना चाहता था।
१३. श्वेतांक के पिता का क्या नाम था?
 उत्तर : श्वेतांक के पिता का नाम “विश्वपति” था।
१४. महाप्रभु रत्नाम्बर का पहला निवास स्थान क्या था?
 उत्तर : महाप्रभु रत्नाम्बर का पहला निवास स्थान ‘काशी’ में ही था।
१५. “आत्मा का संबंध अनादि नहीं है बीजगुप्त!” किसका कथन है?
 उत्तर : “आत्मा का संबंध अनादि नहीं है बीजगुप्त!” यह कथन ‘चित्रलेखा’ का है।
१६. चित्रलेखा कहां और किससे दीक्षित होने गई थी?
 उत्तर : चित्रलेखा, कुमारगिरि के आश्रम में कुमारगिरि से दीक्षित होने गयी थी।

१७. बीजगुप्त यशोधरा से विवाह क्यों नहीं करना चाहता था?
 उत्तर : बीजगुप्त चित्रलेखा से प्रेम करता था, उसे ही अपनी पत्नी मानता था इसलिए वह यशोधरा से विवाह नहीं करना चाहता था।
१८. “मेरे भी पंख होते और मैं कपोती होती” किसका कथन है?
 उत्तर : “मेरे भी पंख होते और मैं कपोती होती”- “यशोधरा” का कथन है?
१९. विशालदेव कहाँ बैठकर आराधना करता था?
 उत्तर : विशालदेव अपने आश्रम में “वट-वृक्ष” के नीचे बैठ कर आराधना करता था।
२०. योगी कुमारगिरि किससे प्रेम करने लगे?
 उत्तर : योगी कुमारगिरि “चित्रलेखा” प्रेम करने लगे।
२१. भगवती चरण वर्मा के पहले उपन्यास का नाम बताइए।
 उत्तर : भगवतीचरण वर्मा का पहले उपन्यास का नाम ‘पतन’ है।
२२. बीजगुप्त और चित्रलेखा किस रूप में राज्य से निकलते हैं?
 उत्तर : बीजगुप्त और चित्रलेखा भिखारी के रूप में राज्य से निकलते हैं।
२३. चित्रलेखा किस उम्र में विधवा हो गई थी?
 उत्तर : चित्रलेखा मात्र अठारह वर्ष की उम्र विधवा हो गई थी।
२४. उपन्यास के अंत में चित्रलेखा किसे प्राप्त होती है ?
 उत्तर : चित्रलेखा अंततः बीजगुप्त को प्राप्त होती है।
२५. मृत्युंजय अपनी संपत्ति किसे देने वाले थे।
 उत्तर : मृत्युंजय अपनी सम्पूर्ण संपत्ति अपने दत्तक पुत्र को देने वाले थे।



प्रश्न पत्र नमूना
बी.ए. प्रथम वर्ष (ऐच्छिक)

(३ घंटे)

कुलगुण : १००

१. निम्नलिखित अवतरणों को संदर्भ-सहित व्याख्या कीजिए। २७

(अ) “संभवतः यद्यपि मनुष्य में गुप्त भेदों का होना उसकी दुषित प्रवृत्ति का द्योतक है। मनुष्य अपनी बातें गुप्त इसलिए रखता है वह भय खाता है कि कहीं समाज यदि उन बातों को जान जाए, तो उसकी समालोचना न करे, या उसको बुरा ना कहे।”

अथवा

“संसार में पाप कुछ भी नहीं है, वह केवल मनुष्य के दृष्टिकोण की विषमता का दूसरा नाम है। प्रत्येक व्यक्ति एक विशेष प्रकार की मनः प्रवृत्ति लेकर उत्पन्न होता है”

(ब) “भारी कदमों से वे मुरुतार साहब का अहाता पार करके स्मशान की तरफ जा रहे थे। और इक्कीस बरस की नौकरी पेशा जिन्दगी में उन्हें आज पहली बार अपने छुटे हुए गाँव की याद आई थी, एक कसकभरी याद।”

अथवा

“बाकर की जेब में पड़े डेढ सौ के नोट जैसे बाहर उछल पड़ने के लिए व्यग्र हो उठे। तनिक जोश के साथ उसने कहा, तुम्हे इससे क्या कोई ले तुम्हे तो अपनी कीमत से गरज है।”

(क) “मैं सोशलिस्ट हूँ और विराटनगर में मजदूर यूनियन कायम करने आया हूँ अथवा मजदूरों की हालत का अध्ययन करने आया हूँ”

अथवा

‘संस्कृत भाषा कूपजल का संबंध भाषा, साहित्य से है हो नहीं यह वाक्यांश पुरोहित तंत्र के खिलाफ ढेलेबाजी भर है। जिसका प्रतीक थी संस्कृत भाषा।’

२. निम्नलिखित प्रश्नों के उत्तर लिखिए। ३०

(क) चित्रलेखा उपन्यास की कथावस्तु को अपने शब्दों में लिखिए।

अथवा

मनुष्य परिस्थितियों का दास होता है। चित्रलेखा उपन्यास के आधार पर स्पष्ट कीजिये।

(ख) 'नौकरी पेशा' कहानी के शीर्षक की सार्थकता स्पष्ट या सिद्ध कीजिए।

अथवा

'कर्मनाशा की हार' कहानी के पात्रों का चरित्र चित्रण कीजिए।

(ग) 'जैसे उनके दिन फिरे' व्यंग्य कथात्मक शैली में लिखी हुई व्यंग्यकार हरिशंकर परसाई जी की उत्कृष्ट रचना है। कैसे ? स्पष्ट कीजिए।

अथवा

'सरयू भैया' के माध्यम से लेखक की चिन्ता को अभिव्यक्त कीजिए।

३. निम्नलिखित में से किसी एक की संदर्भ-सहित व्याख्या कीजिए। ८

(च) "मनुष्य को जन्म देते हुए ईश्वर ने उसका कार्य क्षेत्र निर्धारित कर दिया। उसने मनुष्य को इसलिए जन्म दिया है कि वह संसार में आकर कर्म करे।"

(थ) चौधरी साहब की जिंदगी में लड़कों के ब्याह और बाल-बच्चे भी हैं। लेकिन खास तरक्की न हुई, वही तीस और चालीस रुपये महवार का दर्जा।

(ज) वह एक नीला तहमद पहने है और गाँव के अधिकांश आदमी अर्धनग्न है। घर वैसे ही टूटे है, कोई-कोई नष्ट हो गये है, यहाँ तक कि बाँस तक बाकी नहीं है।

४. निम्नलिखित में से किसी एक प्रश्न का उत्तर लिखिए। १०

(च) चित्रलेखा के चित्त की अस्थिरता बीजगुप्त और चित्रलेखा दोनों के जीवन को किस प्रकार प्रभावित करती है ?

(थ) भेड़िए कहानी में चित्रित समस्याओं पर प्रकाश डालिए।

(ज) 'आज के अतीत' नामक आत्मकथ्य की कथावस्तु स्पष्ट कीजिए।

५. निम्नलिखित प्रश्नों के उत्तर एक वाक्य में लिखिए। १०

(च) बीजगुप्त और चित्रलेखा किस रूप में राज्य से निकलते हैं ?

(छ) "मेरे भी पंख होते और मैं कपोती होती" किसका कथन है ?

(ज) महाप्रभु रत्नाम्बर का पहला निवास स्थान क्या था ?

(झ) अब्बी का पूरा नाम क्या है ?

(त) देवा को सवर्णों के कुएँ से पानी लेते हुए किसने देखा था ?

(थ) मुख्तार साहब ने किसे नौकरी पर रखा था ?

(प) 'नजर नसाय गई मालिक' किस बिधा की रचना है ?

- (फ) जैसे उनके दिन फिरे 'के रचनाकार कौन है' ?
 (भ) दुर्योधन के अनुसार सच्चा योद्धा, दानवीर और धर्मी कौन था ?
 (घ) लेखक के अनुसार जीप पर कितनी इल्लियाँ थी ?

६. निम्नलिखित विषयों पर टिप्पणियाँ लिखिए।

१५

- (त) चित्रलेखा का चरित्र चित्रण
 अथवा
 योगी कुमारगिरि का चरित्र चित्रण
- (थ) 'नौकरी पेशा' कहानी का उद्देश्य
 अथवा
 कासेल गाँव का वर्णन
- (प) नजर नसाय गई मालिक के शीर्षक की सार्थकता
 अथवा
 नेपाल का प्राकृतिक सौंदर्य

